

म. ग्रं. सं. ठाणे.

विषय भू. प्रवासं.  
सं. क्र. ५९

श्री. ग. वि. केंद्र




# मु. गा. फ. री

(प्रसारणया प्रवासं) त्रिमासिकी



REFBK-0004568

श्री. ग. वि. केंद्र




वै. इ. म. १.२. २.३१


# मुसलमानी मुलखांतली

## मुशाफरी

( केसरीच्या प्रवासी प्रतिनिधीचीं पत्रें )



श्रीपाद रामचंद्र टिकेकर




— प्रकाशक —


सदाशिव रामचंद्र सरदेसाई,  
बी. ए., एल्एल्. बी.  
डेकन जिमखाना वसाहत, पुणे ४.

सर्व हक्क स्वाधीन

— मुद्रक —

सदाशिव रामचंद्र सरदेसाई,  
बी. ए., एल्एल्. बी.  
नवीन समर्थ विद्यालयाचा समर्थ भारत  
छापखाना, ९४७ सदाशिव, पुणे २.





केसरी-मराठा संस्थेच्या ५१ व्या वाढदिवसानिमित्त

के स री-म रा ठा सं स्था

आणि


तिचे दृस्टी व संचालक

श्री. नरसिंह चिंतामण केळकर

यांस

प्रेम-आदर-कृतज्ञतापूर्वक

अर्पण



## प्रकाशकाचें निवेदन

प्रस्तुत पुस्तकांतील मजकूर महाराष्ट्रीय वाचकांच्या परिचयाचा असला तरी तो खंडशः वाचलेला असणार. त्याला अविभक्त वाचनाची सर येणें अशक्यच. आणि लेखकाची भाषा व वर्णनशैली अशी आहे की, पुनर्वाचनाने विषयाची जास्तच गोडी लागावी. तेव्हा हें पुस्तक वाचकांस सादर करण्यांत शिळ्या कढीस ऊत आणण्याचा प्रयत्न करण्याचा दोष येणार नाहीच. शिवाय सध्याच्या सार्वत्रिक जागृतीच्या काळांत, आपल्या सुसलमानधर्मीय शैजांच्याविषयीची अगदी अलीकडची माहिती शक्य तितकी, शक्य तितक्या वेळां जनतेपुढे मांडल्याने त्या जागृतीला योग्य अशी मदतच होईल असा भरवसा आहे.

येथे एका गोष्टीचें स्पष्टीकरण करणें अवश्यक आहे, तें म्हणजे पुस्तकांत योजिलेल्या शुद्धलेखनपद्धतीविषयी. दोन वर्षांपूर्वी 'महाराष्ट्र-साहित्य-संमेलना'ने जें शुद्धलेखनमंडळ नेमलें त्याचे निर्णय प्रस्तुत पुस्तकांत ग्रथित करण्याचा शक्य तितका प्रयत्न करण्यांत आला आहे. परंतु हा प्रथम प्रयत्न असल्याने ते निर्णय पूर्णत्वाने पुस्तकांत उतरले नाहोत हें खरें. तेव्हा प्रचलित पद्धति व तिची जागा पटकावूं पहाणारी नवी पद्धति या दोहींच्याही चाहत्यांस दोष काढण्यास भरपूर जागा आहे. ते त्यांनी शक्य तितक्या सूक्ष्मतेने काढून त्यांचे मंथन करावें व त्यांतून सर्वसंमत असें शुद्धलेखनरत्न काढावें, अशी अत्यंत आग्रहाची विनंती आहे.

पुणें, ता. ३-१-१९३१.



## अनुक्रमणिका


---


पत्रे:—	मुकाम	पृष्ठे
१ - ५ ....	पहिला : पेशावर ....	१ - ३२
६ - ९ ....	दुसरा : बसरा ....	३३ - ५८
१० ....	तिसरा : आवादान ....	५९ - ७०
११-१४ ....	चवथा : बगदाद ....	७१-१०२
१५-१७ ....	पांचवा : तेहरान ....	१०३-१४२
१८-१९ ....	सहावा : केडा ....	१४३-१६५

### परिशिष्टे:—

पहिलें : मयूरासन ....	१६६-१७५
दुसरें : इराणांतील अनुभव ....	१७५-१८१
तिसरें : प्रवासांतील मौजा ....	१८२-१८८

---





# मुसलमानी मुलखांतली

## मुशाफरी

मुकाम पहिला : पेशावर

( १ )

अफगाणिस्तान हा आपल्या हिंदुस्थानपेक्षाही मागसलेला देश, धार्मिक समजुती व रूढींचा पगडा तेथे विशेष, राज्यपद्धति जुन्या चालीची, आधुनिक सुधारणेचा प्रवेश तेथे फार उशीरा झालेला. असे असतांही तेथील अमिरांनी आपल्या राष्ट्राची सर्वांगीण प्रगति मोठ्या झपाट्याने व्हावी असे प्रयत्न सुरू केले. तेव्हा आपणांसही आपल्या शेजारच्या राष्ट्राकडून कांही उपयुक्त गोष्टी शिकतां येतील त्या पहाव्या म्हणून तिकडे जाण्याचें ठरविलें.

अशा हेतूने प्रेरित होऊन दुर्योधनाचा मातुल देश पहाण्यासाठी निघावयाचें ठरलें, पण त्यांत अडचणी कांही कमी नव्हत्या. पहिली अडचण परवान्याची. कारण अफगाणिस्तान हा बोलूनचालून परकीय देश. सध्याच्या नाजूक वातावरणांत त्याला विशेष राजकीय महत्त्व

## मुसलमानी मुलखांतली मुशाफरी

प्राप्त झालें असल्याने तिकडे जाणाऱ्यायेणाऱ्यांवर सरकारचें फार कडक नियंत्रण आहे. प्रथमतः आमच्याच सरकारने परवानगी दिली तर अफगाण सरकारकडे अनुज्ञा विचारावयाला जावयाचें. तेव्हा पासपोर्ट ऑफिसांत चौकशी केली. तेथे असें कळलें की, युरोप किंवा अमेरिकाखंडांत प्रवास करण्याची परवानगी तत्काळ मुंबईहून मिळत असली तरी, अफगाणिस्तानला जाण्याची अनुज्ञा हिंदुस्थान सरकारच्या संमतीविना देतां येत नाही.

जाण्याचा मार्ग व हेतु, कोणत्या गांवीं हिंडावयाचें, किती दिवस तिकडे काढणार इत्यादि सविस्तर लिहून हिंदुस्थान सरकारकडे परवानगीची मागणी केली. पण उत्तर येण्यास निदान तीन आठवडे लागतात असें कळलें. कारण अफगाणिस्तानातील ब्रिटिश वकिलातीची आणि अफगाण परराष्ट्रीय मंत्र्यांची अशा येणाऱ्या इसमास कांही हरकत आहे काय; अशी पृच्छा करण्यांत येते व समाधानकारक उत्तर आल्यावरच पासपोर्ट दिला जातो.

एवढ्यानेच काम भागते असें नाही. पासपोर्टवर मुंबईत असलेल्या अफगाण वकिलातीची संमतिदर्शक सही घ्यावी लागते. मुंबईला अफगाण वकिलातीची एक कचेरी आहे. तेथे गेलों असतां असें कळलें की, 'रहदारी'वर ( रहदारी=पासपोर्ट ) शिकामोर्तब करण्यासाठी अफगाण सरकारने दोन खास अधिकारी नेमले आहेत, त्यांच्याकडे गेलों असतां काम लवकर होईल.

मुंबईच्या अफगाण वकिलाकडून पुष्कळ माहिती याच भेटींत मिळाली. अफगाणिस्तानला जाण्याचे मार्ग दोन. एक पेशावरहून खैबर घाटांतून काबूलला जाणारा आणि दुसरा केड्याहून कंदाहारला पोहोचणारा. पेशावरहून प्रतिदिवशीं सकाळीं आठ वाजतां मोटारगाड्या

## तिखटमीठ लावलेल्या बातम्या

निघतात. सायंकाळीं जलालाबाद येथे मुक्काम होऊन दुसरे दिवशीं सकाळीं प्रवास सुरू झाला म्हणजे तिसऱ्या प्रहरीं काबूलला पोहोचतां येतें. अशी माहिती मिळाली खरी; पण त्याच वेळीं वर्तमानपत्रांत प्रसिद्ध झालेल्या बातमीविषयीं अफगाण वकिलाला विचारल्यावर फारच गंमतीचें उत्तर मिळालें. मुंबईच्या अफगाण वकिलातीसाठी येत असलेल्या तिजोरीवर सरहद्दीवरील रानटी लुटारूंनी हल्ला केला अशी ती बातमी होती. पण त्या वकिलाने तत्काळ एक नोटांचें पुडकें काढून दाखविलें आणि म्हटलें की, “हे पहा आमचे पैसे ! ते आम्हांला बँकेंतून मिळतात. आमच्या राज्यांतून एक रुपयाही बाहेर जात नाही. कारण राजेसाहेबांची सक्त ताकीदच तशी आहे.”

मी त्यावर त्यांना विचारलें की, “मग वर्तमानपत्रांतल्या बातम्या खोऱ्याच तर ?” वकिलाने उत्तर केलें, “समजा, आम्हांला कांही पैसे पाठवावयाचे असले तर बरोबर रखवालदार दिल्याविना का कोण पाठवील ? इतके का आमचे अधिकारी वेडे आहेत ? हे पैसे कालच आले. आणखी पुढील आठवड्यांत येतील. वर्तमानपत्रें, अफगाणिस्तानची बातमी म्हटली की, कांही तरी तिखटमीठ लावून लिहितात.”

अशा प्रकारचें बोलणें झाल्यावर मी विषय बदलण्यासाठी असा प्रश्न केला की, “हिंदु म्हणून मला तेथे कांही त्रास होईल काय ?” त्यास असें उत्तर मिळालें की, “मुळीच नाही. फारच प्रेमाने आमचे लोक आपलें स्वागत करतील. शिवाय आमच्या देशांत पुष्कळ पंजाबी हिंदु व शीख आहेतच. साहेबांना मात्र तेथे कोणी विशेष मानीत नाहीत.”

इतकी माहिती मला पुरी झाली. तेवढ्यावर संतुष्ट होऊन पेशावरला जावें व तेथे पुढची माहिती मिळवावी असें मी ठरविलें.

## मुसलमानी मुलखांतली मुशाफरी

पेशावरचा परिचय—मुंबईहून पेशावर पंधराशें पंचेचाळीस मैल (जी. आय. पी. मार्ग) आहे. बी. बी. सी. आय. ने पंचाणव मैल जवळ पडतें. तेथे जाण्यास सोईच्या अशा गाड्या दोन्हीही रेल्वेच्या आहेत. सर्वांत अधिक सोईची जाणारी गाडी बी. बी. सी. आय. ची फ्रँटियर मेल असल्याने मी त्याच गाडीने आलों. सुमारे चव्वेचाळीस तासांत हा प्रवास झाला आणि पेशावरला येतांच पासपोर्ट अधिकाऱ्याकडे जाऊन माझ्या 'रहदारी'वर शिक्षा मारण्याविषयी विनंती केली. पण सरहद्दीवरील गडबडीमुळे तिकडे जाण्याची कोणासच परवानगी देतां येत नाही असें सांगण्यांत आलें.

काबूलचा रस्ता जो अडला गेला तो अफगाण हद्दींतलाच आहे. खैबर घाटापुढे डाका म्हणून अफगाणिस्तानांतलें एक गांव आहे. त्यानंतर जलालाबाद हें दुसरें शहर. आणि नंतर काबूल. अशा मार्गाने मोटारी जातात. सध्या जी गडबड चालली आहे, ती डाका व जलालाबाद यांच्यामध्ये असलेल्या भागांत आहे. सरहद्दीवरील प्रांतांत आफ्रिदी, वजिरी, महशुदी, बलुची इत्यादि अनेक रानटी जातींचे लोक आहेत. त्या सर्वांत 'शिनवरी' म्हणून जी जात आहे ती विशेष नाठाल आहे. त्यांच्यावर सत्ता कोणाचीच नाही. म्हणजे ते कोणालाच मानीत नाहीत आणि स्वतःपैकी कोणाला तरी मुख्य मानून त्याच्याच तंत्राने चालण्यासाठी लागणारी विचारशक्ति त्यांना नाही. थोडक्यांत सांगावयाचें तर प्रत्येकजण अगदी राजाप्रमाणे स्वतंत्र, नव्हे निस्तंत्र, आहे ! त्यांचा प्रांत अफगाणाधिपतीच्या सत्तेखाली मोडत असला तरी त्यांच्यावर हुकमत गाजविणें आजपर्यंत कोणालाही शक्य झालें नाही. राजा हा त्यांचा केवळ 'शब्दपति' होय असें म्हटलें तर अतिशयोक्ति होणार नाही. लूट, मारहाण, चोरी हे तर त्यांचे वडिलोपार्जित धंदे

## मैल मैल लांबीचे काफिले

होत. तेव्हा त्यांना कोणीही लगाम घालण्याचा प्रयत्न केला की ते चवताळणारच! आणि हाच प्रकार सध्या झाला असल्याने या शिनवरी लोकांनी डाका व जलालाबादमधील रस्त्यांत पुंडाई मांडली आहे.

ही अव्यवस्था दूर होऊन पूर्ववत् रहदारी सुरू व्हावी म्हणून अफगाण सरकारचे प्रयत्न जारीने चालू आहेत शिनवरी लोकांस वठणीवर आणण्यासाठी काबुलाधिपति जातीने जलालाबादपर्यंत आले होते; त्यांनी विमाने, मशिनगन्स यांचाही उपयोग केला; त्यामुळे तात्पुरती शांतता प्रस्थापित झाली आहे असे म्हणतां येते. कारण तीन दिवसांपूर्वीच एक 'काफिला' काबूलहून येथे आला. काफिला म्हणजे उंटवाल्या व्यापारी लोकांचा तांडा. हा काफिला किती मोठा असतो याची कल्पना प्रत्यक्ष पाहिल्याविना यावयाची नाही. पांचशें सहाशें उंट एकामागून एक चालत असतात, बरोबर त्यांचे रक्षकही असतातच. पण अशा या मालिकेने मैल मैल रस्ता अडल्यास नवल नाही. कित्येक काफिले दहा पंधरा मैल असतात असे म्हणतात. प्रत्यक्ष पाहिलेला असा हा काफिला केवळ अडीच तीन मैल लांबीचाच होता. हा काफिला या धामधुर्मींत डाक्याजवळ अडकला होता. तो आला तेव्हा रस्ता खुला झाला असेल अशी साहजिक कल्पना झाली. परंतु पुनः दंगाधोपा होण्याची भीति असल्यामुळे दुसऱ्या आणखी काफिल्यांना जलालाबादवरूनच मागे फिरविले असे त्यांनी सांगितले. म्हणजे तेथे अद्याप पूर्ण शांतता नांदत नाही हें उघड आहे.

येथे आल्यापासूनच्या रिकामपणाच्या काळांत पेशावर शहरासंबंधाने बरीच माहिती मिळाली. आजची ही पठाणांची वस्ती पाहून की काय कोण जाणे, येथील जुन्या परंपरेच्या हिंदु मंडळींत हिला 'राक्षसनगरी' म्हणण्याचा प्रघात आहे. परंतु—

## मुसलमानी मुलखांतली मुशाफरी

“ येनाक्षरसमाम्नायमधिगम्य महेश्वरात्  
कृत्स्नं व्याकरणं प्रोक्तं तस्मै पाणिनये नमः ॥  
येन धौता गिरः पुंसां विमलैः शब्दवारिभिः  
तमश्चाज्ञानजं भिन्नं तस्मै पाणिनये नमः ॥  
अज्ञानान्धस्य लोकस्य ज्ञानाब्जनशलाकया  
चक्षुरुन्मीलितं येन तस्मै पाणिनये नमः ॥”

असें ज्या जगांतील अद्वितीय वैयाकरणाचें वर्णन आहे, तो अष्टाध्यायी-कर्ता पाणिनी येथेच जन्मला असें म्हणतात ! इतकेंच नव्हे तर एकवीस वेळा पृथ्वी निःक्षत्रिय करणारा जमदग्निपुत्र प्रतापी परशुराम या पुरीचा जनक समजला जातो. पूर्वी परशुपुर किंवा पुरुषपूर म्हणून हें शहर विख्यात होतें, असाही कित्येक जनांचा समज आहे. पुराणवस्तुसंशोधन-खात्याने लाविलेल्या शोधांवरून परिक्षित राजाच्या सर्पसत्राची भूमि तक्षशिला नगरी हीही येथून जवळ असलेल्या तक्षिला गांवांतच असली पाहिजे, असें तज्ज्ञांचें म्हणणें आहे. कदाचित् शिकंदराच्या (अलेक्झांडर) वेळचा 'पौरस' राजाही हल्लीच्या पेशावरचा स्थापनकर्ता असूं शकेल. इतकें मात्र निश्चितीने म्हणतां येतें की, अरबीरुणीने निर्दिष्ट केलेलें 'परशुशावर' हें गांव किंवा अबुल फझलने आपल्या ग्रंथांत उल्लेखिलेलें 'पेशावर' अथवा हल्लीचें पेशावर शहर हीं सर्व एकच होत. दिल्लीपति अकबराने पेशावराच्या ऐवजी 'पेशावर' हें नांव बदलून ठेवले आणि तें यथार्थही होतें, व आजही यथार्थ आहे. 'पेशावर' याचा अर्थ सीमानगर म्हणजे सरहद्दीवरील शहर असा आहे.

वायव्यसीमाप्रांताधिकार्यांची राजधानी, सरहद्दीवरील मोठें लष्करी नाकें, त्रैमानिक दलाचें ठाणें, इराण, अफगाणिस्तान व मध्य आशियांतील इतर देश यांच्या सर्व व्यापाराची मोठी उतार पेठ, रेल्वेचें



## विजारी वापरणाऱ्या स्त्रिया

मोठें स्टेशन इत्यादि अनेक बाबींमुळे या शहरास महत्त्व प्राप्त झालें आहे. पाणी मुबलक असल्याने भाजीपाला विपुल व चांगला मिळतो. सर्व प्रकारचें धान्य व खाद्य वस्तू फारच स्वस्तांत मिळतात. महागाई आहे ती एका स्वच्छतेचीच ! हिंवाळ्याचा नुकताच प्रारंभ असला तरी थंडी, आपल्या पुण्याकडील मानाने बोलावयाचें तर, कडाक्याची पडते असें म्हणतां येईल. सूर्याचा प्रखरपणा असा भासतच नाही. अगदी स्वच्छ ऊन पडलें तरी तासच्या तास कांहीही त्रास न होतां उन्हांत वसतां येतें व बसावेंसें वाटतें ! शिवाय गेले दोन तीन दिवस पावसाची झिमझिम चालू आहे. यानंतर थंडीस अर्थातच जास्त जोर येईल.

पठाणांची भाषा पुस्तु हीच सर्वत्र चालू आहे. पण पंजाबी बोलणारे लोकही आढळतात. लिपी उर्दू असल्याने हिंदु देवाळयांवर असणारे फलकही उर्दूत लिहिलेले पाहून विचित्र वाटतें ! ' न वदे-  
घावनीं भाषाम् प्राणैः कण्ठगतैरपि' असा निर्वंध घालणाराने ' श्रीकृष्णमंदिर ' अशी पाटी उर्दूत लिहिलेली पाहिली असती तर त्याचा कोपानल किती भडकला असता याची कल्पनाच करावी ! मंदिरांत पूजेसाठी वरकोट [ ओव्हरकोट ] घालूनही आंत जाणारे पुजारी किंवा पठाणांच्या सारख्या रंगीत कापडाच्या पोकळ विजारी घालणाऱ्या हिंदु स्त्रिया दृष्टीस पडल्या म्हणजे एकदम धक्का बसल्यासारखें होतें. पण इकडील तो रिवाजच असें लक्षांत आल्यावर कांही वाटत नाही. कांहीही म्हटलें तरी विजारी व सदरे घालणाऱ्या हिंदु स्त्रिया ही कल्पना मनाला एकदम पटत नाही, डोळ्यांना रुचत नाही, हें खरें. पण हे देशदेशचे रिवाज आहेत.

पुराणवस्तुखात्याचें संग्रहालय, सरकारी उद्यान, शहरचा बाजार व लष्करांतील नवीन धर्तीचीं दुकानें इत्यादि भाग प्रेक्षणीय आहेत.

## मुसलमानी मुलखांतली मुशाफरी

पेशावरचा किल्ला हल्ली ब्रिटिशांच्या ताब्यांत असून तेथे विनतारी तारायंत्राचें मोठें स्टेशन आहे.

अशा या पेशावर शहरां मराठी बोलणारी मंडळी अगदी दुर्मिळ हें खरें; परंतु आश्चर्य हें की, येथे मुंबईहून चार पांच महाराष्ट्रीय मंडळी मुंलांमंडळींसह पेशावर पहाण्याच्या उद्देशाने आली होती ! कर्मधर्म-संयोगाने आम्ही सर्व एकाच ठिकाणी उतरलों होतो; म्हणून त्यांच्या सहवासांत चार दिवस झटकन् गेले. आता येथून केव्हा गांठावयाचा व कंदाहारमार्गे काबूलला जावयाचें असा आजचा वेत आहे.

—केंसरी, ता. ११ डिसेंबर, १९२८.

( २ )

**अटकेवर झेंडा लावल्याचें स्मारकः**—काशी, प्रयाग, गया ही जशी धार्मिक हिंदूंची त्रिस्थळी यात्रा, तशीच मराठी इतिहास-प्रेमीः जनांची रायगड, रावेरखेडी आणि अटक अशी त्रिस्थळी यात्रा आहे. परंतु भेद इतकाच की, धार्मिक यात्रेकरूंची गर्दी लाखांनी मोजतां येते तशी ऐतिहासिक यात्रेकरूंची गोष्ट नाही. त्यांची गणनाच मुळी करतां येत नाही. कारण ते बहुशः नसतातच ! ही परिस्थिति बदलून लवकरच ऐतिहासिक प्रसिद्ध ठिकाणी यात्रा करावयास जाणारे लोक वाढत जातील अशी आशा आहे.

हे विचार सुचण्याचें कारण हेंच की, मराठ्यांच्या उत्कर्षाचें पर-मोच्च ठिकाण आणि हिंदु विजयाचा सुमंगल दिवस आज आमच्या आठवणींतून जात आहे. ' अटकेला झेंडा लावणें ' ही म्हण प्रचारांतही आली; पण खुद्द अटकेला या प्रसंगाची आठवण करून देणारें स्मारक कांहीच नाही ! ' अटक ' हा वास्तविक पंजाबांतला एक

## अटकेने केलेली अटक

जिल्हा. परंतु नुकतेंच जिल्ह्याचें ठिकाण ' कॅबेलपूर ' येथे नेल्या-मुळे अटकेचें महत्त्व कमी होत चाललें आणि दिवसानुदिवस तें गांव ओस पडत आहे. वायव्यसरहद्दीला लागूनच हा गांव असल्याने येथे मुसलमानी पठाणांची वस्ती पुष्कळच आहे. अटक गांवांत आज पांच सहाच हिंदु घरे आहेत. यावरून मुसलमानांचें आधिक्य किती आहे हें समजेल. किल्ल्याच्या आजूबाजूची एकंदर वस्ती सुमारे तीन हजार आहे. त्यांत हिंदूंची दहांपेक्षा अधिक घरे नाहीत.

असो. अशा परिस्थितींत मराठ्यांच्या अतुल पराक्रमाचें स्मारक केलें असतें तरी राहिलें नसतें. आमचा इतिहास पूर्वजांनी लिहून न ठेवल्यामुळे आज आम्हांला किती तरी अडचणी येत आहेत. आणि अटकेला आज जर स्मारक झालें नाही तर एकदोन पिढ्यांनंतर अटकेला मराठे गेले होते की काय याविषयीच मोठा वाद माजेल !

अटकेचा किल्ला इ. स. १५८१ मध्ये अकबराने बांधला. त्याच्या उत्कर्षाला येथे ' अटकाव ' झाला म्हणून त्याने ' अटक ' हें नांव ठेवलें, तें यथार्थच ! कारण पुढे मराठ्यांनी तो किल्ला काबीज करून मुसलमानांच्या लुटारू वृत्तीस 'अटक' केली. तसेंच इ. स. १८१२ मध्ये रणजितसिंगानेही तेंच कार्य साधलें. इ. स. १८४९ मध्ये हा किल्ला जेव्हा ब्रिटिशांकडे कायमचा गेला तेव्हापासून हिंदुस्थानच्या स्वातंत्र्याला अटकाव झाला हें तर प्रसिद्ध आहे. असा हा अन्वर्थक किल्ला सिंधूच्या पूर्वतीरावर असून लष्करी दृष्ट्या अत्यंत महत्त्वाचा आहे. दिल्लीहून येणारा रस्ता व पेशावरचा मार्ग हे दोन्ही या अटक किल्ल्यांतून अशा युक्तीने रोखतां येतात की, फार सैनिकांचीही आवश्यकता लागत नाही. ज्याच्या हातांत अटक तो पेशावरचा स्वामी झालाच असें मानण्यांत मुळीच प्रत्यवाय नाही. पेशावर येथून केवळ सत्तेचाळीस मैल,

## मुसलमानी मुलखांतली मुशाफरी

म्हणजे राघो भरारीची अर्ध्या दिवसाची मजल आहे. सिंधुनद पार होण्यास एकच मार्ग त्या काळीं उपलब्ध होता आणि तो किल्ल्याच्या पायथ्याशीं असे; म्हणजे नाकेवंदी कशी पूर्ण होई हें ध्यानांत येईल. या किल्ल्यांत आजमितीसही ब्रिटिशांनी तोफा व पलटण ठेवून त्याचें महत्त्व ओळखलें आहे.

ह्या किल्ल्यांत अर्थातच मराठ्यांच्या पराक्रमाचें कांहीच अवशिष्ट स्मारक नाही. पेशावरच्या रस्त्यावर ब्रिटिश सैन्याने केलेल्या वारीक-सारीक कामगिरीचें वर्णन शिलांकित करून लहानसें का होईना पण स्मारक केलेलें आढळतें. पण या जंगडव्याळ पराक्रमाचा कांही मागसही लागत नाही ! सरकारी गॅझेटिअरमध्ये अकबराने हा किल्ला बांधतांना कोणत्या लोकांना बळी दिले त्यांचीं नांवां किंवा ब्रिटिशांनी किल्ला घेतांना कामास आलेल्या झुलुक अधिकाऱ्यांच्या पराक्रमाचें (?) वर्णन सांपडतें; परंतु मराठ्यांनी हा किल्ला पंधराशें मैलांची मजल मारून हस्तगत केला या पराक्रमाचा निर्देशही नसावा काय ?

ह्या किल्ल्याच्या पायथ्याला जी वस्ती आहे ती बहुधा मुसलमानांचीच आहे आणि त्यांच्या मशिदा वगैरे धार्मिक स्थानेही तेथे आहेत. त्यांच्या बाजूस एक शिवालय जीर्णोद्धारित असून अटकेंत असलेलें हिंदु मंदिर काय तें एकच ! तेथे कदाचित् मराठ्यांच्या पराक्रमाची खूण सापडेल या आशेने जावें तर वेगळाच इतिहास कळतो. किल्ला बांधला अकबराने हें खरें, पण त्याच्या बरोबर मानसिंग, तोडरमल, बिरवल (? ) इत्यादि हिंदु मंडळी असल्याने त्यांनी आपल्या पूजेसाठी शिवमंदिरही बांधविलें, तें किल्ल्याच्या अगदी द्वारासमीप होतें. परंतु मध्यंतरीच्या काळांत काय झालें कोणास ठाऊक, देवालयाच्या इतर भागाचा विध्वंस होऊन तेथे सर्व मुसलमानी वस्ती आली आणि

## अटकेस झेंडा कोठे रोवला ?

अटकेतल्या त्या एकुलत्या एका शेकरासही कोंही काल अज्ञात-वास घडला !

वीस पंचवीस वर्षांपूर्वी एक गुरुजी तेथे आले व हे दृश्य पाहून त्यांना विषाद उत्पन्न झाला. त्यांनी आपल्या एका पट्टशिष्याला आज्ञा दिली की, या शिवमंदिराचा जीर्णोद्धार करून हिंदु यात्रेकरूंची सोय लावून दे. सिंधुनदाच्या स्नानासाठी आणि मृतांच्या अस्थिसमर्पणासाठी कितीतरी यात्रेकरू तेथे येत असतात. परंतु कोठे तरी स्नान करावे व क्रियाकर्मांतर आटोपावे असा त्यांचा क्रम असे. आता त्या शिवमंदिरांत सुमारे वीस पंचवीस मंडळी मोठ्या व्यवस्थेने राहू शकतील इतकी बांधलेली जागा आहे आणि पर्वकाळी किंवा यात्रेच्या वेळी दोन तीन हजार यात्रेकरूंची सोय केली जाते. इतकेच नव्हे तर, एक सुंदर पण छोटासा घाट बांधून ठेवून अभ्यागतांच्या पुढीची सोयही केली आहे. हा सर्व उद्दाराचा कार्यक्रम गेल्या अठरावीस वर्षांतलाच आहे. तेव्हा त्या हिंदु गुरूच्या चेल्यांना—ज्यांनी हे सर्व कार्य घडवून आणले त्यांना—पूर्वीची काय माहिती असणार ? ' राघोबा पंत ' अटकेत आले होते इतके मी ऐकले आहे. पण ते कोठे होते, किती दिवस राहिले यासंबंधी कोणासच माहिती नाही असे त्यांनी सांगितले.

अटकेत एकटेच एक शिवालय, पण तेथी किल्ल्याच्या अगदी प्रवेश-द्वाराजवळ, सिंधूच्या पवित्र तीरावर वसलेले; तेव्हा राघो भरारीने त्याच ठिकाणी आपला ' जरीपटका ' रोवला असावा असा तर्क करण्यास जागा आहे. निदान या काळी आपणांस स्मारक करण्यास अन्य स्थान योग्य नाही. ते शिवालयाच्या आवारांतच व्हावे हे युक्त दिसते. आजूबाजूची भूमि आज मुसलमानांच्या स्वामित्वाची असून अद्यापिही शिवालयाच्या जागेसंबंधी कोर्टांत झगडे चालू आहेत.

## मुसलमानी मुलखांतली मुशाफरी

“बळानें काढूं ये मणि मकरदाढेंत दडला” —असें अशक्य कोटींतील एक कार्य कवीने वर्णिलेलें आहे. परंतु शिवालयाच्या महंतांनी मुसलमानांच्या ताब्यांत गेलेली आपली जागा परत मिळवून सुमारे चाळीस हजार रुपये खर्च करून स्मृतिशेष झालेलें स्थान पुनः जागृत केलें व त्याला चिरस्थायी बनविलें. ही कामगिरी मकरदाढेंतून मणि काढल्यावर त्याला उचित असें कोंदण वसविण्यासारखीच प्रशंसनीय झाली आहे हें निःसंशय !

या ठिकाणीं स्मारक करण्यासाठी लागणारी जागा देण्यास महंत अनुकूल आहेत. पाहिजे असल्यास ‘भगवा झेंडा’ कायमचाच सिंधूतीरावर फडकत राहिल असें करावें. कारण किल्ल्यावरील ब्रिटिश-निशाण किंवा मशिदीच्या बाजूचीं हिरवीं फडकीं हींच काय तीं तेथे दिसून येतात. भगव्या झेंड्याचा वार्षिक उत्सव केल्याने हा दिवसही चिरस्मरणीय होईल आणि भावी पिढीस या पराक्रमाचें महत्त्व कळेल.

राघोवा चैत्र शु. प्रतिपदेस अटकेच्या जवळपास होते. त्यांचें एक पत्र चैत्र शु. ८ शके १६७९ चें उपलब्ध आहे, तें अटकेवर झेंडा रोवल्यानंतरचें असल्याने निश्चित मिति कोणती या वादविवादांत न पडतां ध्वजारोपणाचाच दिवस अटकेच्या उत्सवाला ठरवावा हें सर्वथैव उचित होईल.

अटकेस आल्यावर राघोवादादांस ‘दुराणी किस झाडकी पत्ती’ असें का वाटावयास लागलें हें सिंधूच्या तीरावर किंचित्क्षणमात्र उभें राहिल्यावर समजून येतें. किल्ला पिछाडीला, उजवे बाजूस कावूल नदी, पुढे दुर्लघ्य असा सिंधु इत्यादि दृश्ये पाहून आणि आपण पंधराशें मैल दूर येऊन हा किल्ला सर केला ही जाणीव झाली की, अशा आत्मविश्वासाचा वारा आपोआपच वाहूं लागतो. राघोभरारीचा विजय हा

अखिल हिंदु जातीचा आहे हें लक्षांत ठेवणें आवश्यक आहे. त्या वेळीं मुसलमानांच्या वाढत्या लुटारूपणास आळा घातला तो राघो-बांच्या या थोर कृत्यानेच ! तेव्हा हें स्मारक अखिल हिंदुमात्राकडून झालें पाहिजे !

अटकेला उत्सव करण्यास जावें आणि घरोघर भगव्या झेंड्या-च्याच गुढ्या उभाराव्या अशी सूचना कित्येकांनी केली आहे. ती या वर्षापासून अमलांत आणावी आणि हरप्रयत्नेकरून अटकेस चिर-कालीन स्मारकाची व्यवस्था व योजना करण्याच्या खटपटीस लागावें अशी आग्रहाची सूचना आहे.

—केसरी, ता. २५ डिसेंबर, १९२८.

( ३ )

**वायव्यसरहद्दीवरील परिस्थिति**—वायव्यसीमाप्रांताचें संरक्षण करण्यासाठी विशेष लष्करी खर्च येतो तो का, याचें थोडक्यांत विवेचन आज करावयाचें आहे. वायव्यसरहद्दीचा प्रांत पूर्वी पंजाब इलाख्याचाच एक भाग होता. परंतु, तेथील अनेक भानगडी महत्त्वाच्या असल्याने खुद्द व्हाइसरॉयसाहेवांनीच तिकडे लक्ष पुरविणें आवश्यक होतें, म्हणून लॉर्ड कर्झन यांनी १९०१ मध्ये हा वेगळाच प्रांत निर्माण केला. हजारा, पेशावर, कोहाट, वन्नू व डेराइस्माईलखान हे पांच जिल्हे मिळून हा प्रांत होतो. येथील सर्वाधिकार चीफ कमिशनर यांचेकडे असून त्यांचा संबंध दिल्ली येथील मध्यवर्ती सरकारशीं येतो. अफगाणिस्तानची सरहद्द याच प्रांताला अगदी लागून असल्याने हिंदुस्थानचें संरक्षण करण्याची जबाबदारी चीफ कमि-शनरवर पडते; आणि लष्करी महत्त्वाचें कारणही हेंच ! पेशावर

## मुसलमानी मुलखांतली मुशाफरी

आणि कोहाट हे दोन लष्करी जिल्हे असून तेथे फौजही पुष्कळ ठेविली आहे.

हिंदुस्थानच्या भौगोलिक रचनेमुळे थेट उत्तर सीमा रक्षण करण्यास विशेषसा त्रास किंवा खर्च पडत नाही. समुद्रकिनाऱ्यामुळेही त्या सीमा-प्रांतावर लष्करी ठाणीं ठेवण्याची दगदग बरीच कमी झाली आहे. पण या सर्वांचे उद्दे वायव्यसरहद्दीचा बंदोबस्त करण्यांत निघते. अफगाणिस्तानला दिवसानुदिवस राजकीय महत्त्व येत चालले हे एक कारण तर खरेच, परंतु अफगाण सरहद्द व हिंदुस्थानची सरहद्द यांमध्ये पुष्कळसा टापू कांही रानटी लोकांच्या ताब्यांत आहे हेच दुसरे महत्त्वाचे कारण वायव्यसीमाप्रांतावर लष्करी खर्च बरेचवर वाढविण्याचे आहे.

शेतकऱ्यांमध्ये शेताची हद्द कोठे संपते किंवा दुसऱ्याचे शेत कोठून सुरू होते याविषयी नेहमी तंटे चालतात. मग मोठमोठ्या राष्ट्रांच्या सीमेबद्दल रणे माजल्यास नवल कसचे ? अफगाणिस्तानच्या सीमा ठरविण्याकरिता बरीच कमिशन बसली होती. परंतु आपणांस इतर सीमा पहावयाच्या नसून आमच्या वायव्यसीमेविषयीच लिहावयाचे आहे. इ. स. १८९३ मध्ये ' ड्युरांड ' नांवाच्या एका अधिकाऱ्याने अफगाण हद्दीची निश्चित आखणी करून हिंदुस्थान-कडील सीमा ठरविली. तिला ड्युरांड सीमा ( ड्युरांड लाइन ) असेच म्हणतात आणि ती अफगाणिस्तानला लागून आहे. वास्तविक पहातां अफगाणिस्तानची हद्द संपते तेथूनच ब्रिटिश हिंदुस्थानच्या सीमा-प्रांतास प्रारंभ व्हावयास पाहिजे होता. परंतु तसे नाही म्हणूनच वायव्यसीमाप्रांताला विशेषेकरून महत्त्व आले आहे. ब्रिटिशांचा मुख्य व अफगाणांची ड्युरांड सरहद्द यांमध्ये पुष्कळ रानटी लोक राहतात.



## राजकार्यधुरंधरांची कसोटी

यांच्यावर सत्ता ब्रिटिशांचीही चालत नाही किंवा ते अफगाणिस्तानच्या राजालाही मानीत नाहीत ! लोकशाहीच्या निर्भेळ स्वातंत्र्याचा मासला किंवा नैसर्गिक राज्यपद्धति येथे या मध्यंतरीच्या प्रांतांत पहावयास मिळेल. त्यांच्याही निरनिराळ्या जाती आहेत आणि प्रत्येक जात स्वतंत्र समजली जाते.

राजकीय सोईसाठी या स्वातंत्र्यभूमीचे तीन विभाग कल्पिले आहेत. वायव्य सीमेचा बलुचिस्तानकडील भाग मात्र अफगाण सरहद्दीशी लागूनच आहे. तेथे मध्यंतरींचा स्वतंत्र मुलूख असा मुळीच नाही. उपर्युक्त तीन काल्पनिक विभागांपैकी पहिला चित्रळपासून काबूल नदीपर्यंतचा; दुसरा काबूल व कुरम या दोन नद्यांमधला; आणि तिसरा वजिरिस्तान हा होय. या प्रत्येक भागांतील लोक निरनिराळे असून त्यांच्याशी ब्रिटिश सरकारचे संबंधही अगदी भिन्न भिन्न आहेत. ब्रिटिशांच्या राजकार्यधुरंधरांचे कौशल्य, त्यांची मुत्सद्देगिरी आणि नेहमीची ' दाणे टाकून कोंबडीं झुंजविण्याची ' व आपले घोंडे पुढे दामटण्याची वृत्ति ह्या सर्वांचे उत्तम प्रदर्शन या प्रांतांतच झालेले दिसेल. ब्रिटिश राजकारणपटूंची ही कसोटीच आहे असे म्हणावयास प्रत्यवाय नाही.

चित्रळ ते काबूल नदीपर्यंतच्या भागांत बरींच लहान लहान ' स्वतंत्र ' संस्थाने व त्यांवरील संस्थानिक आहेत. त्यापैकी महत्त्वाचे असे— ( १ ) चित्रळचा मेहतर; ( २ ) दीरचे नवाब; ( ३ ) स्वात लोकांचा अधिपति मियान गुल. चित्रळ आणि दीर हीं गावांचीं नांवे होत. स्वात ही एक रानटी जात आहे. स्वात नांवाची नदीही पण आहे. आफ्रिदी, मोहमंद, वजिरी, महशुदी, शिनवरी इत्यादि प्रमुख जातींचे लोक आहेत तसेच स्वात जातीचेही पण आहेत. सर्व जातींचे लोक

## मुसलमानी मुलखांतली मुशाफरी

महंमदानुयायी असें म्हणवितात आणि त्यांची मुळांवर ( धर्मगुरूंवर ) अलोट श्रद्धा असते. ते सांगतील तसें आचरण करण्यास हे रानटी लोक एका पायावर तयार असतात. त्यांची मान वाकते ती या धर्मा-ध्यक्षांपुढेच. अस्तु.

पहिल्या विभागांत ब्रिटिश लोकांनी आपलें वर्चस्व मोठ्या युक्तीने व खर्चाने स्थापन केलें आहे. तेथील मुख्यांना न दुखवितां, त्यांच्या वंशपरंपरा चालत आलेल्या वतनांना हात न लावतां, त्यांना मोठेपणा देऊन त्यांना आपलेसें करून घेतलें आहे. त्यांच्याकडून विशेषसा त्रास होत नाही. दुसऱ्या विभागांत आफ्रिदी लोकांचें विशेष प्राबल्य. तसेंच, पेशावर ते काबूलचा रस्ता याच विभागांतून गेलेला आणि स्वतंत्र मुलखाचा अगदी अरुंद भाग या विभागांतच आहे म्हणून येथे संरक्षण जास्त लागतें. तिराह डोंगराची रांग या दुसऱ्या विभागांत असल्याने रानटी लोकांना लपूनछपून लुटालूट करण्यास पुष्कळच अवसर मिळतो. तिराहचे राजेसाहेब म्हणून एका स्वतंत्र भागांतली टोळीचे नायक आहेत. हेही सर्व लोक ब्रिटिशांशी सख्यत्वाने वागतात. कधी कोणारी मिळून मिसळून न वागणारे रानटी पुंड इतके 'नरम' कसे आले याचें कित्येकांना कोडें पडतें. पण त्यांतील मुख्य गोम 'द्रव्येण सर्वे वशाः' ही आहे.

इ. स. १९२५ सालीं उघडलेली खैबर रेल्वे याच भागांत आहे. ब्रिटिशांची हद्द जमरूद ( जमदग्निपुरी ? ) येथे संपते. हें गाव पेशावरपासून सात मैलांवर आहे. परंतु जमरूदच्या पुढे वीसपंचवीस मैल ही रेल्वेलाइन लंडीखान्यापर्यंत गेली आहे. लंडीखान्यापाशी ब्रिटिश व अफगाण सरहद्दी एकत्र येतात. जमरूद आणि लंडीखाना यांच्या दरम्यानचा भाग स्वतंत्र मुलखापैकी असतां त्या त्या रानटी लोकांशी

## वशीकरणाचे इंग्रजी उपाय

गोडीगुलावीने वागून, त्यांना कांही सवलती देऊन, त्यांच्या कांही अटी मान्य करून, इंग्रजी अधिकऱ्यांनी रेल्वेचा फाटा नेण्यास त्यांची संमति युक्तीने मिळविली. इतकेंच नव्हे तर ठिकठिकाणीं टेहळणीचीं नाकीं व मधूनमधून फौजफाटा ठेवण्यासाठी तात्पुरते किल्ले यांची जागाही रानटी लोकांपासून भाड्याने मिळविली. लंडीकोटलचा भुईकोट किल्ला, तेथील लष्करी छावणी, इत्यादिकांसाठीही जर्मन भाडोत्री घेतली आहे. हें भाडें अर्थातच जबरें असणार. तसेंच, रेल्वे बांधतांना कंत्राटें द्यावयाचीं होती तीं सर्व तेथील रानटी लोकांसच द्यावीं लागलीं असें म्हणतात. मजुरी करण्यासाठी दुसऱ्या कामगारांना येऊं दिलें जाणार नाही, आमच्याकडूनच हें काम झालें पाहिजे, अशी अट या रानटी लोकांनी घातली होती असें समजतें. त्यामुळे रेल्वेचें काम साहजिकपणेंच भलत्या महागाईने झालें. रेल्वेवर इतर कामें करण्यासाठी नोकर ठेवावयाचे तेही तद्देशीयच ठेवण्याविषयीची मागणी या स्वतंत्र लोकांनी केली होती आणि प्रत्यक्ष वस्तुस्थितीही तशीच आहे खरी. वरच्या अधिकऱ्यांशिवाय बाकी सर्व नोकर हे रानटी पठाणच आहेत. या सर्व अडचणींमुळे रेल्वेलाइनच्या आसपासची थोडी जागा सोडून इतरत्र जाण्यायेण्याची मनाई आहे. कारण त्या ठिकाणीं ब्रिटिश सत्ता नाही.

“ स्वस्थ बसायला काय घेशील ? ” असें खोडकर मुलाला विचारण्याचा प्रघात आपल्याकडे आहे. पण ब्रिटिश सरकार खरो-खरीच गप्प बसणाऱ्या आफ्रिदी, वजिरी, महशुदी इत्यादि प्रजाजनांस मासिक वेतन देतें ! लुटालूट, मारहाण, खून, दरबडे हेच ज्यांचे वंशपरंपरेने चालत आलेले धंदे, त्यांना शांततेचीं तत्त्वे शिकवून ‘माणसाळण्या’चा प्रयत्न केला तर त्यांत यश कितीसें येणार ? महिना-भर कोणत्याही प्रकारचा गुन्हा केला नाही तर त्या माणसाचें वर्तन

## मुसलमानी मुलखांतली मुशाफरी

चांगलें ठरतें आणि त्याच्या शक्तीप्रमाणे त्याला वेतन मिळतें. मोठ-  
मोठ्या चोऱ्या करणारा इसम महिनाभर 'स्वस्थ' बसला तर त्याला  
अधिक वेतन मिळतें. अशा तऱ्हेची व्यवस्था टोळीच्या नायकांच्या  
वतीने केली जाते आणि त्यांना 'सद्वर्तनाचें पारितोषिक' मिळतें.

याच्या उलट एखाद्या टोळीपैकी कोणी इसमाने कांही गुन्हा  
केला असला तर सर्व टोळीला जबाबदार धरलें जातें आणि त्याच्या  
म्होरक्याला त्याचा तपास लावून देण्याविषयी आज्ञा होते. तपास  
लागला नाही तर त्या कंपूस कांही तरी दंड ठोठावण्यांत येतो आणि  
मासिक वेतनांतून किंवा अन्य मार्गाने तो बसूल करतात. कलागती  
लावून आपला कार्यभाग साधण्याची राजनीति येथे पुष्कळ वेळां लागू  
केलेली आढळते. कारण सरहद्दीवरील या लोकांमध्ये नेहमी भांडणें चालू  
असतात. राहतां राहिला तिसरा भाग वजिरिस्तानचा. तो मात्र अत्यंत  
कणखर व त्रासदायक प्रांत आहे. हिंदी फौज रात्रीं बारा वाजतांही  
लढाईसाठी तयार असते ती याच लोकांच्या भीतीमुळे. ब्रिटिशांनाही  
या लढाड लोकांपुढे हात टेकावे लागले आहेत. येवढ्याच टापूंत  
लढवय्ये निदान ३०,००० असावेत असा सरकारी अंदाज आहे !  
आणि हे योद्धे अत्यंत कडवे, क्रूर व कमालीचे शूर ! त्यांचा नेम अगदी  
अचूक असून आधुनिक विलायती रायफल्स व पिस्तुलें त्यांचे जवळ  
सदैव असतात. त्यांना शांततेचें वावडें आहे. सधन व समृद्ध देशांत  
लुटालुट करावी हीच त्यांची अत्युच्च आकांक्षा. अशा लोकांना  
कोणत्याही मार्गाने कऱ्यांत ठेवणें म्हणजे निखाऱ्याची मोट बांधण्या-  
सारखेंच आहे !

वजिरी लोकांचा त्रास ब्रिटिश राज्यकर्त्यांना किती आहे याची  
कल्पना खालील आकड्यांवरून येईल. इ. स. १९१९ सालीं

## नीलोच्या 'नरश्रेष्ठा'चा नमुना

अफगाणिस्तानशी हिंदुस्थान सरकारचें युद्ध चालू होतें. तेव्हा या वजिरी पुंडांना फार जोर चढला आणि एका वर्षांत सरहद्दीवर

६११ लहानमोठे दरवडे पडले

२९८ इसम मारले गेले

३९२ „ जखमी झाले

४६३ ब्रिटिश प्रजाजनांना पळवून नेलें

३० लाख रुपयांची मालमत्ता लुटली गेली ! !

वजिरांची वृत्तीच अशी आहे कीं, त्यांना वठणीवर आणण्यासाठी प्रति चार वर्षांनी ब्रिटिशांना त्यांच्याशी लढाई चालू करावी लागत असे. केलेले दंड थकले, किंवा अशाच कांही अक्षम्य अपराधांसाठी वजिरी लोकांवर हल्ला करावयाचा, तर विमानांतून बाँब फेकून त्यांना जेरीस आणावयाचें आणि ते शरण (?) आले की, पुनः सलोख्याने रहावयाचें, अशी रीत आज किती तरी वर्षे चालू आहे. इ. स. १८५२ पासून आजपर्यंत १७ वेळां ब्रिटिशांना वजिरांशी लढावे लागले ! अशा नाटाळांशी गांठ असल्याने वजिरिस्तानांत ठेवावयाची फौज अगदी चलाख, शूर आणि विश्वासाची ठेवावी लागते.

या सरहद्दीवरील सर्व जातींना 'अफगाण' अशी सर्वव्यापी संज्ञा दिली जाते. त्या सर्वांत सामान्य असे गुण पुष्कळच आहेत. मनोविकासाचा अभ्यास करणारांस हें एक मासलेवाईक निसर्गसिद्ध मन अभ्यासावयास मिळेल. नीलो म्हणून जर्मन तत्त्वज्ञ होऊन गेला; त्याने नरश्रेष्ठाची महति सांगून त्याची योग्यता ठरविण्याचें साधनही आपल्या पुस्तकांत दिलें आहे. 'डोळ्यांतून टिपूसही न गाळतां किंवा हृदयावर कोणत्याही भावनेचा परिणाम न होऊं देतां मनुष्य-जातीवर प्रहार करणें' ही शक्ति जितक्या जास्त प्रमाणांत असेल

## मुसलमानी मुलखांतली मुशाफरी

तितका तो मोठा समजावा, असें नीतशेचें म्हणणें आहे आणि हीच कसोटी लावून पाहिली तर, हे अफगाण सरहद्दीवरील रानटी लोक जगांतील इतर लोकांपेक्षा पुष्कळच वरचा नंबर पटकावतील !

बंदूक ही त्यांची शब्दशः अर्धांगीच. रात्र असो, दिवस असो, निद्रा घेतांना, जेवतांना, बंदूक ही जवळ खांद्यावर असावयाचीच ! कंबरेच्या पट्ट्यांत किंवा छातीवर गोळ्या अडकवलेल्या दिसतात. नेमबाजींत यांचा हात धरणारी जात दुसरी कोणती असेल असें वाटत नाही. यांची रक्ततृष्णाही वाघासारखी. सूड घेण्याची वृत्ति सर्पापासूनच हे शिकले असावेत किंवा सर्पांनाच धडा या नरपशूंनी घालून दिला असावा ! पिढीजात वैरभावामुळे आपसांत खून करण्याचें प्रमाण यांच्यामध्ये वेसुमार वाढलेलें दिसतें. पितरांना परलोकीं उत्तम गति प्राप्त व्हावी म्हणून श्राद्धादि कर्मे आपल्याकडे करितात. अफगाणी क्रूरांचें म्हणणें असें की, वडिलांच्या मृत्यूला जो इसम कारणीभूत झाला असेल त्याला ठार केल्याविना मुलगा पितृऋणांतून मुक्त होऊं शकत नाही ! अशी ही खुनांची परंपरा सारखीच चालू असते. आणि पितरांना स्वर्लोक मिळवून देणारा पुत्र नसला तर हें काम बायका देखील करतात ! लढाई करणें म्हणजे या लोकांचा नित्याचा व्यवसाय असावा असें दिसतें. आपसांतील भांडणें कधी मिटलेलीं नसतातच; आणि ही भांडा-भांडी कोर्टांत किंवा तोंडांनी चालावयाची नाही. त्यांची न्यायदेवता एकच आणि ती म्हणजे बंदूक ! अशा या रानटी लोकांवर राज्य करणार कोण ? त्यांना कव्यांत ठेवणें जवळ जवळ अशक्य आहे. त्यांना शिक्षणाने आपलेसें करून घेणें म्हणजे भर्तृहरीने म्हटल्या-प्रमाणें—

“ जो मूर्खास सुभाषितें वश करूं ऐसें झणीं बोलतो. ”

## दोन्ही धोरणांची चर्चा

या प्रकारचेंच तें उदाहरण होईल. पण “ शिक्षा देव त्याला करिल म्हणोनि उगाच बैसावें ” अशी दुर्बल वृत्ति शिकविणारे ख्रिस्ती मिशनरी आज तीस पस्तीस वर्षे अफगाण सरहद्दीवर ठाणें देऊन येशूच्या उदाहरणाने रानटी लोकांची मनोवृत्ति पालटण्याचा प्रयत्न करीत आहेत ! ‘ मधुविंदुनें मधुरता ’ आणण्याचाच हा प्रयत्न नव्हे काय ?

ब्रिटिश सरकारचीं सरहद्दीविषयीचीं दोन धोरणें आहेत. एक पुरोगामी ( फॉवर्ड पॉलिसी ) व दुसरें संतुष्ट वृत्ति ( क्लोज बॉर्डर पॉलिसी ). पुरोगामीचे पुरस्कर्ते म्हणतात की, येन केन प्रकारेण मिळालेल्या ओसरींवर पाय पसरावे. आणि याच धोरणाने पुष्कळ पैसा न्वर्चूनही खैबर घाटांत आणि वजिरिस्तानांत ब्रिटिशांचा प्रवेश झाला आहे. संतुष्ट धोरणाचे लोक असें म्हणतात की, “ आपल्या हद्दीपलीकडे जातां कशाला ? तिकडले रानटी लोक आपसांत भांडून मरेनात ? तुम्हांला त्याचें काय ? आपल्या हद्दीवर एक मोठें आवार ( कॉंपाउंड ) बांधून टाका. चीनला भित आहेच. तशीच पाहिजे तर बांधा आणि पलीकडे मुळीच पाहूं नका. ” हिंदुस्थान सरकारला ही दुसरी विचारसरणी अगदी पसंत पडत नाही. याचीं अनेक कारणें आहेत. लुडबुडण्याला क्षेत्र नाहीसें होईल ही पहिली भीति. हिंदुस्थानांतील राज्य केवळ तरवारीच्या जोरावर प्रजेच्या इच्छेविरुद्ध चालत असल्याने तें उलथून पाडण्याचा प्रयत्न करणारे या स्वतंत्र मुलखांत येऊन सारखा त्रास सरहद्दीवर सुरू करतील ही दुसरी भीति. गोव्या बाळांची लागलेली वर्णां आणि लष्करी खात्याप्रीत्यर्थ विलायतेला जाणारा पैसा, हीं सर्व बंद पडतील म्हणून भीति वाटतेच. अफगाणिस्तान व स्वतंत्र रानटी लोक यांचें मेलकट जमलें तर कठीण प्रसंग ओढवेल अशीही धास्ती आहेच. आणि म्हणून

कोणावरही सोडण्यास हातीं कोणी तरी असावे अशी स्वार्थी मुत्सदे-  
गिरीची भावना नसेल कशी ? या सर्वांच्या जोरावर हिंदुस्थान सरकार  
पुरोगामी धोरणानेच वागत आहे. यामुळे प्रजेवर कराचा बोजा पुष्कळ  
पडतो हे तर खरेंच. पण हल्ली चालू आहे असें अफगाणिस्तानांतील  
बंड जरी झाले तरी बंडखोरांना कोणा तरी मोठ्या सरकारचें साह्य  
आहे, या संशयी वृत्तीने हिंदुस्थानकडे इतर राष्ट्रे पाहूं लागतात !

—केसरी, १ जानेवारी, १९२९.

( ४ )

घोडा निकामी का झाला ? भाकरी का करपली ? विड्याचीं पानें  
कशाने कुजलीं ? या तिन्ही प्रश्नांस ' न फिरविल्याने ' असें एकच  
उत्तर लागू पडतें, तीच गोष्ट विमानांचीही दिसते. कारण येथे रोज  
सकाळीं सूर्योदयाबरोबर निदान दोन विमानें तरी आकाशांत गंभीर  
ध्वनि करीत संचरतांना दिसतात. सध्याच्या अफगाण परिस्थितीमुळे  
प्रातःकालीन टेहळणीस प्रारंभ होतो, अशांतला मुळीच प्रकार नाही.  
कारण ' हवाई जहाज ' येथील जनतेच्या इतकें आंगवळणीं पडले  
आहे की, डोक्यावरून कितीही फेंग्या झाल्या तरी तिकडे त्यांना  
पहावेसे वाटत नाही. उलट पेशावरांत आलेला परकी मनुष्य ओळ-  
खण्याची खूण म्हणजे तो आकाशांतील विमानाकडे मान वर करून  
पहात असतो हीच समजतात. सुभाषितकारांना ' अतिपरिचयादवज्ञा '   
कशी होते हे दाखविण्यास आणखी एक ताजें उदाहरण मिळालें !

**विमानांची फेरी**—या आकाशयानांचा उपयोग नुकताच  
फार महत्वाचे कामीं झाला. काबूलशी दळणवळण थांबून बरेच दिवस  
झाले. तेथील खुशालीची खबर आणण्यासाठी येथून विमान गेल्याचें



## आळी मिळी गूप चिळी

लिहिलें आहेच. त्यानंतर म्हणजे गेल्या दोन तीन दिवसांत आणखीही विमानें काबूलला गेलीं होती व परतहां आलीं. इंग्रजी वकिलातींतील अधिकाऱ्यांचीं वायकापोरें हल्लीच्या धांदलीच्या काळीं काबूलला राहणें इष्ट नसल्याने त्यांना पेशावरला आणण्यासाठी या आकाश-यानांचीच योजना शक्य होती व तदनुसार तें काम पूर्णपणे यशस्वी झालें. इतकेंच नव्हे तर, फ्रेंच व जर्मन वकिलांच्या कुटुंबांतील कांही मंडळी येथे सुरक्षिततेसाठी आली आहेत. अर्थातच यांच्याकडून काबूलमधील परिस्थितीची खरी माहिती मिळण्याचा संभव होता. पण मोठ्या कडेकोट बंदोबस्तांत या सर्व राजकीय पाहुण्यांची सोय केली असल्याने त्यांचें नुसतें दर्शन होणेंच मुष्कील झालें आहे. पुष्कळ प्रयत्न केल्यानंतर त्यांच्याशीं बोलण्यासाठी म्हणून गेल्यावर त्यांना कोणाजवळ कांहीही न बोलण्याची सक्त ताकीद असल्याचें कळलें ! शिवाय त्या पडल्या जर्मन अथवा फ्रेंच स्त्रिया. त्यांना इंग्रजी पूर्णपणे येत नाही ही अडचण कशी तरी दूर करावी तर, 'आळी मिळी गूप चिळी'ची धोंड मधली मुळी हलत नाहीच ! बरें, इंग्रज वकिलांची पत्नी लेडी हॅफ्रेस् या बाईची गांठ घ्यावी म्हटलें तर, त्या येथील चीफ कमिशनरकडे उतरलेल्या ! वायव्यप्रांताच्या 'राजा'कडे ह्या खाशा पाहुण्या ! तेव्हा अगोदर दाद लागण्यासच वेळ लागला ! चीफ कमिशनरचे सेक्रेटरी चौकशीला आले की, कोणत्या पत्राचे प्रतिनिधि पाहुण्या बाईची भेट घेऊं इच्छितात ? 'केसरी'चें नांव सांगतांच त्यांना काय वाटलें कोणास ठाऊक, त्यांनी आंतून जाऊन कमिशनरचा निरोप आणला की, इंटेलिजन्स खात्याच्या (सी. आय. डी. ) वरिष्ठांकडे जा व तुमच्या वर्तमानपत्रासंबंधी त्यांचें मत लिहून आणा. चीफ कमिशनरनी मागितलें आहे.

## मुसलमानी मुलखांतली मुशाफरी

मुलाखतीचा निष्फळ प्रयत्न—सी. आय. डीच्या वरिष्ठांकडे जातांच त्यांनी कशासाठी मत पाहिजे असा प्रश्न केला. सर्व हेतु सांगतांच ते म्हणाले, 'केसरी' हें दैनिक का साप्ताहिक आहे ? कोठे निघते हें वर्तमानपत्र ? संपादक कोण ? त्यांची शंकानिवृत्ति करण्यासाठी विचारलेल्या सर्व प्रश्नांची उत्तरे दिलीं. श्री. केळकरांचें नांव घेतांच ते वरिष्ठ गुप्त पोलीसाधिकारी म्हणाले की, "ओ, मि. केळकर माझ्या परिचयाचे आहेत. त्यांना आम्ही सरहद्दीवर नेलें होतें." इतर कांही बोलणें झाल्यावर त्यांनी टेलिफोनमधून आपल्या हाताखालच्या अधिकाऱ्यांकडून केसरीसंबंधी माहिती विचारली आणि "मि. केळकरांचें 'केसरी' हें साप्ताहिक जबाबदारीने चालविलें जात आहे" असें आपलें मत लिहून दिलें.

एवढ्याने लाटांचें समाधान झालें. म्हणजे लेडी हंप्रेस यांना मुलाखत देता का ? असा प्रश्न विचारण्यास अनुज्ञा मिळाली ! परंतु अस्वस्थ मन असल्याने किंवा कांही अन्य कारणाने, त्यांनी दिलगिरी प्रदर्शित करून नकार दिला ! समाधानाला जागा इतकीच होती की, दुसऱ्या कोणत्याही वर्तमानपत्राच्या प्रतिनिधीस त्यांनी मुलाखत दिली नाही व बहुधा देणारही नाहीत !

अफगाणिस्तानांतून तारा व टपाल सध्या कंदाहारमार्गे येत आहेत. नेहमीचा खैबर घाटामधला डाका-जलालाबाद हा रस्ता तर बंद आहेच. पण ताराही तोडल्या गेल्या असल्याचें समजतें. लंडीखाना म्हणजे ब्रिटिशांचें अखेरचें ठाणें. हें खैबर घाटांत आहे. तेथपर्यंत तार व टेलिफोन असल्यास नवल नाही. पण तेथून पुढे अफगाणिस्तानची हद्द आहे व त्या प्रांतांतून गेल्याविना तर चालत नाही. काबूलशी हिंदुस्थानचा तारायंत्रद्वारा संबंध असणें व्यापारी दृष्टीने आवश्यक नसलें

## गैरमुलखांतून प्रवास

तरी, लष्करी दृष्ट्या त्याला विशेष महत्त्व असल्याने इ. स. १९२२ मध्ये हिंदुस्थान सरकारने उदारपणाने अफगाण अमिरांस एक मोठी देणगी दिली. ती कोणती म्हणाल तर, लंडीखान्यापासून पुढे काबूलपर्यंत लागणाऱ्या तारा व खांब यांची ! आणि अफगाण सरकारनेही फुकटचें दान घ्यावयाचें नाही अशा वृत्तीचें प्रदर्शन करण्यापुरतेंच धोरण ठेवलें. राजकारणी प्रेमाने पुढे आलेलें बक्षिस स्विकारून अफगाण हद्दींत तारांचे खांब रोवण्यासाठी लागलेली मजुरी मात्र काबुलाधिपतींनी दिली. अशा प्रकारे या निकटवर्ति देशांत विद्युत्संदेशाचें दळणवळण इ. स. १९२२ पासून स्थापित झालें. वर्तमानपत्रासाठी इतरत्र असणाऱ्या सवलती या पेशावर-काबूलमार्गाने तारा गेल्या असतां मिळत नाहीत. प्रतिशब्दास तीन आणे हा अफगाणिस्तानास पाठवावयाच्या तारांचा दर आहे. अद्याप तेथे वर्तमानपत्रांचा प्रसार व्हावा तितका झाला नसल्याने ही सवलत मिळाली नसावी; पुढे यथाकाल अवश्य मिळेल अशी आशा आहे.

पेशावरपासून कोहाटला जाण्याची सडक मध्यंतरी पांचसान मैल गैरमुलखांतून म्हणजे स्वतंत्र प्रदेशांतून जाते. रेल्वेने कोहाटशी दळणवळण असलें तरी सडकेचा प्रवास थोडक्यांत व जलदीने होतो. रेल्वेमार्गाने कोहाट एकशेंएकतीस मैल पडतें तर मोटाररस्त्याने केवळ एकेचाळीस मैलांचाच प्रवास करावा लागतो. या रस्त्यावरून प्रवास करतांना कांही काल स्वतंत्रतेचें वारें लागतें. त्या प्रांतावर अफगाण निशाण फडकत नाही आणि ब्रिटिशांचें यूनियन जॅक तर दृष्टीसही पडणार नाही. निशाणासारख्या चिंधोट्या मात्र ठिकठिकाणी पुष्कळशा लागलेल्या आढळतात. स्मशानभूमीत कोणा 'पुण्य' पुरुषाच्या थडग्याच्या बाजूस लोकांनी आपापलीं जीर्ण वल्लें फाडून लावलेलीं असतात. कारण,

## मुसलमानी मुलखांतली मुशाफरी

खेडवळ जनतेस औषधपाण्याचा उपाय म्हणजे हाच ! थोर साधूच्या कापडाची चिंधी बांधणें म्हणजे नवस करण्यापैकीच प्रकार आहे. तेथील झाडास विशेषच थोरवी येते. त्या झाडाचा पाला सर्व रोगांवर किंवा हर प्रकारच्या जखमांवर रामबाण उपाय मानला जातो. अशा फाटक्या चिंध्यांशिवाय दुसरें कापड फडकतांना दिसत नाहीं.

**आफ्रिदी लोकांची स्वतंत्र वृत्ति**—या प्रांतांत विशेष प्रामुख्याने गोष्ट दिसत असेल तर ती म्हणजे लोकांची स्वतंत्र वृत्ति. मुसलमान इसम म्हणजे अर्बाने कंबर लववून सलाम करणारा असा आपणांला ठाऊक असतो. परंतु इकडील प्रांतीं त्यांचा नूर अगदी पालटलेला दिसतो. अत्यंत स्वतंत्र आचाराचे हे रानटी लोक पाहिजे की, यांच्या बेफाम वर्तनाचें कौतुक करावेंसें वाटतें आणि आपणांस असें भाग्य कधी लाभेल काय हा विचार मनांत येतो. सर्वांत मौज वाटते ती त्या वन्य पण स्वतंत्र लोकांना भिऊन वागणाऱ्या आपल्या लोकांची. ब्रिटिश अधिकारी असोत किंवा दुसरे व्यापारी अथवा इतर साधे लोक असोत, ते या स्वतंत्र प्रांतांतील लोकांना भिऊन इतके नरम येतात की, अगदी लवून सलाम करून किंवा अशाच नम्रतेने त्यांच्यापुढे हांजीहांजी करतात ! रस्त्याच्या अगदी चाजूला म्हणजे दहा बारा पावलांवरच बंदुका तयार करण्याचा मोठा कारखाना आहे. ब्रिटिश मुलखांत बंदुका बाळगण्यास परवाना लागतो तर येथे तीं शस्त्रें दिवसाढवळ्या अगदी भर रस्त्यावर वनवीत असतात. हें दृश्य प्रथमतः जरासें विचित्रच दिसतें. पण लष्करी अधिकारी तेथे तो कारखाना पहाण्यास येऊन अचंब्याने चकित होतात. रानटी लोक, अक्षरशत्रु, पाश्चात्य यंत्रशास्त्राची जानपळान नसलेले, अगदी नवीन प्रकारच्या रायफल्स व बंदुका तयार करतात

## बंदुकांचा गांवठी कारखाना

हैं आश्चर्य करण्यासारखें नाही असें कोण म्हणेल ? आधुनिक सुधारणेचा थोडासा गंध या स्वतंत्र रानटी लोकांना लागलेला असेल तो या शस्त्रांचा आणि तीं तयार करण्यासाठीं लागणाऱ्या साध्या यंत्रांचाच ! अगदी सार्धो यंत्रें वापरूनही इंजिनच्या सहाय्याशिवाय उत्तम तऱ्हेचीं शस्त्रें तयार करतां येतात, हें या आफ्रिदी लोकांनी जगाच्या निदर्शनास आणलें आहे ! सर्वच काम माणसांकरवी चालत असल्याने अर्थातच आठ दिवसांत एक बंदूक ( रायफल ) तयार होते. व सुमारे ऐशीं नव्वद रुपयांस ती त्या कारखानदाराला पडते. याच बंदुकीची विक्रीची किंमत सुमारे दोनशें तीनशें रुपये असते. म्हणजे बंदुकांना भारोभार रुपये मिळतात असें म्हणतां येतें.

हा बंदुकांचा कारखाना भर रस्त्यावर आहे; आणि असे कितो तरी कारखाने या स्वतंत्र मुलखांत आहेत. बंदुकांना अतिशय मागणी असल्याने दिवसभर त्यांचें काम चालू असतें. लांकडी, लोखंडी हाताचें किंवा यंत्राचें काम करणारे सर्व कारागीर पठाणच. देखरेखीसाठीही वेगळा 'तज्ज्ञ' असा कोणी नाही ! सर्वच स्वतंत्र आणि सर्वच मालक. असा प्रकार असल्याने कारखाना फारच उत्तम व्यवस्थेने चालतो. अशा मुलखांतून येणाऱ्या दरवडेखोरांची भीति साहजिकच असावयाची.

**नाताळाचा सणः**—अफगाणिस्तानचा रस्ता बंद असल्याने इकडील व्यापाऱ्यांचें फारच नुकसान झालें आहे. तशीच तिकडील लोकांची बरीच गैरसोय झाली असली पाहिजे ! सुमारे दीड महिना झाला, मालाची जा—ये सर्व थांबली आहे. कालच 'बडा दिन' ( नाताळ ) झाला. त्यासाठी लागणारीं फळे व सुका मेवा काबूलहून आला नाही, म्हणून होता तोच माल जरा तेजीने विकला गेला. काबूलला तर नाताळांतील मेजवांनींसाठी युरोपियनांना डब्यांतल्या

## मुसलमानी मुलखांतली मुशाफरी

पदार्थांचा तुटवडा पडला म्हणतात. मदिरा संपुष्टांत आली असल्याने त्यांना मोठी काळजी होती की, हा मोठा वार्षिक सण 'सुका' जाणार की काय ? पण काबुलांतच दरवडेखोरांची टोळी आल्याने दुकाने वगैरे बंद होती आणि कित्येकांचीं आवडतीं कुटुंबांतील माणसें या नाताळाच्या आदले दिवशींच हिंदुस्थानांत निघून आलीं ! मोठ्या सणाचा हा बेरंग झाला खरा; परंतु जिवावर बेतले होते ते शेपटावरच बचावले असें म्हणतात तशापैकी हा प्रकार होय. येथे पेशावरला मात्र या सणाचें स्वरूप स्पष्ट दिसलें; छावणीभागांत सोजिरांची गंमत पाहून सर्व लोकांना फार मौज वाटली ! मोठमोठ्या रस्त्यावरून केवळ तास दीड तासासाठीच दुपारीं हिंडावें लागलें. तेवढ्यांत तीन सोजीर तीन ठिकाणीं झिंगत गटारांत लोळत असलेले दिसले. मदिरेचा पूर्ण अंमल त्यांजवर बसलेला होता आणि या सणाचें माहात्म्य त्यांतच आहे !

आपल्याकडे फाल्गुनांत पौर्णिमेला होळी करतात. तशीच इकडे संक्रातीस होते. आतापासून सायंकाळीं लहान मुलें घोळका करून लांकडे गोळा करण्यासाठी गाणीं म्हणत हिंडत असतात. विशेषेकरून डोळ्यांत भरण्यासारखी गोष्ट म्हणजे मुलींचीही वेगळी होळी होते. त्याही कंपू करून पैशासाठी किंवा लांकडांसाठी शेजाऱ्यापाजाऱ्याकडे मागणी करतात.

थंडीचा कडाका जरा जास्त होऊं लागला आहे. दिवस तर पांच सवापांच वाजण्याचे सुमारासच मावळतो. पाऊस बरेच दिवसांत पडला नाही. दहा बारा मैलांवर दिसणाऱ्या निळसर टेकड्यांच्या माथ्यांवर शुभ्र वर्ष पडलेलें दिसतें.

—केसरी, ८ जानेवारी, १९२९.

( ५ )

आम्ही हिंदुस्थानचे राज्यकर्ते आहोंत, ही गुर्मीची भावना इंग्रजांच्या मनांत कशी प्रबल असते हें पहाण्याचा प्रसंग आला. काबूलहून हवाई जहाजे वरचेवर येऊं लागलीं आणि त्यांतून वरीच मंडळी पेशावरास आली. त्यांच्या कडून मिळालेली माहिती कित्येक वरिष्ठ अधिकाऱ्यांना असावयाची. म्हणून अशा अधिकाऱ्यांना भेटण्याचा व प्रचलित परिस्थितीसंबंधाने बोलण्याचा उपक्रम मी चालविला. याच सुमारास लाहोरच्या वातावरणांत मुरलेले आणि अँग्लो-इंडियनी धोरणाचे पुरस्कर्ते असे एक गृहस्थ भेटले. त्यांच्याशी संभाषण करतांना वरचेवर “आम्ही अगदी तटस्थ वृत्तीने सर्व हालचाली पहात आहोंत, ” “शिनवरी आम्हांला मुळीच त्रास देत नाहीत, ” इत्यादि वाक्यांत ‘आम्ही’ या शब्दाचें राहून राहून आश्चर्य वाटे. सरकारी अधिकारीही सरकार असा तृतीयपुरुषी निर्देश करीत असतां या भाडोत्री इसमांनी प्रथमपुरुषी बहुवचनाचा मान आपण होऊनच लाटावा हें विचित्र होय. पुढे आणखी बोलणें चाललें असतां ते गृहस्थ म्हणाले, “आम्ही या सर्व पाहुण्यांची आमच्या खर्चाने तजवीज करीत आहोंत. त्यांची इतक्या उत्तम प्रकारें सरबराई आम्हांस आणखी बरेच दिवस करावी लागेल.” या वेळीं मात्र मध्ये बोलल्यावाचून राहवेना. “म्हणजे हे सर्व खास हिंदुस्थान सरकारचेच पाहुणे ना ? प्रजाजनांकडून मिळालेल्या करांतूनच यांचें आदरातिथ्य व्हावयाचें. तेव्हां पर्यायाने हिंदी प्रजाजनांनाच या पाहुणे मंडळीचें आदरातिथ्य चालविलें आहे, असेंच ना आपलें म्हणणें ?” असा त्याला परत प्रश्न करतांच स्वारी शुद्धीवर आली व म्हणाली की, “हो, हो, तसेंच. पण हा खर्च वैमानिक खात्यांत घातला जाईल आणि तो कायदेमंडळापुढे चर्चेलाही येऊन

## मुसलमानी मुलखांतली मुशाफरी

चालणार नाही. ” अँग्लो-इंडियनी कुरा म्हणतात तो हा असला ! बाकी वरिष्ठ कायदेमंडळाच्या एखाद्या सभासदाने या खर्चाचा आंकडा प्रश्न विचारून मागवून पहावा.

हिंदु-मुसलमानांची तेढ वायव्यसीमाप्रांतांत विशेष दिसून येते आणि ती चटकन् डोळ्यांत भरते. हिंदु हे संख्याबलाने अगदीच कमी असले तरी, समाजांत त्यांचें स्थान महत्त्वाचें आहे. कोणतेंही गांव घ्या, तेथील प्रमुख व्यापारी हिंदूच आढळावयाचे ! ( शीख हे हिंदूंत समाविष्ट धरले आहेत ). हिंदूंचा व्यापारी बाणा व तज्जन्य धन हीं मुसलमानांना पहावत नाहीत आणि म्हणूनच ते हिंदूंचा द्वेष करतात. शिवाय इतिहासाने शिकविलेला अनुभव अगदी कायमचा असा हिंदूंना टाऊक आहे. त्यामुळे मुसलमानांच्या सहवासांत कोणी हिंदु राहूं लागला की, तत्काळ स्थानिक पुढारी त्याच्या हालचालीवर पाळत ठेवतात. येथे आल्यावर एक असाच प्रसंग आला की, त्यायोगें हिंदु पुढार्यांचें स्तुत्य वर्तन स्पष्टपणें दृष्टीस पडलें.

× × × शहरांतील एका चांगल्या सुस्थितींतल्या कुटुंबांतील दोन सुशिक्षित भाऊ कांही मुसलमानांनी फुसलावून पळवून इकडे आणले होते. हिंदु मुलें मुसलमानांशी इतक्या सलोख्याने वागतात हें पाहतांच पेशावरच्या हिंदु पुढार्यांनी तत्संबंधी चौकशी केली. तेव्हा त्यांना असें कळलें की, × × × हून त्या मुलांना एका मुसलमानाने इकडे आणून वाटविण्याचा प्रयत्न चालविला आहे. मुलाच्या वडिलांची व त्या मुसलमानाची ओळख आहे, इतकेंच नव्हे तर, त्यांचा आपसांत पत्रव्यवहारही चालतो असें समजलें. मुसलमान बुवाजी ‘ धर्मगुरू ’चा आव आणून मांत्रिक व औषधी तज्ज्ञाचें सोंग घेतात. त्यांच्याकरवी ताईत, गंडे, दोरे, औषधी घेणारे पूर्वी पेशावरास वरेच हिंदु होते. परंतु त्यांना



## भोंदू गुरूचे लपंडाव

या गुरूचा अनुभव आल्याने आता केवळ परप्रांतियांनाच ते आपल्या कळपांत ओढतात. सर्वांत आश्चर्य करण्यासारखी गोष्ट म्हणजे या दोन बंधूंबरोबर एक तरुणी होती. वडील बंधूची ती पत्नि असें भासविल्याने व ती देखील गुरुसेवेस जात असल्याने हिंदु लोकांनी अत्यंत करडी नजर ठेवून एके दिवशीं त्या वडील बंधूस गाठलें. त्यांच्या परिस्थितीविषयी चौकशी केली, तेव्हा x x x हून कॉलेजचा अन्यासक्रम सोडून ते तेथे आले असें कळलें. अर्थातच त्यांना या मुसलमान गुरूनेच इतक्या दूर आणलें हें स्पष्ट झालें. त्यांना सहानुभूति दाखविणारें असें कोणीच न भेटल्याने ते मुसलमानी जाळ्यांत पूर्णपणें गुरफटणार, इतक्यांत एका भल्या हिंदु गृहस्थाने दोन्हीही भावांस नौकरी देऊन सर्व प्रकारें सहाय्य देण्याचें आश्वासन दिलें व मुसलमानांचा संबंध सोडण्याची अट घातली.

कांही दिवसांनी गुरूचे प्रताप उघडकीस आले व ही तीन तरुण मंडळी त्या तावडींतून सुटली. परंतु अद्याप त्या गुरूवरील त्यांची भक्ति पूर्णपणें उडालेली नाही. आईबापांनी या ' चुकलेल्या ' मेंढरांची कांहीच वास्तपुस्त केली नाही, असा पेशावरप्रांतीय हिंदूंचा ग्रह झालेला असून तो स्पष्टपणें बोलूनही दाखवितात. हिंदूंनी मुसलमान गुरूपासून ताईत, गंडे इत्यादि घेतांना अतःपर दक्षता बाळगावी आणि त्यांना घरच्या मंडळींशी सलगी करूं देऊं नये असा निरोप तिकडील हिंदूंचा आहे.

उपर्युक्त मुलांची खरी परिस्थिति काय आहे, घरांतून तीं बाहेर का पडलीं, ह्या गोष्टी निश्चितपणें कळल्या नसल्या तरी त्याचेबरोबर असलेली तरुणी ही विवाहित स्त्री असावी असें समजण्यास पुष्कळ जागा आहे. " माझी सोडवणूक करा. " अशा आशयाचें एक पत्र

## मुसलमानी मुलखांतली मुशाफरी

त्या खीने आपल्या घरीं लिहिलें आहे असें कळतें; तेव्हा मातापित्यांनीं व इतरांनीं या प्रकाराकडे अत्यंत लक्ष पुरवावें अशी विनंती येथे करावीशी वाटते. कारण तीं मुलें मराठी बोलणारीं आहेत. तेव्हा हा मजदूर त्या मुलांच्या आप्तेष्टांच्या नजरेस पडेलच.

अफगाणिस्तानांतून सर्व वकिलातींतलीं बायकामुलें पेशावरला आणीत असतां तुर्कस्तानांतिल लष्करी तज्ज्ञांचें एक मंडळ इस्तंबूलहून येऊन मुंबईमार्गे काबूलला जातें याचा अर्थ काय ? असें कोडे बरेच जणांना पडलें. कारण काबूलहून आलेल्या स्त्रियांत तुर्की, इराणीही स्त्रिया होत्या. परंतु खरी गोष्ट अशी आहे की, याच वेळीं त्या तुर्की लष्करी मिशनची आवश्यकता काबुलाधिपतीस विशेष भासली असल्यास आश्चर्य नव्हे. स्वधर्मी म्हणून म्हणा किंवा दुसरें कांहींही कारण असो, अफगाणिस्तानांत तुर्कांचें प्राबल्य सध्या जास्त आहे. अमानुल्लाचे सगळे सल्लागार बहुधा तुर्कस्तानहून आले आहेत. कांहीं महिन्यांपूर्वी अफगाणी तरुण मुलें व मुली तुर्कस्तानला शिक्षणासाठी गेल्याचें सर्वास ठाऊक आहेच. या लष्करी तज्ज्ञांचा मूळ हेतु अफगाण सेनेला योग्य शिस्त लावून तिची घटना कशी करावी या-संबंधीची योजना आखून देणें हा असल्याने प्रचलित बंडाळीचे वेळींही या महत्त्वाच्या पाहुण्यांना अफगाणिस्तानांत न्यावें लागलें. तेथे काय वाटाघाट होते हें अर्थातच गुलदस्तांत राहिल.

—केसरी, ता. २२ जानेवारी, १९२९.

## मुकाम दुसरा : बसरा

( ६ )

काबूलचा मार्ग तर खुंटला. तेव्हा पाश्चिमात्य सुधारणेचा नवा प्रयोग नुकताच सुरू झाला आहे. त्या इराणांत जावें या हेतूने पेशावरहून कराचीस आलों. ब्रिटिश प्रजाजन म्हणून ब्रिटिश साम्राज्यांत कोठेही जाण्याचा परवाना होता, तरी इराकमध्ये जाण्यास विशेष अडचण असल्याचें समजलें. कराचीहून तेहरान थेंट गाठणें फारच अडचणीचें व गैरसोयीचें होतें, म्हणून इराकमधील बसरा व बगदाद हीं प्राचीन संस्कृतीचीं गावें पाहून तेथून पुढे जाणें हाच राजमार्ग पत्करावा लागला. लढाईच्या वेळीं मेसापोटेमिया म्हणून ज्याला म्हणत तोच प्रदेश हल्ली इराक म्हणून ओळखला जातो. इराकचें राज्य हें आमच्या ' माबाप ' सरकारच्या साम्राज्यापैकी संरक्षित भागांत मोडतें; पण त्या राज्यांत प्रवाशांना मुक्तद्वार मुळीच नाही. उलट कोणीही प्रवासी असला तर त्याला अनेक अडचणी उपस्थित करून त्याचा प्रवेश होणें मुष्कील केलें जातें. असें म्हणण्याचें कारण इतकेंच की, कांही लंगड्या सबबींवर प्रवेशास परवानगी मिळत नाही. अगोदर बगदाद येथील गुप्त पोलिस अधिकाऱ्यांची अनुज्ञा मिळाल्याविना कोणासच इराकमध्ये पाऊल टाकतां येत नाही. या अडथळ्यामुळे पासपोर्ट मिळविण्यासाठी सव्यापसव्याची भानगड थोडीशी करावी लागली.

सिंधप्रांताच्या कमिशनरकडेच इराकचे पासपोर्ट देण्याचें काम आहे. त्यांनी प्रथम सांगितलें की, वर्तमानपत्रांच्या बातमीदारांसाठी इराक सरकारचे विशेष निर्बंध आहेत आणि त्यांची पूर्वसंमति असल्याशिवाय आम्हाला कोणासच तिकडे जाऊं देतां येत नाही. आम्ही पोस्टाने पत्र

पाठवून तुमच्याकरितां परवानगी मिळवूं. पण त्याचें उत्तर येण्यास निदान दोन महिने लागतील. पण तुम्हाला जाण्याची गडबडच असेल तर तार पाठवूं. खर्च अर्थातच तुम्ही द्या. कराचीहून बसण्यासाठी आठवड्यांतून एकदां बोट निघावयाची. त्यांत ही पासपोर्टची अडचण. तेव्हा अडल्या नारायणाप्रमाणे सरकारी अधिकाऱ्यांची योजना मान्य करण्यावाचून गत्यंतरच नव्हतें. ब्रिटिश साम्राज्यांत जाण्यास ब्रिटिश प्रजाजनांस इतका त्रास का पडावा ? बरें, ही तारेने परवानगी मिळविण्याची पद्धत नेहमीचीच आहे. रोजच्या कांही तरी तारा बगदादच्या गुप्त पोलिसांस या संबंधी जातातही. प्रस्तुत प्रतिनिधीसंबंधीची तार सरकारी अधिकाऱ्याने लिहिली. तींत पंचवीसतीस शब्द होते. इराकच्या तारांचे दर प्रति-शब्दास साडेतीन आणे, साडेपांच आणे, अकरा आणे असे चढते होते. उत्तरासाठीही पैसे भरणें आवश्यक असल्याने मध्यम मार्ग स्वीकारूनही सुमारे बारा रुपये तारखात्याच्या खिशांत भरावे लागले ! आता सरकारच्या मनांत प्रजेला खर्च कमी पडावा अशी इच्छा असती तर कांही सांकेतिक शब्द ठरवून हें कार्य भागवितां आलें असतें. आणि इराक सरकारकडून आलेली अनुज्ञा तशा सांकेतिक भाषेतच होती. त्याचें उत्तर चार शब्दांतच आलें. पण आमच्या राजकार्यधुरंधर आणि प्रजाहिततत्पर सरकारने अशी सांकेतिक भाषेची व्यवस्था का करूं नये ?

**बुशायरचा मुकाम**—या अडचणींतूनही पार पडून बगदादच्या गुप्त पोलिसांकडून अनुज्ञा आल्यावर बोटीचें तिकिट मिळविलें. शुक्रवारी विलायतेहून आलेल्या टपालासह बसण्याला जाणारी 'फास्ट मेल' बोट मुंबईहून निघून शनिवारी रात्री कराचीस येते. तीच रविवारी सकाळीं दहा वाजतां पुढें इराणच्या आखाताकडे निघते. बसण्याला जाण्याचा सोईचा मार्ग हाच होय. कराचीहून निघाल्यावर चौथे

## नाखवे लोकांची तारांबळ

दिवशीं पहिला मुक्काम बुशायर येथे झाला. बुशायर हें इराणी आखातां-  
तील महत्त्वाचें बंदर आहे. म्हणजे येथे धक्का किंवा गोदी बांधलेली  
नसून इराणी सरकारला जकात मिळण्याचें तें एक मोठें नाकें आहे  
असें म्हणण्यास हरकत नाही. कारण बंदरांत पाणी फारच उथळ  
असल्याने मोठमोठ्या बोटी दूरदूर नांगर टाकतात, म्हणून लहान  
मचव्यांतून माल व उतारू यांची ने-आण करावी लागते. रत्नागिरी  
बंदरांत जी गैरसोय होते तीच पण अधिक मोठ्या प्रमाणावर बुशायर  
येथे होते. यंत्रसामग्रीवर कोणत्याच प्रकारची आयात जकात नसल्याने  
आणि आधुनिक सुधारणेकडे लोकांचा विशेष कल असल्याने मोटारींची  
इराणांत आयात फारच होत आहे. आपणांकडे मोटारीवर तीस टक्के  
कर असूनही इतका प्रसार झाला, मग इराणांत रेल्वेचा फारसा प्रवेश  
नसतां मोटारींची विशेष जरूरी भासली तर आश्चर्य कसचें ? या सर्व  
मोटारी व इतर जड यंत्रें उतरवून तीं लहान बोटींवरून न्यावयाचीं  
म्हणजे किती तरी त्रास होतो. रत्नागिरीच्या आजूबाजूला फार खडक  
असल्याने तेथील खलाशी दर्यावर्दीपणांत मुरलेले समजले जातात. तीच  
गोष्ट बुशायरची आहे. खडक नसला तरी येथे समुद्र नेहमीच खवळ-  
लेला असतो आणि तुफानी हवा असली म्हणजे तर विचारावयासच  
नको ! नाखवे लोकांची उडालेली तारांबळ पाहून त्यांच्या चिकाटीची  
आणि नौकानयनाच्या कौशल्याची प्रशंसा करावी, का त्यांच्या हाल-  
अपेष्टांच्या मानाने मिळालेली कमी मजुरी पाहून त्यांची कीव करावी  
हेंच समजेनासें होतें. या सुधारलेल्या जगांतही अशा गरीब लोकांना  
जनावरांसारखें राबूनसुद्धां पोटभर वेतन मिळत नसेल तर मग, त्या  
सुधारणेचें श्रेष्ठत्व कशांत आहे, आणि तिचा उपयोग तरी काय ? असे  
विचार मनांत आले.

## मुसलमानी मुलखांतली मुशाफरी

पोषाकाचा नवा कायदा—यात्रेकरूंना गाठण्यासाठी आग-गाडीच्या स्टेशनवर पंडे लोक मोठ्या आतुरतेने आणि उत्सुक दृष्टीने येतात; तशांपैकीच कांहीसा प्रकार बोटी बंदरांत येतांना होतो. मात्र पंडे पुष्कळ असतात आणि बोटींवर येणारे हे लोक अगदी शेलके असतात. इराण सरकारचा या बाबतींत विशेष कटाक्ष आहे असे दिसले. डॉक्टर, कस्टम व पोलिस अधिकारी आगबोट बंदरांत नांगर टाकण्यापूर्वीच येतात आणि बोटीवरील सर्व उताऱुंची व मालाची बारकाईने पहाणी करून परत जातात. बुशायर हें पहिलेंच इराणी बंदर. तेव्हां ही निरीक्षणक्रिया विशेष चिकित्सक दृष्टीने झाली. इराणांतील पोषाकासंबंधीच्या नव्या कायद्याची चुणूक या अधिकाऱ्यांच्या वेषावरून समजली. वेष युरोपियन पद्धतीचा असून टोप्या 'पेहलवी' होत्या. म्हणजे गोल टोप्या नेहमीसारख्या असून पुढच्या भागास गाडीच्या टोपीसारखी पुढे आलेली दोन बोटें रुंदीची पट्टी होती. मानेच्या भागावर इराणचें निशाण काढलेलें असे. इराणी झेंडा व हिंदी राष्ट्रीय सभेचा ध्वज यांत फारच थोडा फरक आहे असे दिसले. वस्तुतः इराणी आखातांत आपण आहोंत ही पूर्वकल्पना मनांत नसती तर काँग्रेसच्या निशाणाकडे आपलेपणानें व आदरबुद्धीनें दृष्टि जाते तशीच इराणच्या ध्वजाकडे गेली असती.

लाल, पांढरा व हिरवा असे तीन रंगी पट्टे मिळून हें निशाण होतें. याच्या मध्यभागीं पिवळसर रंगांत खड्गधर उग्र 'केसरी' असून त्याच्या पाठीवर उदय पावणारा सूर्य व त्या सहस्रकर भानूवर मुकुट ठेवलेला. असे हें इराणचें राष्ट्रीय निशाण आज इराणाच्या आखातांत फार महत्त्वाचें आहे. अगोदर सिंहराजच भीतिदायक, त्यास समशेरीची आणि चंडप्रतापी सूर्यनारायणाची जोड मिळालेली. शिवाय राजशिरो-

## इराकी भगिनींचा संगम

भूषणाचें सहाय्य, असा हा संयोग वास्तविक भीतिदायक नसला तरी आजच्या राजकारणांत त्याला अफगाणिस्तानइतकेंच वरचें स्थान प्राप्त झालें आहे. मुसलमानांच्या चांदताऱ्याऐवजी सूर्यनारायणाला इराणी निशाणावर जागा कशी मिळाली, याविषयी प्रथमतः आश्चर्य वाटतें. पण इराणांतील मूळच्या फार्सी लोकांची व हल्लीच्या पारशांची अग्नि-पूजा पाहिली म्हणजे त्यांत आश्चर्य कांहीच नाही असें दिसून येतें. या बुशायर बंदराचा व्यापार इतका दांडगा आहे की, इतर आगबोटी असूनही मेल बोटींतील महत्त्वाचा माल उतरविण्यासाठी दोन क्रेन्स ( याऱ्या ) आठ तास सारखे गुंतले होते !

**तैग्रीस व युफ्रातीस**—बुशायर सोडल्यावर थोड्या वेळांत रात्र झाली आणि पहांटे क्षारोदधींतून गोड्या पाण्याच्या नदीमुखांत बोटीचा प्रवेश झाला. तैग्रीस व युफ्रातीस या दोन नद्यांचा संगम झाल्यावर त्या इराणी आखातांत समुद्रास मिळतात. पण या दोन्ही भगिनी कांही मैलांपर्यंत मिळून वाहतात. गंगा-यमुना संगम होतो तसाच हा तैग्रीस-युफ्रातीस संगम म्हणतां येईल. पण भागीरथी नंतर पुष्कळ अंतरावर नदीपतीस वरते, तशी गोष्ट या इराकी भगिनींची नाही. वसऱ्याच्या कांही मैल उत्तरेस हा संगम घडून येतो आणि नंतर शट-अल-अरब या नवीन नांवाने ही जोडनदी लवकरच इराणी आखातांत उडी घेते.

ज्या ठिकाणीं हा सागरप्रवेश होतो तेथे ' फाउ ' नांवाचें गाव आहे. तेथून गोडें पाणी लागतें. परंतु समुद्राच्या भरती ओहटीचा परिणाम मात्र होत असतो. या नदीचें पात्र मोठें नसलें तरी तीस-चाळीसफूट खोलीचें असल्याने मोठमोठ्या बोटी वर जाऊं शकतात. नदींतील नौकानयन ही वेगळी बाब असल्याने फाउ लागतांच

## मुसलमानी मुलखांतली मुशाफरी

कर्णधाराचें उत्तदायित्व पत्करण्यास एक खास तज्ज्ञ येतो. फाउपासून दीडदोन तासांच्या अंतरावर आबादान म्हणून एक व्यापारी दृष्ट्या महत्त्वाचें इराणी बंदर लागतें. बुशायरचा व्यापार निराळा व आबादानचा वेगळा. आबादानच्या वैशिष्ट्याविषयी वेगळेंच लिहावयाचें आहे, तेव्हा त्यासंबंधी येथे कांहीं नको. फाउपासून पुढें नदीच्या दोन्ही किनाऱ्यांवर शेते दिसूं लागलीं. नकाशावरचें इराणचें आखात टीचभर लांब व बोटभर रुंद दिसतें. पण जलयानाने प्रवास करतांना किनारा दृष्टीस पडणें मुष्किलीचें होत असे ! नदींत मात्र पाण्याचा विस्तार नैसर्गिक रीत्याच आकुंचित होतो आणि म्हणून दोन्ही तीरांवरील शेते दिसत. शेते कापूस, ज्वारी, गहू इत्यादिकांचीं मुळीच नव्हतीं. आपल्याकडे केळींचीं बनें आढळतात, तशा प्रकारचीं पण अतिशय विस्तृत अशीं हीं शेते असत. संस्कृत कवींची कदलीस्तंभांना उद्देशून एक ठराविक उपमा देण्याची वहिवाट आहे. त्यासाठीं शट-अल-अरबच्या काठचीं शेते अगदीच कुचकामाचीं ठरतील. केळीचें पान म्हटलें की, तें भोजनासाठी उपयोगांत आणतात ही कल्पना भोजनप्रिय भाणसाच्या डोळ्यांपुढे येईल. पण त्याही कार्यांत त्या शेतांतील झाडांचा मुळीच उपयोग होणार नाही. केरसुणी करण्याकडे तीं झाडे वापरतात. म्हणजे हीं सर्व खजुराचीं शेते होतीं !

आबादानहून मोहमेरा हें दुसरें बंदर लागलें. तें इराणचें अखेरचें गाव असल्याने तेथेही पुनः विशेष सूक्ष्मतेने सरकारी अधिकाऱ्यांची पहाणी झाली. त्यांनी म्हणजे अधिकाऱ्यांनी बोटीवरील उतारूंची व मालाची तपासणी केली. माल व उतारू उतरल्यावर बोट पुढे निघाली आणि त्याच दिवशीं ( गुरुवारी ) सायंकाळीं पांच वाजण्याचे सुमारास बसरा शहराच्या ' मार्गोल ' ( याचा



उच्चार मार्गिल किंवा ' माऽक्रील ' असाही करतात ) बंदरांत ती दाखल झाली.

वसरा हें इराकमधील मुख्य बंदर. त्यासाठी नदींत येणाऱ्या बोटींना सोयीचा असा एक धक्का बांधला आहे. त्या भागास मागिल बंदर असे म्हणतात. शहराचा विस्तार, इतिहास व राजकारण इत्यादींची माहिती पुढील पत्रांत पाठवीन. कारण बंदरावरून पोलिस, डॉक्टर आणि कस्टम अधिकाऱ्यांच्या कचार्टीतून निसटून मुक्कामी पोहोचण्यास रात्र झाली. बंदरापासून शहर सात मैल दूर आहे.

—केसरी, ता. ५ फेब्रुवारी, १९२९.

( ७ )

राजे फैजल हे इराकच्या गादीवर आले ते स्वपराक्रमावर नव्हे. त्यांना मिळालेले आजचे सिंहासनही त्यांचे नाही. त्यांचा या प्रांतावर कोणत्याही प्रकारचा हक्क अथवा संबंध नाही. असे असूनही ते राज्यपदारूढ कसे झाले हे कोडे केवळ ब्रिटिश कुटिल कारस्थानाची ज्यांना पूर्ण माहिती आहे त्यांनाच उलगडेल. राज्यासनस्थ असून सर्व कारभार स्वतंत्रपणे चालविण्याची किंवा आपले म्हणणे तडीस नेण्याची खंबीर वृत्ति या इराकाधिपतींत नाही असे म्हणावे लागते. आपली सद्यःकालीन चैनीची जागा ज्या ब्रिटिश सत्तेच्या सहाय्याने प्राप्त झाली आणि जिच्या आधारावरच आपण ती टिकवू शकू अशी त्यांची समजूत, त्या बलशाली सत्तेशी इराकनरेश अगदी नमून असले तर त्यांत अस्वाभाविक असे काय आहे ?

इतके झाल्यावर अनेक नांवांखाली इंग्रज अधिकाऱ्यांच्या जाड्या पगारावर कायमच्या वर्ष्या लावून दिल्या जात आहेत. ' इराक अद्याप

## मुसलमानी मुलखांतली मुशाफरी

स्वतःचा राज्यकारभार पहाण्यास असमर्थ आहे, ' अशी सबब सांगून अज्ञानाचें पालनपोषण करण्याच्या निमित्ताने इंग्लंडांतील बेकारी कमी करण्याचा हा उपाय आहे. महायुद्धानंतर तुर्की साम्राज्याचीं अनेक शकलें होऊन तीं दोस्त राष्ट्रांनी आपसांत वाटून घेतलीं. त्यांपैकीं इंग्रज सरकारच्या वाट्याला मेसापोटेमिया ऊर्फ इराक हा भाग आला. पण राष्ट्रसंघाचें लुडबुडणारें भूत हा भाग विनाकारण कोणासच पचूं देणारें नव्हतें. तेव्हा भूतसमंथादिकांस संतुष्ट राखण्यासाठी ' इराकवरील मॅडेटी सत्ताधारी ' असें नातें अर्थातच वशिल्यानें जोडून घेऊन नंगा नाच घालण्यास प्रारंभ झाला. त्याची थोडक्यांत कल्पना यावी म्हणून एकदोन ठळक उदाहरणें देतो.

इराकचे एकंदर बारा लिव्रा ( म्हणजे जिल्हे ) आहेत. या प्रत्येकावर ' मुस्तरीफ ' म्हणून कलेक्टरसारखा अधिकारी असतो. त्याने सर्व कारभार पहावा, पण त्याला आपलें कर्तव्य शिकविण्याकरिता सल्लागार म्हणून एक ब्रिटिश ' हफसर ' दिलेला आहे. महायुद्धाचे धामधुर्मांत वसरा कारबीज करण्यासाठी हिंदुस्थान सरकारच्या सहाय्याने केलेल्या अवाढव्य खर्चाचा सर्व वोजा आता इराकने सोसावा असें ठुमणें ब्रिटिश सरकारने लावलें आहे. सरकारी जुजबी इमारती त्या महागाईच्या काळांत लढाईच्या सोयीसाठी बांधलेल्या. त्यांचा भरपूर दाम द्या अशी मागणी किती स्वार्थसाधूपणाची आहे बरें ? पक्का मारवाडी देखील इतकी अर्थलोलूपता दाखविणार नाही. पण याही पलीकडील पायरी म्हणजे लष्करी व पोलिस व्यवस्थेसाठीच इराकच्या वार्षिक उत्पन्नापैकी चतुर्थांशाहून अधिक भाग सालिना पाहिजे असें सत्ताधारी इंग्रजांचें म्हणणें आहे. शिवाय युद्धकाळांत कायमचा खर्च झाला, त्यासाठी पावणेदोन कोटि रुपये पाहिजेत ते निराळेच.

## इराकवर टपलेले शत्रू

या पैशाच्या घासाघिशींत नेहमी वादविवाद होतात आणि ता. २१ जानेवारी रोजीं इराकच्या मंत्रिमंडळाने राजिनामा दिला असल्याने चिंताजनक परिस्थिति उत्पन्न झाली आहे. नियंत्रित सत्ताधारी राजा, वीस सरकारनियुक्त सभासदांचें वरिष्ठ मंडळ आणि जनतेचे अढ्यायशी प्रतिनिधी असणारें कायदे-कौन्सिल अशी राज्य-घटना इराकची आहे. प्रधानाच्या राजिनाम्याला कारणें वरींच आहेत. सर्व जगांत संचारणारें स्वातंत्र्याचें वारें कोण बंद करूं शकणार आहे ? इराकच्या प्रजेची विटंबना चालू आहे, तिचा हा प्रतिकार असून पुढील धोरण काय ठेवावें हा प्रश्न ब्रिटिश सरकार आणि इराकचे राजकीय पुढारी या दोघांपुढे आहे. तूर्त वादाचा मुद्दा असा आहे की, इराकचें संरक्षण कोणाच्या हातीं रहावें ? दयाळू माबाप सरकारचें म्हणणें असें आहे की, जोपर्यंत स्वसंरक्षणाची जबाबदारी उचलण्याची ताकद इराकी लष्करास नाही, तोपर्यंत हें महत्वाचें कार्य ब्रिटिश लोकांकडेच सोपविलें पाहिजे. (कारण इजिप्त, हिंदुस्थान इत्यादि मोठमोठे देश राखण्याचें काम तेच करूं शकतात, इतरांना तें साधणार नाहीं ).

इराकी प्रजेवर मुख्यतः हल्ला होतो तो इब्न सौदच्या वहाबी लुटारूंचा किंवा हेज्दच्या अमलाखाली असणाऱ्या अखवान दरोडेखोरांचा. बाकी इतर भीति चोहो बाजूनीच आहे. एका बाजूस इराणी सिंह हातांत नंगी समशेर उगारून बसला आहे, तर दुसरीकडे तुर्कांच्या नव्या मनूचा प्रवर्तक केमाल केव्हा हल्ला करील कोण जाणे अशा वृत्तीने इंग्रज त्याजकडे पहात आहेत. इतर लुटारू टोळ्या सोडल्या तरी, रशियाचा विळा व ब्रिटिशांचा भोपळा यांचें सख्य काय आहे तें जगास माहीत आहे. या परचक्रांपासून आपलें संरक्षण करण्याची

## मुसलमानी मुलखांतली मुशाफरी

कुवत इराकी मंत्रिमंडळास नाही असें म्हणणें ब्रिटिशांच्या फायद्याच्या दृष्टीने इष्ट असलें तरी, इराकी जनतेचा उपमर्द करणारें असल्याने कोणीही स्वाभिमानी प्रजानन तें सहन करणार नाही.

इब्न सौद हा कसेंही झालें तरी ब्रिटिशांकडून खंडणी (?) घेत होता. कांही कालपर्यंत मासिक ५००० पौंड वेतन म्हणून इंग्लंडच्या तिजोरींतून इब्न सौदला दिले जात होते, ही गोष्ट कागदोपत्रीं नमूद आहे. इराकी प्रजेची अपात्रता सिद्ध करण्यास या उपायाचा अवलंब ब्रिटिश राज्यकर्त्यांनी केला तर तो कांही नवा प्रयोग नव्हे, अशीही भाषा येथील जबाबदार पुढारी बोलतात. इतकेंच नव्हे तर प्रस्तुतच्या अफगाणिस्तानांतील अराजकतेच्या मुळाशीं यांचेंच कारस्थान असावें अशी समजूत बहुतेकांची इकडे झालेली दिसते !

इ. स. १९२१ मध्ये इराकी राष्ट्रीय पक्षाच्या जोराच्या मागणीमुळे ब्रिटिश अधिकाऱ्यांनी आपलें अंग थोडेंसें काढून घेतलें आणि राज्यव्यवस्थेंत इराकी किती वाकव झाले आहेत हें पहाण्याची इच्छा दर्शविली. काकतालीय न्यायाने अथवा अन्य कारणाने असेल, त्याच वेळेला वहाबी लोकांचा इराकला फार त्रास झाला ! एक वर्षाच्या दीर्घ (?) प्रयोगानंतर ठरलें की, इराक राज्यकारभाराची धुरा वहाण्यास अजून लायक नाही ! तेव्हा अशा महत्त्वाच्या प्रश्नावर आता इराकी मंत्रिमंडळाने राजिनामा दिला तर तें आश्चर्य नव्हे.

दुसरीही एक बाब आहे. इंग्लंडचें म्हणणें असें की, “ तुमच्या संरक्षणासाठी आम्ही येथे जी व्यवस्था ठेवूं तिचा खर्च इंग्लंडमध्ये तशी सोय करण्यासाठी येणाऱ्या खर्चापेक्षा जास्त येतो. उदाहरणार्थ, सैनिकांना पगार जास्त द्यावा लागतो; घरीं जाण्याचा खर्च, परकी भाषा शिकण्याचें वेतन, लग्नासाठी खर्च, पोराबाळांच्या शिक्षणाची

## ‘ इराकच्या कल्याणा इंग्लंडच्या—’

सोय, विशेष कामाचा भत्ता, एक ना दोन हजार लक्षांदां मागे लागून खर्च वाढतो. तो जास्त खर्चच तुम्ही द्या. नेहमीचा खर्च आपलें कर्तव्य म्हणून इंग्लंड सोसण्यास राजी आहे. परंतु इराकची प्रजा इतकी वेडी आहे की, या प्रेमळ ( सावत्र ) आईचें अगदी रास्त असें साधें म्हणणेंही ती मान्य करित नाही ! ‘ आम्हाला तुमचे महागरे शिपाई नकोतच मुळी ’ असाच या अदूरदर्शी इराकी मंत्रिमंडळाचा हट्ट आहे ! मुलाने कांही धाडसी कृत्य करण्याचा विचार केला की, आंतड्याच्या पिळामुळे त्याची माता त्यापासून त्याला परावृत्त करण्याचा प्रयत्न करते. याचप्रमाणे इंग्लंडवर राष्ट्रसंघानें टाकलेल्या जबाबदारीची जाणीव त्या राष्ट्रांतील मुत्सद्यांना असल्याने. इराकी राष्ट्रीय पक्षास उतावळेपणाचा व अविचाराचा हट्ट सोडण्यासाठी त्यांना किती तरी गोड भाषेत सांगण्यांत येत आहे. पण ते ऐकतच नाहीत त्यास काय म्हणावें ?

मंत्रिमंडळाचा आणखीही एक वादग्रस्त प्रश्न आहे. ब्रिटिशांशी नातें जोडावयाचें तें कशा प्रकारचें ? इंग्लंडचें म्हणणें, आम्ही मँडेटरी सत्ताधारी आहोंत, तेव्हा आमच्याशी इराकी प्रजाजनांनी मुलांप्रमाणे रहावें, आम्हांला ‘ आई ’ म्हणून संबोधायें. परंतु जाणत्या इराकी मंत्रिमंडळाचें मत अगदी वेगळें आहे. कांही अनपेक्षित करणांमुळे इराक व इंग्लंड यांचें नातें जुळलें असलें तरीही आम्ही तुम्हाला ‘ आई ’ म्हणून मानणार नाही, तुमचा आमचा बरोबरीचा संबंध आहे, असें ते म्हणतात ! साम्राज्यमदाने धुंद झालेल्यांना हें कसें रुचावें ? त्यांची इभ्रत आणि डामडौल या बरोबरीच्या तहाने कमी नाही का होणार ? बरें, तह केला असला तरी तो किती वर्षे चालू रहावा हेंही ठरावयाचें रहातेंच. इंग्रजांचें म्हणणें, निदान पंचवीस वर्षे हें मँडेटरी नातें टिकावें, निदान वीस वर्षे तरी ‘ आपला हात जगन्नाथ ’ या वृत्तीने रहाण्यास

## मुसलमानी मुलखांतली मुशाफरी

मिळावें. पण इराकी पुढाऱ्यांची यालाही मान्यता नाही. ते म्हणतात, फार तर चार वर्षे आम्ही तुमची देखरेख मान्य करू. पुढे मग आमचे आम्ही स्वतंत्र आहोत. ह्या वादाचें भिजत घोंगडें बरींच वर्षे चालून १९२६ मध्ये झालेल्या तहान्वये पंचवीस वर्षे मँडेटी सत्ता रहावी असे ठरलें. पण त्यालाच एक पुस्ती अशी जोडली आहे की, इराक राष्ट्रसंघांत सामील होईपर्यंत अथवा पंचवीस वर्षे !

या व अशाच मतभेदांमुळे राज्यकारभार चालविणें अशक्य झालें व मंत्रिमंडळाने राजिनामा दिला. तो राजेसाहेबांनी स्वीकारला असून नवीन मंत्रिमंडळ निवडण्याची खटपट चालू आहे. परंतु संरक्षणाचें खातें सर्वस्वीं राष्ट्रीय झाल्याविना कोणीही अधिकार घेऊं नये अशी सक्त ताकीद राष्ट्रीय पक्षाच्या पुढाऱ्यांनी आपल्या अनुयायांना दिली असल्याने मंत्रिमंडळ बनविणें जरा कठीणच काम आहे.

—केसरी, ता. १२ फेब्रुआरी, १९२९.

( ८ )

**देशपर्यटनाचा मोठा फायदा**—देशाटन केल्यापासून होणाऱ्या अनेक लाभांपैकी एक मोठा फायदा सर्वतोमुखीं असलेल्या आर्येंत गोवला गेला नाही हें आश्चर्य होय ! शास्त्रग्रंथविलोकन होवो, पंडित-मैत्री घडो वा मनुष्यास चातुर्य येवो, दूरदेशीं गेल्याने स्वदेशप्रीति आणि आपलेपणा यांना जी अपूर्व भरती येते तिच्या इतकें महत्त्व उपर्युक्त तिन्ही लाभांस नाही ! हिंदुस्थानांत पहावें तो हा हिंदु, तो मुसलमान, अमका खिश्न, तमका बंगाली, एक गुजराथी, दुसरा ब्राह्मणेतर असे किती तरी पक्षोपपक्ष वाढलेले दिसतात. केवळ आपल्या पक्षाचा नव्हे म्हणून एकमेकांचीं तोंडें न पहाणारे लोक हिंदुस्थानांत आढळावेत

ही शोचनीय स्थिति आहे खरी. परंतु आपल्या जन्मभूमीची सीमा ओलांडून जरा बाहेर येतांच मनावर काय परिणाम घडून येतो तो लक्षांत घेण्यासारखा आहे. वसऱ्याचेंच उदाहरण देऊन असें सांगतां येईल कां, येथे आल्यापासून मुसलमान, ख्रिश्चन, बंगाली व मद्रासी अशा सर्व प्रकारच्या हिंदी गृहस्थांनी इतक्या मोकळेपणाने आणि आपुलकीच्या भावनेने स्वागत केलें की, ही वृत्ति आंगीं वाणण्यासाठी तरी सर्व हिंदी मंडळींनी एकदा परदेशगमन करावें असें वाटतें ! आपण सर्व हिंदमातेचीं मुलें आहोंत, आपणा सर्वांचीं सुखदुःखें एकच आहेत, ही जाणीव झालेली स्पष्टपणें दिसून येते. आणि हें मनांत बिंबल्यावर देशोद्धाराला काय उशीर ? भिन्न भाषा व निरनिराळ्या जाती पोटजाती असूनही हिंदी प्रजेची एकी होऊं शकते हें दर्शविण्यास येथील उदाहरण पुरेसें आहे.

**लोकमान्य टिळकांवरील अलोट भक्ति**—कै. लोकमान्य टिळकांची योग्यता किती मोठी होती आणि राजकारणांत त्यांचें कार्य केवढें झालें आहे हें आता हिंदी प्रजेस ठाऊक असलें तरी इकडील प्रदेशांत रहाणाऱ्या एका ख्रिश्चन गृहस्थाचें मत श्रवणीय, नव्हे वाचनीय आहे. “ आजच्या हिंदी राजकारणाला प्राप्त झालेल्या महत्त्वाचें आदिकारण टिळक होत. हिंदुस्थानांतील खरे मुत्सद्दी तेच होत. महात्मा गांधींस फार तर मोठे साधु पुरुष म्हणतां येईल. पण राजकारणाचें वास्तविक ज्ञान त्यांना नाही असेंच म्हणावें लागेल. ” इत्यादि आशयाचें बोलणें ऐकून त्या गृहस्थाचें कौतुक करावें का आपल्या महाराष्ट्रांतील अत्यंत दैदीप्यमान अशा नररत्नाची थोरवी मुक्तकंठाने वानावी असें कोडें पडलें ! इराणांत वास्तव्य करीत असलेल्या एका महाराष्ट्रीय स्थापत्यविशारदाचें प्रातःकालीन वंदन

## मुसलमानी मुलखांतली मुशाफरी

तिलक श्री बालगंगाधरा 'ला असून रोजचें एक स्तोत्रच त्यांनी रचून ठेवलें आहे. प्रतिदिवशीं प्रातःकाळीं त्याचें पठण होतें !

**इराणांत मराठी भाषा**—मंडनमिश्राच्या दारांत असलेल्या शुकसारिकांचाही आपसांत वेदान्तांतील गहन तत्वांचा वाद चालत असे; आणि त्याच्या घरांतील चाकरमाणसेंही अशा प्रकारचा विवाद करीत असत असें सांगण्यांत येतें. मतितार्थ हा की, मंडनमिश्राच्या घरांत सदैव वेदान्ताचा अभ्यास व चर्चा चालत असल्याने आजूबाजूच्या मंडळीवर व बोलक्या पक्ष्यांवरही त्याचा परिणाम दिसून येई. या दंतकथेंत कांही सत्य असो वा नसो, एक इराणी मुलगा ' धन्य शिवाजी तो रणगाजी धन्यचि तानाजी ' हा पोवाड्याचा चरण म्हणत चाललेला पाहून तो खास कोणा तरी महाराष्ट्रीयान्यांच्या सहवासांत आहे असें वाटलें आणि त्याच्या बरोबर जाऊन आवादान येथील मराठी भाषाभाषींचा पत्ता लागला ही गोष्ट स्वानुभवाची आहे. वास्तविक इराणी जात म्हणजे ' अर्बुद ' असें इतिहासावरून कळतें. त्यांची भाषा आपल्या मराठीपेक्षा अगदी निराळी. त्यांच्या संस्कृतीशी आपली संस्कृति मिळणारी नव्हे. असें असतां केवळ उदरंभरणार्थ राहिलेल्या या इराणी मुलास मराठी चांगलें बोलतां येऊं लागलें, इतकेंच नव्हे तर ' धन्य शिवाजी, ' ' आनंदाचा कंद, ' हीं मुलांचीं गाणींही मोठ्या आवडीने तो गाऊं लागला ! महाराष्ट्रीयान्चें आवादानमधील घर शोधून काढण्याची खूण हीच की, त्यांच्या घरांतील काम करणारीं इराणी मुलें मराठी गाणीं गात असतात !

**हिंदुस्थानवाहेर हिंदु देवालय**—स्वधर्मरक्षणार्थ इराण सोडून हिंदुस्थानांत आश्रयासाठी आलेल्या पार्शी लोकांचा इतिहास सर्व-विख्यात आहेच. त्याच इराणांत मुसलमानी अंमलाच्या एका मोठ्या



शहरांत श्रीकृष्ण भगवंतांचें देऊळ आहे. ही गोष्ट प्रथमतः अविश्वसनीय वाटेल, पण आबादानमधील एका भागांत—

अंतकाले च मामेव स्मरन्मुक्त्वा कलेवरम् ।

यः प्रयाति स मद्भावं याति नास्त्यत्र संशयः ॥

हा भगवद्गीतेतील श्लोक शुद्ध संस्कृतमध्ये एकही चूक न करितां सोनेरी अक्षरांनीं लिहिलेला पाहून किती आनंद वाटला असेल याची कल्पना परदेशीं रहाणारांनीच करावी. अगोदर भगवद्गीता हा ग्रंथच असा की, स्वग्रामीं असतांनाही तो वाचला तर अपूर्व आनंद होऊन मन उल्लसित होतें. मग यावनी राज्यांत आपल्या धर्माचा अनुयायी देखील मिळणें दुष्प्राप्य असतां श्रीबालकृष्णाची मूर्ति, सर्व देवळाचा थाट आणि औचित्यपूर्ण असें वातावरण पाहून नाना विचार मनांत आले ! आबादान येथील घासलेट तेलाच्या कारखान्यांत काम करणारे दोनतीन हजार मजूर हिंदु आहेत आणि त्यांनीच स्वधर्माभिमानाने प्रेरित होऊन हें देवालय बांधलें आहे. नित्यशः तुलसीरामायण किंवा दुसऱ्या हिंदी कवनांचें प्रवचन येथे चालू असतें. प्रमुख सणही मोठ्या समारंभाने आणि भक्तिभावाने पार पाडले जातात.

इराणी सरकारचा विचित्र निर्बंध—आबादानला जाऊन येण्यापुरताच इराणी प्रांताशी संबंध आला, तरी तेवढ्याच अल्पावधींत तिकडील मोंगलाईची थोडीशी कल्पना आली. पासपोर्टचे बाबतींतील निर्बंधाचें वर्णन मागील पत्रां दिलेंच आहे. पण त्यावरही ताण करणाऱ्या नियंत्रणाचें हसूं आल्याशिवाय रहाणार नाही. इराणी राज्यांतून बाहेर जाणाऱ्या प्रवाशांची झडती घेण्यांत येऊन कांहीं पत्रव्यवहार त्याचेजवळ आहे की नाही हें कसोशीने पहातात. राजकीय उलाढालींना भिऊन किंवा त्यांना आळा घालण्यासाठी ही तपासणी

असेल असा कोणाचा तर्क झाल्यास तो सपशेल चुकीचा ठरेल ! पोस्टाचें उत्पन्न बुडूं नये म्हणून हा खटाटोप केला जातो. कोणाही प्रवाशाजवळ पोस्टाने पाठविण्याजोगा पत्रव्यवहार सापडतां कामा नये. सापडल्यास दंड घात्रा लागतो असा निर्बंध आहे. मेहेरबानीची गोष्ट इतकीच की, ओळखपत्र फक्त उघड्या पाकिटांतून बरोबर नेण्याची सवलत इराणी सरकारने ठेवली आहे ! असें असतांना देखील इराणी पोलिस अधिकाऱ्यांनी माझ्या सामानांतील 'केसरी'चें अधिकारपत्र ज्या कोऱ्या पण उघड्या पाकिटांत घालून ठेवले होते तेवढेंच काढून घेतले आणि दंड भरण्यास अमुक ठिकाणीं जा असा अविचारी हुकूम फर्माविला ! पोलिस शिपाई तें पत्र घेऊन बसला आणि 'कसा चोर पकडला' या यशस्वी मुद्रेने मजकडे पाहून हसूं लागला. तेथील वरिष्ठ अधिकाऱ्याकडे जाऊन त्यांना भेटल्यावर माझ्या हातून काय गुन्हा घडला हें मला कळलें ! कारण पोलिस इतर कांहीं न बोलतां मागे फिरा असेंच सांगत होता. वरिष्ठ अधिकारी जरासा समजूतदार दिसला, म्हणून त्याला तें पत्र उघडून वाचून दाखविलें. त्याच्या वरची तारीख दाखवून त्याची खात्री करून दिली की, हें कांहीं इराकमधील किंवा दुसऱ्या प्रदेशांतील व्यक्तीस उद्देशून लिहिलेलें पत्र नसून माझें अधिकारपत्र आहे, तें मला सदैव बरोबरच बाळगावें लागतें. परंतु प्रत्यक्ष ब्रह्मदेवालाही हार खावयास लावणारी त्याची विद्वत्ता होती. त्याचें कांहीं केल्या समाधान होईना. पाकिटांत घातले की, तें पत्र पोस्टांत जाण्यास योग्य झालें, ही त्याची ठाम समजूत दिसली. पण आणखी वाद घातल्यावर स्वारीने मोठ्या मनाने पुढे जाण्यास परवानगी दिली आणि पुनः अशीं पत्रे जवळ न ठेवण्याची सूचना मोठ्या सावधगिरीने आणि अधिकारयुक्त वाणीने

## परजीवोपजीविजनांची ओरड

दिली. पोस्टखात्याचें उत्पन्न वाढविण्याची ही खाशी युक्ति आहे खरी, पण त्यासाठी ठेवावे लागणारे पोलिस किती पगार खातात कोण जाणे ! असो.

वाहनें उजव्या वाजूनें हाकावीं—इराक आणि इराण हीं क—ण—चा भेद असलेलीं राष्ट्रे अगदी जवळ जवळ आहेत. म्हणून त्यांचा एकमेकांशी स्नेहसंबंध तर आहेच, पण इतरही आणखी कांही बाबींचा प्रतिध्वनी एका देशांत उठला की, तो दुसऱ्या देशांतही ऐकूं येतो. उदाहरणार्थ, इराणांत सर्वत्र वाहनें उजव्या हातानें चालवावींत असा नियम आहे. फेब्रुआरीच्या १ तारखेपूर्वी इराकांत हिंदुस्थानप्रमाणेच डाव्या वाजूने गाडी हाकण्याचा निर्वंध होता. पण नुकताच तो इराणप्रमाणेच करण्यांत आला आहे. इराणांतून इराकांत किंवा इराकांतून इराणांत प्रत्यही मोटारींची जा—ये चालू असते. रस्त्यांतून वाहनें नेण्याचे परस्परविरोधी नियम असल्याने दोन्ही देशांत अनेक अपघात होऊं लागले आणि म्हणून सर्वत्र एकच निर्वंध असणें इष्ट वाटल्याने या महिन्याच्या पहिल्या तारखेपासून इराकांत वाहनें उजव्या वाजूने जावीं असें जाहीर करण्यांत आलें.

यांत अगदी साध्या सोईची व सुरक्षिततेची बाब असली तरी व्यापारैकदृष्टीने जगांतील लोकांना लुबाडणाऱ्या 'ट्रॉपस्थां'च्या नाकाला मिरची झोंवली. इंग्लंडांत बनलेल्या मोटारगाड्यांना अतःपर मुळीच मागणी येणार नाही अशी ओरड कित्येक दूरदृष्टीच्या व्यापाऱ्यांनी चालविली आहे. इंग्लंड आणि हिंदुस्थान हे दोन देश वगळल्यास जगांतील बहुतेक सुधारलेल्या राष्ट्रांत उजवे वाजूने वाहनें नेण्याची रीत असल्याने त्यांना सोईस्कर अशीच मोटारींची रचना केलेली असते. म्हणजे हाकणारा यांत्रिक डावे वाजूस बसतो. हिंदुस्थानांत डावे वाजूने

## मुसलमानी मुलखांतर्ला मुशाफरी

जात्रयाची असा निर्बंध असल्याने खास हिंदी राष्ट्रासाठी यांत्रिक उजव्या हातास बसावा अशी सोय अमेरिकन मोटारवाले करीत असतात. इंग्रज मोटार कारखानदार केवळ डाव्या हाताने मोटार हाकणाऱ्यांच्या सोयीच्याच गाड्या बनवितात आणि अगदी इंग्लंडच्या कृपाळूत्राखाली नांदणाऱ्या इराकने हा नवीन नियम स्वीकारून अप्रत्यक्ष रीत्या इंग्रज गाड्यांवर वहिष्कारच पुकारला आहे, असें स्वार्थी व्यापारी म्हणू लागले आहेत. ते कांहीही असो, आता मध्यआशियांत एकच नियम सर्रास चालू आहे हे जनतेच्या दृष्टीने सोईचें आहे यांत शंका नाही.

**रूक्ष प्रदेशांत प्रेक्षणीय स्थळांचा अभाव**—इराकमध्ये काय पहाण्यासारखें आहे ? असा प्रश्न केल्यास पुराणवस्तुसंशोधनखात्याने उकरून काढलेल्या मातीच्या ढिगाऱ्यांशिवाय दुसरें कांही नाही असेंच उत्तर मिळेल. पण कोठे नयनमनोहर सृष्टिशोभा किंवा चित्ताकर्षक देखावे आढळावयाचे नाहीत. दृष्टीस साजरे होण्यास डोंगर अवश्य पाहिजेत आणि त्यांचीच येथे फार उणीव आहे. वृक्षराजीविषयी बोलावयाचें म्हणजे खजुरीशिवाय दुसरें झाड दिसेल तर शपथ ! नदीचें पात्र हिंदूंना पवित्र वाटतें आणि नुसतें नांव घेतलें तरी पुरे, अनेक धार्मिक संस्कारांचा आणि पौराणिक कथांचा संदर्भ ज्ञानचक्षू-पुढे उभा रहातो. तसा कांहीच प्रकार हिंदुस्थानबाहेरील नद्यांचा नाही. तेव्हा त्यांच्याकडे तासच्या तास पहात राहिलें तरी मनावर काय परिणाम घडणार ? तैग्रीस व युफ्रातीस यांचा संगम झाल्यावर शट-अल-अरब या नवीन नांवाने त्या जोडनद्या इराणी आखातांत पडतात. तीच शट-अल-अरब बसण्यास आहे. नदीपासून पुष्कळ आडवे कालवे सर्व शहरभर आंत काढले आहेत आणि ठिकठिकाणीं ते ओलांडण्यासाठी पूल बांधलेले आढळतात व त्यांत लहानशा होड्या

असतात. नदीची मौज दोन प्रकारची आहे. एक तिची खोली आणि दुसरी म्हणजे समुद्रापासून सत्तर मैल आंत असतांही या नदीस समुद्राला येते तशी भरतीओहटी रोज ठराविक वेळीं येत असते ! पण नदीचें पाणी गोडेंच आहे. नदींत शार्क नांवाचे मोठमोठे मासे असल्याने आंत कोणत्याही कारणाने पडतां येत नाही. शिवाय मोठ्या कालव्यांत देखील अत्यंत गलिच्छ पाणी असतें आणि दुर्गंधीचें साम्राज्य पसरतें.

**जनरीत, आरोग्य आणि स्वच्छता:**—बसण्यांत कोठेही गटारें नाहीत ! डेनेजचें काम अद्यापि सुरू झालें नसून त्याच्या अभावीं वातारण अस्वच्छ असतें. हा इकडील प्रांतांचा पावसाळा ! मधूनमधून पाऊस पडला. म्हणजे सर्व शहरांत चिखल होतो आणि मग घाणीचा सुकाळ माजतो. अरब म्हणजे अगोदरच गलिच्छ आणि असंगळ लोक. त्यांत इकडील श्रंडीचें निमित्त मिळालें की, सहा सहा महिने त्यांना स्नान मिळत नाही, इतकेंच नव्हे तर एकदा आंगांत घातलेला कपडा बदलण्याससुद्धा रिकामपणापुढें फुरसत मिळत नसावी असें दिसतें. त्यांच्या निर्लज्जपणाने प्रथमतः किळस येते. पण आपला कांही इलाज चालत नसल्याने आपणही अशा कोडमेपणास रुळत जातो.

इराकी प्रजेंत अरब, यहुदी (ज्यू) व ख्रिस्ती या तीन निरनिराळ्या लोकांचा भरणा आहे. हे तिन्ही वर्ग गौरवणीय आहेत आणि विशेषतः ज्यू किंवा ख्रिस्ती साहेबी पोषाकांत असले म्हणजे अगदीं विलायती दिसतात ! अफगाणिस्तानांत युरोपियन वेष सक्तीने लादण्यांत आला असतांही लोकांनी तो मानला नाही. पण इराकमध्ये कोणीही जबरदस्ती केली नसली तरी प्रजाजनांनी आपण होऊन त्या परकीय परिधानाचा स्वीकार केला आहे. अलीकडे मात्र, इराकी टोपी वेगळ्या पद्धतीची आहे ती वापरली जाते. नेपोलियन बोनापार्टची एक विशिष्ट टोपी

## मुसलमानी मुलखांतली मुशाफरी

बहुतेकांच्या परिचयाची असावी. कारण त्या टोपीवरूनच तो ओळखला जातो. तशाच प्रकारची टोपी इराकी लोक घालतात. फरक इतकाच की, नेपोलियनची टोपी आडवी होती आणि इराक्यांची उभी असते!

—केसरी, ता. २६ फेब्रुआरी, १९२९.

(९)

**बायकांचा बुरखा**—इराकांत स्त्रियांच्या वेषपद्धतींतही पुष्कळ प्रकार आढळतात. बुरख्याची चाल इस्लामानुयायी स्त्रियांत पूर्वी-प्रमाणेच आहे. आणि वरपासून खालपर्यंत काळ्या डगल्यांतून हिंडणारीं भुतें रस्त्यांत पुष्कळ दृष्टीस पडतात. स्त्रीजात्यनुरूप विनयाचें हें धोतक म्हणावें तर रस्त्यांत उभे रहाणारांस बेशक धक्का देऊन पुढे जाण्याचा अशा काळ्या वस्त्रांतर्गत व्यक्तींचा सराव असावा असें वाटतें. कित्येक वेळां काळ्या बुरख्यांतून गौरवर्गीय अर्धा मुखचंद्र डोकावतांना दिसतो; पण कोणाची चाहूल लागली की, लगेच तो कृष्णमेघाखाली दडतो. यहूदी लोकांतही बुरख्याची चाल आहे, पण ती कमी प्रमाणांत. गुडव्यापर्यंतचे झगे, तलम पण कातड्याच्या रंगाचे मोजे, कापलेले केस, रंग फासलेली मुद्रा इत्यादि पाश्चिमात्य वेषशास्त्रांतल आधुनिक प्रकारांचें हुबेहूब अनुकरण ज्यू स्त्रिया करतात; पण त्यांत पौर्वात्यांचें वैशिष्ट्य कांही तरी असतेंच. विवाहादि समारंभप्रसंगां आपल्या स्त्रियांत बनारसी शालू पांघरण्यास घेण्याचा रिवाज असतो. तसाच एक जाडा रेशमी पण जरीचें काम केलेला शालू ज्यू स्त्रिया घेऊन रस्त्यावर हिंडत असतात. तोंडावर सावली पाडण्यासाठी एक काळ्या कापडाची चार बोटें लांबीरुंदीची पट्टी कपाळावर बांधलेली

## आफ्रिकेंतील हुंडीचा बुरखा

असते. हा अवशिष्ट राहिलेला काळा बुरखा होय ! बाकी त्यांचा शालूच असा असतो की, त्याखालचे इतर कोणतेही कपडे प्रेक्षकांच्या दृष्टीस पडत नाहीत.

खिस्ती स्त्रियांचाही अशाच पद्धतीचा वेष असून बुरखा जवळ जवळ नसतोच म्हटलें तरी चालेल. ही बुरख्याची चाल सौंदर्य लपविण्यासाठी म्हणजे सुस्वरूप ललना कोणाच्या दृष्टीस पडूं नयेत म्हणून प्रचारांत आली असावो असा तर्क आहे. पण अगदी बुरखा - आन्विकेच्या हुंडी'लाही बुरखा का लागावा ? या प्रश्नाचें नीट उत्तर देतां येत नाही. अरबस्तानांत आणि इराणांत पूर्वी हबशी गुलामांचा फार प्रचार असे. घरगुती चाकर नोकर हे आफ्रिकन नीग्रो असावयाचे असा श्रीमंतांचा थाट ! पण सध्या गुलामगिरीचें उच्चाटन झाल्या-पासून पूर्वीचे गुलाम आता स्वतंत्र नागरिक झाले आहेत. अशा नीग्रो स्त्रिया देखील बुरखा घेऊन रस्त्यांतून जातात. तें पाहून आणि मधून मधून त्यांचें तोंड अर्धवट बाहेर निघतें तेव्हा बुरख्याच्या कापडाशी सामना देणारा वर्ण पाहून या चालीचें वैयर्थ्य लक्षांत येतें. कांही स्थानिक नागरिकांनी असे सांगितलें की, लहान मुलें अशा राक्षसी स्वरूपास पाहून भितात, तेव्हा इतर स्त्रियांनी पडद्याची चाल सोडली तरी चालेल, पण नीग्रो स्त्रियांनी सोडूं नये असें आम्हांस वाटतें !

गौरवर्णीय लोकांत नीग्रो लोकही मिसळलेले आहेत. अरबांपेक्षा ते हुषार यात शंका नाही. तांदुळाच्या ढिगांत काळे खडे जसे स्पष्टपणें निवडून काढतां येतात तसेच इराकी प्रजाजनांपैकी नीग्रो वेचून काढणें सोपें आहे. हरतन्हेचीं उदरभरणाचीं कामें मोठ्या इमानें इतबारें करण्यांत नीग्रो पुढे आले आहेत असें दिसतें. शालेंत मोठ्या शहाणपणाने त्यांनी बुरख्या जागा पटकाविल्या असल्याचें दिसून आलें.

## मुसलमानी मुलखांतली मुशाफरी

**खजूरखजुरीचा विवाह**—इकडील प्रदेशांत खजुरीशिवाय झाड दिसावयाचें नाहीं असें मागे म्हटलेंच आहे. फांधा फाटक्या, खवल्यांनी भरलेलें खोड असें या वृक्षाचें थोडक्यांत स्वरूप वर्णन करतां येईल. पण चिखलांत रुतलेलें असें हें रूक्ष प्रदेशांतील विद्रूप झाड प्रणय-पंकांत किती खोल गेलेलें असतें याची बाह्यात्कारी कोणांस कल्पनाही यावयाची नाहीं. आपल्या रूढीनुसार दरवर्षी तुळशीचा विवाह श्रीकृष्णाशी लावतात. संस्कृत कवींच्या संकेताप्रमाणे अशोक आणि बकुल या वृक्षांस पुष्पप्रसूतीपूर्वी डोहाळे लागतात. या गोष्टी आपल्या परिचयाच्या असल्या तरी खजुरीच्या झाडांच्या इतका रंगेलपणा दुसऱ्या कोणत्याही वनस्पतीच्या आंगीं नसावा असें वाटतें ! पोपयाच्या नर व मादी अशा दोन जाती असतात. तसाच प्रकार खजुरींतही आहे. प्रतिवर्षी खजूरवृक्षाचा विवाह करावा लागतो. आणि एका खजुराला बारा बारा खजुरी स्त्रियांची आवश्यकता असते. खजुरीच्या मळ्यांत गेल्यास तेरा तेरा झाडांचा एक एक गट केलेला दिसेल. त्यांपैकी एक डझन स्त्रिया व एक पुरुष. हा विवाहकालही ठरलेला दिसतो. खजुरीला फळें येण्यापूर्वी खजुराचीं फुलें घेऊन तीं खजुरीवर शिंपावीं लागतात. दोन्ही प्रकारच्या झाडांना मोहोर आला म्हणजे तीं उपवर—नव्हे विवाहास योग्य—झालीं असें समजतात आणि मग वर सांगितल्याप्रमाणे खजुरांवरील फुलें खजुरीवर शिंपणें हा समारंभ म्हणजेच ' खजूर—खजुरी ' विवाह होय ! हा मंगलदायक प्रसंग घडवून आणला नाहीं तर खजुरीला फळेंच येत नाहींत आणि आलींच तर अगदी खुरटीं व कच्चीं रहातात असें सांगतात.

हिंदुस्थानांत जाणारा सर्व खजूर बहुधा कच्चाच काढतात. त्यामुळे चांगला खजूर कसा असतो याची यथार्थ कल्पना हिंदी लोकांना



## अरबांचा आहार

कशी येणार ? खजुरांच्या बिया अगदी मऊ असून मधांत भिजत घातल्याप्रमाणे दिसतात आणि आंतील बी फारच लहान असते. सर्वांत अधिक खजूर हिंदुस्थानांत व इतरत्र पाठविणारें बंदर म्हणजे बसव्याचें आहे. आपल्याकडे द्राक्षांच्या मळ्यांना जसें महत्त्व तसेंच इकडील खजुरांच्या शेतांना. भाकरीबरोबर कांदा किंवा तिखट खाण्याचा आपल्या देशांत कुणबी लोकांचा प्रघात असतो, तसाच इकडे खजुराचा उपयोग केला जातो. ' कांदा-भाकर ' अथवा भाजी-भाकरी म्हणण्याऐवजी इराकमध्ये ' खजूर-खबूस ' असें म्हणतात. नुसत्या खजुरावरही गुजारा करणारे पुष्कळ लोक आहेत.

**अरबांचें भोजन आणि खाद्य पदार्थ**—खजुराखेरीज महत्त्वाचें असें पीक इकडे नाहीच. गहू, तांदूळ येथे होतात; पण विशेष नाही. नेहमीचें अरबी खाद्य म्हणजे गव्हाची रोटी. तिला ' खबूस ' म्हणतात. कणिक आंबवून भट्टींत भाजून काढलेल्या भाकऱ्या असतात, त्यांला खबूस अशी संज्ञा प्राप्त होते. तिचा आकार साधारणपणे मोठ्या ताटाएवढा असून लहान लहान फुगे वर जमलेले दिसतात. एका बाजूस पांढरे तीळ केव्हा केव्हा लावण्याचा प्रघात आहे. खबूसचा विशेष हा की, त्याच्या बरोबर दुसरें कांही तोडीं लावणें नसलें तरी चालतें, आणि ही रोटी दहापंधरा दिवस सहज टिकते. आंबवून केल्यानें ती पचनास हलकी असते, बाजारांत हे खबूस विकत घेतांना गिऱ्हाइकांच्या मनांतच किती वेळ घोळ पडतो. कारण आपल्याकडे वर्तमानपत्र विकत घेण्यापूर्वी एखादा फुकट्या वाचक जसा सर्व उघडून महत्त्वाच्या बातम्या वाचून नंतर पूर्ववत् घडी करून तें विकणाऱ्या पोरास परत करतो, तसेंच सर्व गिऱ्हाइकांचें चालतें. वाटेल त्याने यावे, पसरून ठेवलेल्या खबूसांना उचलावे, हात फिरवून पहावा, वास

## मुसलमानी मुलखांतली मुशाफरी

ध्यावा आणि नको असल्यास तो टाकून चालू लागवें हा प्रकार नेहमीचाच असतो. उष्टें व खरकटें म्हणजे काय याची या प्रांतांतली लोकांस माहितीच नाही. सव्यसाची वीर आपण पुराणांतरीं ऐकतो. भोजनांत इकडे सर्वचजण सव्यसाची असतात, इतकेंच नव्हे तर फक्त एकाच हाताने जेवणाराचा दुसरा हात तुटला आहे की काय अशा संशयी मुद्देनें त्याकडे इतर लोक पहातात. मुसलमानी रीतिरिवाजा-नुसार सर्वांचें भोजन एकाच पात्रांत होतें, तेव्हा शुद्धाशुद्धतेची भावना येणार कोठून ?

सर्वच लोक मांसाहारी आहेत. मंडईतून मेथीची किंवा कोथिंबिरीची जुडी आपण हातांत धरून आणूं तसें इकडे मांस हातांतून उघडेंच्य उघडें नेतात. नदींतील मासेही रस्त्यांतून, काकड्या विकतात तशा निर्विकार मनाने विकण्यासाठी येतात. आणि ओला नारळ फोडून विकण्याकरितां ठेवतात. तसेंच कोंबडीं, बदकें भाजून उकडून तयार अशीं विकणारे घेऊन हिंडतात ! भाजीपाला बहुधा कच्चाच खाण्याची अरवांची रीत आहे. त्यांना मिरचीचा उपयोग लढाईनंतर कळूं लागला आणि तोही हिंदी सैन्याने दाखविला तेव्हा ! किती तरी फळें, भाज्या आणि धान्यें हीं युद्धोत्तर कालांत अरबी शेतकऱ्यांनी इराकांत लावण्याचा प्रघात पाडला ! दूधदुभतें हें उंट, गाढवी, शेळ्या यांचें मिळेल तेवढेंच ! तेव्हा लोणी, तूप असे स्निग्ध पदार्थ विपुलतेने त्यांच्या नशिबीं कोठून असणार ? चहाचें व्यसन त्यांचें जबर आहे, पण तो चहा विनदुधाचा असतो आणि तो केव्हा घ्यावयाचा याला कांहीच निर्वध नाही.

अरवांचें अत्यंत आवडतें ठिकाण म्हणजे कॉफीगृह. एखाद्या मोठ्या सभागृहाप्रमाणे विस्तृत असें हें पेयागार माणसांनी सदैव गजबजलेलें

## भातुकळींतील भांडीं

असतें. नुसतें चहा किंवा कॉफी पिण्यासाठींच लोक येथे येतात असें नव्हे, तर नाना प्रकारचे टेबलावरील खेळ खेळणें, व्यापार-धंद्याच्या किंवा रोजच्या व्यवहारांतील गुजगोष्टी बोलणें, राजकारणाची चर्चा करणें, चकाट्या पिटणें, खलबतें करणें इत्यादि अनेकविध हेतूंनी प्रेरित होऊन सर्व प्रकारचे नागरिक तेथे येऊन वसतात. बसण्याचा शेअरबाजार अशा एक पानगृहांतच आहे ! पानगृहाची विशिष्ट खूण म्हणजे तेथे फोनोग्राफचें गाणें रात्रंदिवस चालू असावयाचें.

**चहाकॉफीचें व्यसन**—चहा पिण्याचे कप, बशी व चमचा हीं तिन्ही उपकरणीं अरबांसाठी म्हणून मुद्दाम बनविलीं जातात असें दिसतें. बशी चिनीमातीची असून साधारणपणे तळहातापेक्षा मोठी नसते. कप हा काचेचा असतो. पण त्यांत फार तर तीन घोट चहाचा 'काढा' मावेल इतका तो मोठा वापरतात. आणि चमचा पितळेचा असून संध्येच्या पळींत मावेल इतकें पाणी काढण्यास तसे चार चमचे घ्यावे लागतील या आकाराचा तो असतो. धिप्पाड आणि वळकट अशा अरबांना हे सर्व संच मुळीच शोभत नाहीत; पण ही त्यांची फार जुनी रीत आहे. कॉफीचा कप म्हणजे लहान मुलींच्या खेळां-तलाच आहे असें वाटतें. कॉफी नुसतीच—दुधाशिवाय—व्यावयाची. चहाची व कॉफीची वेळ ठरलेली असते. पण रात्रंदिवस हें सत्र चालू असतेंच ! खाणें थोडें आणि मचमच फार अशी आपल्याकडील म्हण इकडील प्रघातावरून पडली आहे की काय अशी शंका येते. खाद्य-पेयांच्या पदार्थांचा या प्रांतांत दुष्कालच आहे, म्हणून काय गमतीचा संगम होतो पहा. स्वित्झर्लंडमधील गोठलेलें दूध, फ्रान्समधील साखर, हिंदुस्थानांतील चहा, जपानांतून आलेलीं उपकरणीं आणि पदार्थसेवन करणारे अरबस्तानांतोळ रहिवासी. भाजीपाल्यांचीही

## मुसलमानी मुलखांतली मुशाफरी

अडचण असल्याने हॉलंडमधील सोललेली मटार येथे अगदी ताजी अशी मिळते आणि रोजच्या जेवणांतही लिंहरपूलच्या मिठावाचून चालत नाही.

**सुरापानाची चंगळ**—आचारस्वातंत्र्य दिले तर इंग्रज लोक काय करतील ? आकंठ मदिरासेवनाविना त्यांना दुसरें कांहीच प्रिय नसल्याने ' बाटलीबाई 'चें साम्राज्य माजेल हेंच त्याचें उत्तर. इराकांत या प्रकाराला पुष्टिदायक असा पुरावा मिळतो. इंग्रजी सैन्याधिकारी युद्धकालीं व तदनंतर येथे आले; तेव्हा त्यांची मनसोक्त चैन चालावी म्हणून ठिकठिकाणी विलायती दारूचे गुत्ते उघडण्यांत आले; आणि हल्लीही वसऱ्यांत बाटलीबाईचींच दुकानें अधिक आढळतील ! सुरापानाचें वेड येथे इतकें बोकळलें आहे की, घराच्या मागे परसांतल्या बागेत झाडाभोवती आळें करण्यासाठी विटा किंवा दगडांचा उपयोग करतात तसा रिकाम्या दारूच्या बाटल्यांचा उपयोग केलेला या विभागांत दिसून येतो ! रिकाम्या बाटल्यांचा उपयोग काय करावा ही पंचाईत अजूनही इकडे सर्वत्र भासत आहे. जर्मन शास्त्रज्ञांना विचारलें पाहिजे !

—केसरी, ता. ५ मार्च, १९२९.

## मुक्काम तिसरा : आबादान

( १० )

“ किंसुखमप्रवासगमनम् ” असें भर्तृहरीने का म्हटलें असावें हें वसण्याहून इकडे येतांना उत्तम प्रकारें मनावर विवळें ! वसरा व आबादान यांमधील अंतर फार तर पन्नास मैल असेल. नेहमी मोटारींची जा—ये चालू असते; तरीही त्रास व अडचणीनीच मनुष्य वेजार होतो. याचें कारण म्हणजे हीं दोन्ही गावें भिन्न भिन्न राज्य-सत्तेखाली आहेत हें होय. इराकी राज्यांत वसरा शहर मोडतें व आबादान इराणी अमलांतलें आहे. इराणमध्ये कोणाही प्रवाशास इराकांतील शहराहून जाणें झाल्यास देवी काढल्याचा व प्लेगची लस टोचून घेतल्याचा असे दोन दाखले मिळवावे लागतात. थोडक्यांत सांगावयाचें तर असें म्हणतां येईल की, देवी काढवून घेऊन इन्फेक्शन्ही करून घ्यावें लागतें ! हें दुहेरी विकतचें श्राद्ध फुकटांत पदरांत पडतें ही त्यांतल्या त्यांत समाधानाची गोष्ट आहे. पण लस टोचतांना आपल्याकडे जितक्या काळजीपूर्वक स्वच्छतेची खबरदारी ठेवली जाते तितकी इकडील प्रांतीं घेत नाहीत असें दिसतें. उदाहरणार्थ, प्लेगची लस टोचण्यापूर्वी पिचकारी व सुई उकळत्या व्हेसलीने इतरत्र धुतात. परंतु ही दक्षता वसण्यास मुळीच बाळगली गेली नाही. उलट गंजलेल्या सुया उपयोगांत आणाव्या लागल्या ! महाराष्ट्रांत व कर्नाटकांत पूर्वी प्लेगचे वेळीं उडालेल्या कहरासही कारण अशा प्रकारचा निष्काळजीपणाच होता हें ठाऊक असल्याने आपणांवरही काय प्रसंग येईल कोण जाणे अशा भीतीनेच दोन तीन दिवस मी ग्रस्त होतों. पण सुदैवेंकरून कांहीही झालें नाही.

## मुसलमानी मुलखांतली मुशाफरी

दोन्ही दाखले मिळवून इराकी अधिकाऱ्यांकडे गेल्यावर त्यांनी इराणांत जाण्यासाठी इराक सरकारची संमति असल्याविना त्या परवान्यास किंमत नाही, म्हणून इराणी वकिलाचा त्यावर शिकामोर्तब मिळविला. दोन्ही वेळांस अर्थातच सरकारला 'दक्षिणा' ही द्यावी लागलीच. इतकें होऊनही भागलें नाही. मोटारींतून प्रवास करीत असतां, प्रथमतः इराक सरकारचे व नंतर इराणी सरकारचे अधिकारी येऊन त्यांनी सामानसुमान उघडून पाहून पासपोर्टवर आपापल्या सहा केल्या.

वसऱ्याहून आवादानला जाण्याचे रस्ते दोन; एक, शट-अल-अरब नदींतून होड्यांतून जाण्याचा आणि दुसरा, भूमार्गानें मोटारींतून जाण्याचा. दुसरा मार्ग सोयीचा आहे. कारण तो प्रवास त्वरेने आटपतो. परंतु त्रास इतकाच की, दोनदा नदी ओलांडावी लागते. आवादान हें बेट आहे. वसऱ्याहून नदीपार होऊन दुसऱ्या तीरीं आल्यावर मोटारींत वसून मोहोमेऱ्याला जावयाचें होतें. सुमारे पंचवीस मैलांचा प्रवास अत्यंत रूक्ष अशा वाळवंटांतून करावा लागतो. मृगजलाने हरिणांची तर फसवणूक होईलच. पण अगदी ज्ञानी मनुष्येही त्या आभासाला भुलतात हें आश्चर्य ! इतके हुबेहुब जलसंचय दृष्टीस पडतात. नदीकडे न पहातां इतर कोणत्याही दिशेला पाहिलें तर अगदी सपाट मैदान आढळेल. एक हिरवी गवताची काडी देखील दृष्टिपथांत यावयाची नाही. मग वृक्षराजीची गोष्ट कशाला ? हें रण उन्हाळ्यांत रखरखीत वाटतें आणि पावसाळ्यांत नेहमीचा चोखाळलेला रस्ता सोडून दुसरीकडे गेल्यास 'महापंके' निमग्न झालेल्या कर्पूरतिलकाप्रमाणें अवस्था होते. या चिखलांत उंटच्या उंट गडप होतात असें सांगतात ! मोहोमेरास आल्यावर पुनः शट-अल-अरब

## भूमातेचा लोखंडी शृंगारसाज

ओलांडून आवादान बेटांत प्रवेश करावयाचा व मोटारमधून मुक्कामी यावयाचें असा हा चढउताराचा प्रवास आहे. नदीवर पूल कोठेही नसला तरी, लहानमोठ्या होड्या इकडून तिकडे सारख्या येरझारा घालीत असल्याने कालक्षेप न होतां पैलतीरी जातां येतें.

इराणांत घासलेट तेलाचा साठा विपुल आहे आणि तें खणून काढून शुद्ध करण्याचें काम एका विलायती कंपनीस मिळालें आहे. त्या सर्व प्रचंड कारखान्याचेंच गाव म्हणजे आवादान होय. अँग्लो-पर्शियन ऑइल कंपनीच्या कारखान्यामुळेच आवादान हें गाव वसलें असें म्हणण्यास प्रत्यवाय नाही. कारण आवादानची वस्ती सुमारे ७०,००० असून ती बहुतेक सर्व त्या कंपनीच्याच कामगारांची व त्यांच्या कुटुंबांतील मंडळीची आहे. आगबोटींतून आवादानकडे पाहिलें म्हणजे एका मोठ्या औद्योगिक शहराजवळ आपण आहोंत असें वाटतें. काळा धूर निळ्या आकाशांत सदैव सोडणाऱ्या काळ्या उंच चिमण्या आणि तेलाच्या मोठमोठ्या टाक्या इतकेंच काय तें दुरून दिसतें. भूमातेच्या गळ्यांत हा लोखंडी शृंगारसाज बिडाच्या मोठ्या नळांत ओवून घातला आहे, अशी कल्पना एखाद्या कवीची, त्या प्रचंड टाक्या व त्यांना जोडणारे नळ पाहून होईल. मुंबईला वाडीबंदरच्या बाजूस जसे रॉकेल(तेला)चे विस्तृत हौद आहेत, तसे तीनशेंहून अधिक हौद एकट्या आवादानच्या कारखान्यांत आढळतील. सुमारे ३६ चिमण्या आपल्या तोंडांतून काळा धूर फुंकत असलेल्या पाहून कोणासही हा कारखाना पहाण्याची उत्कट इच्छा होते. या अवाढव्य विस्ताराच्या औद्योगिक शहरांत सुमारे तीन हजार हिंदी लोक आहेत. मुख्यतः 'बाबू' लोक, म्हणजे कारकून, यांचाच भरणा जास्त. कांही मजूरही आहेत. हिंदी वस्तींत निमगोरेच अधिक असले तरी

## मुसलमानी मुलखांतली मुशाफरी

हिंदुस्थानांतील प्रत्येक प्रांताचा व प्रत्येक भाषेचा नमुना आवादान-मध्ये पहावयास मिळतो. महाराष्ट्राच्या वाट्यास आलेली मंडळी हाताच्या वोट्यांवर मोजण्याइतकीच आहेत. याचें कारण आमची घर-कॉंबडेपणाची वृत्ति असावी. कारखान्याची सर्व व्यवस्था इंग्रज अधिकार्यांच्या हातांत असल्याने आणि सध्या रशियाच्या लाल निशाणास जॉन बुल्ल बुजत असल्याने प्रेक्षकांना प्रवेश मिळणें बहुशः दुरापास्तच होतें ! कांही दिवसांपूर्वी रशियन बोल्शेव्हिकांचा उपद्रव येथेही सुरू झाल्याचें दृष्टोत्पत्तीस आल्यापासून कामगारांना कामावर जाण्या-साठी परवाने दाखवून आंत जावें लागतें. अशा कडक निर्वंधामुळे हा कारखाना पहाण्यास मिळेल की नाही याची शंकाच होती. पण श्री. न. चिं. केळकरांचे एक निस्सीम चहाते आणि वाञ्छयप्रेमी महाराष्ट्रीय सदृहस्थ त्या कारखान्यांत मोठ्या हुद्द्याचे जागीं असल्याने त्यांच्या खटपटीमुळे कारखाना पहाण्यास परवानगी मिळाली, इतकेंच नव्हे तर, दोन अधिकारी बरोबर देऊन फोटो घेण्याचीही खास अनुज्ञा 'केसरी'च्या प्रतिनिधीस मिळाली. ही गोष्ट अगदी अपूर्व अशी असल्याचें तेथील कित्येक अधिकार्यांनी बोलून सुद्धा दाखविलें !

आपलें नित्योपयोगाचें घासलेट तेल खाणींतून निघतें हें आता बहुतेकांस ठाऊक झालें आहे. आवादानपासून दीडशे मैलांवर मसाजिद-इ-सुलेमान या ठिकाणीं व आसपास तेलाच्या पुष्कळ विहिरी आहेत. पाण्याच्या मोकळ्या व उघड्या विहिरीप्रमाणे या तेलाच्या खाणी खणणें इष्ट नसतें. एक तर आंतील तेल जोरानें उसळी मारून वर आल्याने आजूबाजूस उडून फुकट जातें आणि दुसरें महत्त्वाचें कारण असें की, आगीची फार भीति असते. तेल ज्वालाग्राही असावयाचेंच. पण तेलाबरोबरच अनेक प्रकारचे वायु भूगर्भांतून बाहेर पडतात. ते



## तेलाच्या विहिरीसाठी शोध

विशेष ज्वालाग्राही असतात. म्हणून घासलेट (तेल) हें बंद केलेल्या नलिकाकूपांमधून ( ट्यूब वेल्स ) पंपाने उपसून काढतात. उत्तम वाकबगार पानाडे विहिरीस पाणी कोठे लागेल हें सांगण्यांत पटाईत असतात, तसेच इकडे 'तेलाडे'ही असतात आणि त्यांच्या सांगण्यावरून विहीर खणण्यास प्रारंभ होतो.

इराणच्या भागांत विपुल खनिज तेल सापडेल असें भूगर्भवेत्ते म्हणतं. इ. स. १८७२ पासून एका साहेबाने या तेलखाणी शोधून काढण्यासाठी पुष्कळ प्रयत्न करून पाहिले. परंतु विहिरींत तेलाचे झरे न आढळतां पाण्याचेच लागले. त्याचा प्रयत्न निष्फळ झाल्यावर इ. स. १९०१ मध्ये दुसरा भांडवलवाला आपलें नशीब बलवत्तर आहे की नाही तें पहाण्यास आला. त्याने साठ वर्षांचा करार करून पृथ्वीच्या पोटाळा भोकें पाडून पहाण्यास सुरुवात केली. सात वर्षांच्या प्रयत्नानंतर मसजिद-इ-सुलेमान येथे एक मोठें थोरलें जोराचें कारंजें उडून आंत पुष्कळ तेलाचा साठा असल्याचें कळलें. इराणी राज्यांत नैसर्गिक रीत्या सापडणाऱ्या या तेलाचा योग्य तो उपयोग इराणी राज्यास व्हावा आणि इराणी प्रजेचें हित व्हावें या उदात्त हेतूंनी प्रेरित होऊन 'जगाच्या कल्याणा'चा मक्ता घेणाऱ्या इंग्रजांनी एक कंपनी स्थापन केली ! तिचें नांव 'अँग्लो-पर्शियन ऑइल कंपनी, लिमिटेड,' असें आहे. कोट्यवधि रुपयांचें भांडवल गोळा करून खाणीवर पंप बसविण्यांत आले. नवीन विहिरी खोदल्या गेल्या आणि खाणींतून निघणाऱ्या तेलाची फायदेशीर विल्हेवाट लावण्याची योजना आखली गेली. खाणींतून आलेलें तेल हिरवट काळसर असून दाट असतें. तें प्रथमतः तापवून मग त्याचे निरनिराळे प्रकार करतां येतात. मसजिद-इ-सुलेमानपासून तेल कोठे न्यावें हा प्रश्नच होता. कारण

## मुसलमानी मुलखांतली मुशाफरी

तेलाच्या शुद्धीकरणासाठी पाणी विपुल लागते आणि विलायतेस ते तेल रवाना करण्यासाठी कांही तरी सोय करावी लागते. तेव्हा शट-अल-अरब या नदीच्या कांठीं आबादान हें शहर पसंत करण्यांत येऊन या ठिकाणीं अत्यंत विस्तृत असा कारखाना बांधण्यांत आला. खाणींतून आलेलें दाट तेल तापविलें की, त्यांतील गाळ खाली बसतो. पातळ काळसर राहिलेलें तेल म्हणजे आपणांकडे मिळणारें क्रूड ऑइल. आगबोटींत किंवा आगगाड्यांत हेंच जाळून उष्णता उत्पन्न करतात. तसेंच ऑइल एंजिनांतील क्रूड ऑइल वापरण्याचा प्रघात बरेच जणांस विदित असेल. हेंच क्रूड ऑइल नाविक ज्वलन ( अँड्मिरल्टी फ्युएल ) म्हणून इंग्रजी बाजारपेठेंत ओळखलें जातें. या तेलाच्या वरची पायरी म्हणजे नेहमीचें घासलेट तेल; आणि त्याच्याही वरचें पेट्रोल. या मुख्य भांवडांमध्ये आणखी किती तरी प्रकार आहेत. पण मुख्य मुख्य तेवढेच आपणांस पहावयाचे आहेत. खाणींतून आलेलें घट्ट तेल उष्ण केलें म्हणजे त्यांतून कांही वायु बाहेर निघतात. त्यांचा उपयोग पेट्रोल करण्याकडे विशेष होतो. ते वायु थंड केले की बेन्झीन म्हणून एक महत्त्वाचें द्रव्य तयार होतें. नुसतें उष्ण केल्याने शुद्ध घासलेट मिळणें कठीण असतें. त्यासाठी त्या घासलेटवर पुष्कळ संस्कार करावे लागतात. एक प्रकारच्या विशिष्ट वाळूंतून तें गाळून काढलें म्हणजे अगदी स्वच्छ होऊन त्यांतील साचलेली घाण निघून जाते. पेट्रोल-सुद्धा अनेक औषधींच्या सहाय्याने धुवावें लागते व नंतरच तें विक्रीस योग्य होतें. ही क्रिया थोडक्यांत लिहून झाली खरी. पण ती घडवून आणणें अतिशय दगदगीचें काम आहे. तेल तापवितांना त्याचें उष्णता-मान सारखें ठेवावें लागते. विनाकारण उष्णता फुकट न जाईल अशी व्यवस्था करणें फायदेशीर असतें. शिवाय थंड पदार्थांस प्रथम

## अद्वितीय विदेही यंत्र

तापवून नंतर पुनः वायु सोडून थंड करणें या क्रिया आवश्यक असल्याने 'आचळाचें दूध आचळांस' लावण्याची कमी खर्चाची युक्ति अमलांत आणणें हितावह होतें. म्हणून अगदी आधुनिक शास्त्रीय उपाय अमलांत आणण्यासाठी शास्त्रज्ञांचा तांडा सारखा पोसावा लागतो. इतकेंही करून आगीची भयंकर भीति असतेच. त्यासाठी दक्षता वाळगावी लागते ती निराळीच !

विदेही जनक राजाची अशी गोष्ट सांगतात की, त्याचा एक पाय अग्नींत असून दुसऱ्या पायास तूप चोळीत असत. अशाच प्रकारचें पण जनकावरही ताण करणारें एक यंत्र राँकेल धुण्यासाठी उपयोगांत आणलें जातें. जर्मन शास्त्रज्ञांनी ह्या साधनाचा शोध नुकताच लावला असून तसल्या तऱ्हेचें यंत्र पृथ्वीवर एकच आहे व तें जर्मनींत. तेव्हा येथे असें अद्वितीय यंत्र आणून बसविणारे व चालविणारे जर्मनच आहेत. आपल्याकडे मद्रासी लोकांनी जमाखर्चाच्या कामाचा जसा कांही मक्ता मिळविलेला दिसतो, तसाच सर्व जगतांत शास्त्रीय प्रगतीचें अग्रेसरत्व शार्मण्यदेशीयांना परमेश्वराने दिलेलें आहे. या यंत्राच्या एका भागावर वर्फाचा जाडा थर असतो, तर दुसरे बाजूस जळजळीत व उष्ण वारा सोडणारें पातळ द्रव्य असतें. घासलेट तेल या पद्धतीने अत्यंत थोड्या खर्चाने धुऊन निघतें. या यंत्राचा विस्तार अतिशय मोठा असून गंधकाचा उपयोग यांत केला जातो; म्हणून तें पहाण्यास जाणाऱ्या मनुष्याच्या घशाला त्रास होऊन ठसके मात्र लागतात. तेथील धूर विषारी असल्यामुळे नवशिक्यास तेथे फार वेळ राहूं देत नाहीत. जर्मनीने 'विषारी धूर' या नांवाचा जो वायु गेल्या महायुद्धांत उपयोगांत आणला होता त्यासारखाच हा धूर आहे असें म्हणतात.

## मुसलमानी मुलखांतली मुशाफरी

यांत्रिक कलेची पूर्णता झालेली पहावयाची असल्यास रॉकेल भरण्यासाठी पांढरे चौकोनी डबे करतात ते खाते पहावे. चापट पत्रा घेऊन त्याचे पाहिजे त्या आकाराचे तुकडे कापून त्यांवर शिक्का मारून त्याचा डबा बनविण्याचे काम यंत्रे अगदी अचुक आणि त्वरेने करतात. माणसांनी फक्त तुकडे पुढे सरकवावे किंवा कळ दावावी, यापलीकडे त्यांना कांही काम करावे लागत नाही. डबे तयार झाल्यावर ते झाळून त्यांना पॉलिश करण्याचे, वरील कडी लावण्याचे व नंतर त्यांत तेल भरण्याचे काम इतक्या तातडीने आपोआप होत असते की, सर्व यंत्रांपुढून नुसते चालत जाईपर्यंत प्रथमच्या यंत्रांत कापण्यासाठी घातलेल्या पत्र्याचे डबे तयार होऊन त्यांत तेलही भरले जाते ! डबे इकडून तिकडे नेण्यासाठी ' चालता पट्टा ' आहे, त्यावरून डबे पुढे जातात आणि काटकोनांतही वळतात. या ठिकाणची क्रिया फारच कुतूहलोत्पादक आहे. मागला डबा येऊन पुढल्या डब्यास अशा वेताने धक्का देतो की, त्यायोगे तो बरोबर काटकोनांत वळून पुढे जात राहिल. रहदारीच्या वेळीं माणसांना सुद्धा इतक्या व्यवस्थेने जातां येत नाही, अशा रीतीने निर्जीव रॉकेलचे भरलेले डबे जात असतात. तेल भरण्याचेही काम असेच आपोआप होते. एकदीड मिनिटाच्या आंत दहा बारा डबे एकदम एक थेंबही न सांडतां बरोबर भरले जातात. त्यांचीं तोंडे बंद करून त्यांना थोडे आदळआपट करतात ते अशाकरिता की, या वेळींच गळती वगैरे दोष दृष्टोत्पत्तीस यावेत. लाकडी चौकटींत दोन दोन डबे भरून ते चालत्या पट्ट्याने थेट वोट्याच्या धक्क्यापर्यंत जातात.

अशा या घासलेट तेलाच्या कारखान्याने सुमारे पाच चौरस मैल जागा व्यापिली असून पंधरा हजार लोकांना काम दिले आहे. कारकुनां-

## कारखान्याचा अजस्र विस्तार

व्यतिरिक्त बहुतेक मजूर रात्रंदिवस रात्रत असतात आणि आठ आठ तासांच्या तीन पाळ्या ठरलेल्या आहेत. रोजीं अदमासाने तीस लाख गॅलन तेल गाळून निघते ! नेहमीच्या प्रचारांतला टिनचा चौकोनी डबा चार गॅलनचा असतो. असे साडेसात लाख डबे भरून रोज तेल गाळण्याची व्यवस्था आहे ! तेल गाळण्याच्या भट्ट्या लहानमोट्या पंचवीस तीस आहेत. त्यांतील अगदी आधुनिक अशी जी आहे, तीतच रोजीं आठ लक्ष गॅलन तेल तयार होते ! निरनिराळ्या टाक्या तेलाने भरलेल्या असतात. त्यांना जोडणाऱ्या सर्व नळांची लांबी एकत्र केल्यास ती सहज शंभर मैलांहून अधिक भरेल ! कारखान्यांतील मजुरांना जळणासाठी म्हणून तेलच दिले जाते. कारण या मुलखांत सर्पणाची अडचण फार आहे. दरवर्षी सुमारे छत्तीस लाख गॅलन तेल कामगार वर्गातच फुकट वाटले जाते ! इराणी सरकारला स्वामित्वासाठी प्रतिवर्षी सुमारे दहा लाख पौंड म्हणजे दीड कोटि रुपये द्यावे लागतात, यावरून कंपनीला फायदा काय होत असेल याची कल्पना करावी.

आवादान शहर केवळ अँग्लो-पार्शियन अँडिल कंपनीसाठीच बसविले असल्याचे वर सांगितले आहे. अर्थातच सर्व सुखसोयी कंपनीस कराव्या लागल्या. कोणत्या सुखसोयी येथे आहेत, असे विचारण्यापेक्षा कोणत्या नाहीत असेच विचारणे बरे. पोष्ट, तार, बँक या तर अगदी महत्त्वाच्याच बाबी झाल्या. त्या तेथील सरकारने केल्या तर त्यांत आश्चर्य कसले ? पण कामगारांना रहाण्याची घरे, पाण्याचे नळ, विद्युद्दीप इत्यादि घरगुती गोष्टी देऊन खेळण्यासाठी क्रीडांगण, वाचनालय, रुग्णालय, औषधालय याही सोयी केल्या आहेत. रक्षणासाठी खास व्यवस्था असून गुप्त पोलिस खातेही कंपनीने राखले आहे हे विशेष आश्चर्य होय आणि त्यांतही मौज म्हणजे ही की, प्रस्तुत

## मुसलमानी मुलखांतली मुशाफरी

प्रतिनिधीस कारखाना दाखविण्यासाठी ज्या दोन अधिकाऱ्यांची योजना करण्यांत आली होती ते गुप्त पोलिस खात्यातील वरिष्ठच होते ! रशियन विळ्याची भीति आज काल फार वाटत असल्याने त्या खात्यास विशेष महत्त्व प्राप्त झालें आहे. असो.

कंपनीच्या नोकरांना सर्व प्रकारचा माल योग्य भावाने मिळावा म्हणून, किंवा अस्सल ब्रिटिश मालच खपावा व पानस्वातंत्र्याची हौस पुरविली जावी यासाठी एक दुकान उघडलेलें आहे. इतर कोणत्याही मालापेक्षा मदिरेचा खप किती तरी पटींनी अधिक असतो, हें येथील आकड्यांवरूनच सिद्ध होतें ! कामगारांचीं रहाण्याचीं घरे मुंबईच्या सरकारी चाळीपेक्षा किती तरी चांगलीं आहेत. आरोग्यखात्याकडून होत असलेली साफसुफीची व स्वच्छतेची व्यवस्था पुणें शहर म्युनिसिपॅलिटीने तर शिकण्यासारखी आहेच, पण मुंबईलाही कांहीं धडे या व्यवस्थेपामून घेतां येतील. इराणांत फॅक्टरी अँक्ट नसला तरी कामगारांच्या नुकसानभरपाईचेही वेगळें खातें असून अपघातामुळे पोटावर गदा येणाऱ्यांस भरपूर मोबदला देण्यांत येतो.

इराण हें स्वतंत्र राष्ट्र आहे आणि इतर जगाच्या मानाने मागे असलें तरी स्वातंत्र्याची राष्ट्रीय वृत्ति आणि स्वहिततत्परता यांस तें अद्याप पारखें झालें नाही. विश्वबंधुत्वाची मोहक शिकवण अजूनही त्याच्या कर्णपथावर गेलेली दिसत नाही. कारण या प्रचंड कारखान्यांत इराणी कामगारांचें प्रमाण सालोसाल वाढलेंच पाहिजे अशी मोठी अट कंत्राट देतांना घातली गेली आहे. म्हणून शेकडा पंच्याऐशी कामगार इराणी प्रजाजनांपैकीच आहेत. वरची मलई खाण्याचीं कामें गोऱ्या वाळांना देऊन हमाली कामें करण्याकडे आज त्यांचा उपयोग होत आहे खरा. पण एवढ्यानेच सरकारला आपलें कर्तव्य केलें असें

## परवशतेचे प्रताप

वाटलें नाही. खुद्द आबादानच्या कारखान्यांत दीडशें मुलांना पगार देऊन यांत्रिक कौशल्य शिकविण्यास इराणी सरकारने कंपनीस भाग पाडलें आहे. दरवर्षी नवीन मुलें तयार होऊन वाहेर पोट भरण्यास जातात आणि अनुकूल परिस्थिति असणारी कारखान्यांतच टिकून रहातात. प्रतिवर्षी दोन इराणी विद्यार्थी कंपनीच्या खर्चाने इंग्लंडमध्ये तैलशाखाचा उच्च अभ्यासक्रम पुरा करण्यासाठी पाठविले जातात. आमच्या हिंदुस्थानांत अनेक धंदे आहेत. सरकारने परकीय मांडवल-वाल्यांस पुष्कळ सवलती देऊन त्यांचें ठाणें मजवूत करून दिलें आहे. पण अशा प्रकारची प्रजाहितदक्षतेची कळकळ कोणत्या एका तरी करारांत दिसत असल्यास अधिकाऱ्यांनी अवश्य जगापुढे मांडावी. सार्धें लष्करी खातें व्या, तेथे सुद्धा हिंदी अधिकारी ठेवण्या-करिता किती अड्याहास करावा लागतो ! हे सारे पारतंत्र्याचे प्रताप !

युरोपियन मनुष्य म्हटला की, त्याला देवाने जशीं कांही अधिक कोमल गात्रें देऊन आकाशांतून एकदम पृथ्वीवर पोचतें केले आहे अशी कित्येकांची भावना असते. विशेषतः इंग्लिशांना ती विशेष आहे असें घडोघडी दिसून येतें. येथील कारखान्यांत इंग्रज अधिकारी व कामगारही आहेत, पण एशियाटिक कामगारांपेक्षा युरोपियनांस अधिक पगार, अधिक सवलती व अधिक सुखसोयी केलेल्या आढळून येतात. अगदीच प्रामुख्याने डोळ्यांत भरणारी गोष्ट म्हणजे अगदी हवाशीर जागेत त्यांच्यासाठी बसविलेले वेगळे गाव. त्यांचे बंगले निराळे, त्यांची व्यवस्था वेगळी, त्यांची वस्तीही पण अगदीच भिन्न. त्यांना एखादा डोळा अधिक असल्याचें किंवा अधिक काम करण्यासाठी तिसरा हात असल्याचें दिसत नाही. गौरवर्ण हाच एक गुण असेल तर इराणी प्रजाही तितकीच गौरकाय सापडते. पण कांही का कारणाने असेना,

## मुसलमानी मुलखांतली मुशाफरी

युरोपियनांना मेहेरनजरेखाली रहावयास मिळतें. हजिरीपत्रकांतही हिंदी व युरोपियन असा भेद केलेला कारकुनांचे वावर्तीत दृष्टोत्पत्तीस आला.

इतका जरी पक्षपात होत असला किंवा इराणी सरकारचा ओढा इराणी लोकांकडे असला तरी, अद्यापि महाराष्ट्रीय कार्यकर्त्यांस तेथे क्षेत्र आहे. बुद्धीच्या जोरावर त्यांना कोठेही नांव कामवतां येतें. पण प्रथमतः त्यांनी बाहेर पडलें पाहिजे. मद्रासी, पंजाबी, बंगाली, इत्यादि प्रांतांचे किती तरी लोक परदेशीं जात असतां महाराष्ट्रियांनी स्वस्थ रहाणें इष्ट नाही. आर्थिक दृष्ट्या परदेशची कामगिरी लाभदायक असते. कारण साध्या कारकुनासही येथे दीडशें रुपये मिळतात ! स्वतःच्या कर्तव्यगारीस पूर्ण वाव पाहिजे असल्यास परदेशीं गेलें पाहिजे. एकाच ठिकाणीं सर्वांनी गर्दी करून भागणार नाही हें आता स्पष्ट दिसत आहे. 'पोटासाठीं भटकत जरी दूरदेशीं' जावें लागलें तरी आपलें स्वत्व राखून बदललेल्या परिस्थितीशी तन्मय होतां येतें हें दर्शविण्यासाठीच की काय, येथे एक महाराष्ट्रीय कुटुंबांत रहाण्यास मला मिळालें. आवादानमध्ये मुलांमंडळींसह रहाणारे एकच महाराष्ट्रीय गृहस्थ आहेत व त्यांच्या पाहुणचारांत अगदी आपल्या घरीं असल्याप्रमाणे वाटलें. कवळ मातृभाषा एक म्हणून आपलेपणा आणि अगत्य किती वाटतें हें परदेशीं गेल्यावरच कळतें. स्वभाषेचा अभिमानही जागृत करण्यास लांब परदेशचा प्रवास फार उपयोगी पडेल ! सध्या मराठीविषयी उदासीन असणारांना जादूच्या कांडीने अन्य देशांत नेऊन ठेवतां आलें तर किती तरी इष्ट बदल घडून येईल असें वाटल्यावाचून रहात नाही.

—केसरी, १२ व २६ मार्च, १९२९.



## मुक़ाम चवथा : बग़दाद

( ११ )

खलिफांच्या या प्राचीन नगरींत मुसलमानी धर्माचें प्राबल्य विशेष आहे हें सांगण्याची आवश्यकता नसली तरी, बड्या आणि छोट्या भाईना इकडे किती मान मिळतो हें पहाणें हिंदी प्रजेच्या दृष्टीने महत्त्वाचें ठरेल. बगदादमधील सरकारी व स्वतंत्र अशा बहुतेक विचार-वंतांना भेटावयास गेल्यावर हिंदुस्थानांतील मुसलमानांच्या वेडेपणाबद्दल त्यांनी आपण होऊनच कुतूहलपूर्वक पृच्छा केली. कित्येकांनी तर अल्लीबंधूंची त्यांच्या दृष्टीने काय योग्यता आहे हें वर्तमानपत्रांतून स्पष्टपणे जनतेपुढे मांडण्यास आग्रहपूर्वक वजावले. मौलानाबंधूंची इस्लामी धर्मप्रीति पाहून हिंदी लोकांना काय वाटत असेल तें असो. पण इकडील अग्रेसर मंडळी अल्लीबंधूंना ' नसता चोंबडेपणा करणारे आगंतुक ' ही पदवी देतात !

आपल्याकडे लेजिस्लेटिव्ह असेंब्लीचे अध्यक्ष श्री. पटेल आहेत, तसेच इराकी प्रतिनिधीमंडळाचे माजी अध्यक्ष श्री. रशीद बेग गिलानी म्हणून एक राष्ट्रीय गृहस्थ आहेत. त्यांनी दोन खात्यांची दिवाणगिरीही केली आहे. त्यांच्या मुलाखतीस गेलों असतां त्यांनी प्रथमतःच वजावून सांगितलें की, " तुमच्या देशांतील वर्तमानपत्रांतून शौकतअल्ली आणि त्यांचे बंधु ( मौलाना ही पदवी चुकून देखील त्यांच्या तोंडीं आली नाही ), यांच्या लुडबुडीची माहिती लोकांना करून द्या. आमच्या देशांतील धार्मिक व्यवस्थेची त्यांना इतकी आस्था का वाटते हें कळत नाही. मण हिंदुस्थानांत वसून ' असें करा ' ' तसें नको ' इत्यादि हुकूम आम्हांस सोडण्याची उठाठेव यांना

## मुसलमानी मुलखांतली मुशाफरी

सांगितली कोणी ? अशा अनाहूत ढवळाढवळीने ब्रिटिश सरकारच्या भेदनीतीस ते बळी पडतात; इतकेंच नव्हे तर इंग्रजी मुत्सद्यांना चंचुप्रवेश करण्यास नवीं नवीं साधनें ते उपलब्ध करून देतात. ”

हा आरोप ऐकून कोणीही थक्कच होईल ! कारण वंधुद्वयांच्या इंग्रज राज्यकर्त्यांवरील गालिप्रदानाची प्रखरता सर्वश्रुत आहे. अर्थात् मीही जास्त चौकशी करून खुलासा देण्याची विनंती केल्यावर श्री. गिलानी म्हणाले,

“ नकिवांचीच गोष्ट घ्याना. दोन वर्षांपूर्वी नकीव वारले, तेव्हा नवीन वारसासंबंधी प्रश्न निघाला. ( नकीव म्हणजे वगदादमधील मुख्य धर्मगुरु. आपल्याकडील श्रीशंकराचार्यासारखाच मान या नकिवांना मिळतो. हिंदी मुसलमान नकिवांना मानतात ). नकिवांची इस्टेट फार मोठी असून उत्पन्नही एखाद्या संस्थानाप्रमाणे असतें. एवढी मोठी संपत्ति धार्मिक नांवाखाली वंशपरंपरेने एकाच व्यक्तीच्या हातीं रहाणें प्रचलित परिस्थितींत योग्य नसल्याने व त्या द्रव्याचा सदुपयोग व्हावा म्हणून येथील आम्ही सर्व मंडळींनी पंच नेमून व्यवस्था करण्याचें ठरविलें. मात्र नकिवांच्या वडील मुलास या पंचायतीचा अध्यक्ष करण्याची अट होती. नकिवाची सर्व मंडळी या योजनेस अनुकूल होती आणि हा धार्मिक प्रश्न असल्याने ब्रिटिश सरकारला यांत ढवळाढवळ करतां येत नव्हती. पण शौकतअल्ली आहेतना ! त्यांनी तारांचा गोंधळ माजविला. ब्रिटिश सरकारपुढे तोंड वेंगाडून त्यांना या धार्मिक बाबतींत पडावयास लाविलें आणि अशा ठिकाणीं लुडबुडण्यास सोकावलेल्या इंग्रजांना आयतेंच फाविलें ! राजे फैझल यांना अल्लीबंधूंनी तारा पाठविल्या, पुढाऱ्यांना हुकूम सोडले आणि ब्रिटिशांची मनधरणी केली ! कशासाठी ? तर लक्षावधि

## ब्रिटिशांची विख्यात भेदनीति

रुपयांच्या मालमत्तेची व्यवस्था पंचामार्फत होऊन लोकोपयोगी कार्यास सहाय्य झाले असते ते होऊं नये म्हणून ! स्थानिक अडचणी ठाऊक नसतांना यासंबंधी दबळादबळ करण्याविना त्यांचे काय अडले होते ? ”

अल्लीबंधूना हा आजोळचा अहेर मिळाल्यामुळे विषयान्तर करण्यासाठी, ‘ इराकांतील जनतेचे अंतिम साध्य काय आहे ? ’ हा प्रश्न मी विचारला. ‘ निर्भेळ स्वातंत्र्य ’ हे उत्तर तत्काळ मिळाले आणि नंतर येथील निवडणूक, लोकमतनिदर्शन, मॅडेटरी सत्तेचे विरोधी प्रयत्न इत्यादिकांची माहिती सांगून इराकी ‘ विठ्ठलभाई ’ हिंदी मुसलमानांकडे वळले. “ ब्रिटिश राजनीतीचे ‘ भेद ’ हे तत्त्व आहे. तुमच्या हिंदुस्थानांत हिंदु व मुसलमान असा भेद पाडून तुम्ही स्वराज्याला योग्य नाही असे ते सिद्ध करित आहेत; आणि वेडे अविचारी मुसलमान त्या भेदनीतीला बळी पडतात ! हिंदु-मुसलमान हा भेद विसरून एकाच राष्ट्रांतील घटक म्हणून सर्वजणांनी एकी केली तरच तुमचा तरणोपाय आहे. तुमच्याकडे प्रकार आहे तसाच आमच्याकडेही प्रयोग झाला ! येथे शिया व सुनी असे पंथ आहेत. त्यांचा फायदा घेऊन एकमेकांत वैमनस्य वाढविण्याचे प्रयत्न चालू आहेत. असे भांडण सुरू झाल्यावर मग स्वातंत्र्याला आम्ही नालायक ठरावयाचेच ! या सर्व प्रकारांना कोणीही बळी पडू नये. हिंदुस्थान स्वतंत्र व्हावे अशी आमची इच्छा फार आहे. कारण ब्रिटिशांचा साम्राज्यवादाचा मुख्य आधार तोच देश आहे. तुम्ही स्वतंत्र झालां म्हणजे आमच्या लढ्यांत आम्हांला जोर येईल. तुमच्याकडे आमचे डोळे लागले आहेत ते यासाठीच. पण तुम्ही आपसांतील तंटे मिटविल्याविना तुम्हांला स्वराज्य मिळणार नाही ही खात्री ठेवा. ”

## मुसलमानी मुलाखांतली मुशाफरी

इराकचें सरकार हिंदुस्थानपेक्षा अधिक प्रातिनिधिक स्वरूपाचें आहे. त्याचें एक मंत्रिमंडळ असून मुख्य मंत्रीही असतो. प्रचलित परिस्थितींत सर्व मंत्रिमंडळाने राजिनामा दिला असून नवीन मंडळ बनण्याची आशा दिसत नाही. तरी नवे हाय कमिशनर लवकरच येतील तेव्हा बरेंच महत्त्वाचें राजकारण बाहेर पडेल असें म्हणतात. इंग्लंडशी बरोबरीच्या नात्याचा तह केला तरच मंत्रिमंडळ होऊ शकेल अशी भाषा राष्ट्रीय वृत्तीच्या लोकांत ऐकूं येते. मंत्रिमंडळाने राजिनामे दिले असले आणि राजेसाहेबांनी ते स्वीकारले असले तरी, नवे प्रधान कामावर येईपर्यंत जुन्या दिवाणांनी अधिकारन्यास करूं नये असें ठरलें गेलें आहे. तेव्हा मुख्य मंत्र्यांची भेट घडणें मला जरा दुरापास्तच होतें. एक तर अधिकारदंड खाली ठेवलेला आणि केवळ 'लोकाग्रहास्तव' कार्यालयांत नांवापुरतें यावयाचें ही आजकालची रीत; आणि दुसरें म्हणजे इस्लामी वर्माप्रमाणे सर्वांचा दिवसभर उपवास असतो. तेव्हा पूर्वसंकेत केल्याने 'केसरी'च्या प्रतिनिधीस मुलाखत देण्याचें मुख्य मंत्र्यांनी ठरविलें. श्री. अबदुल म्हासीन बेग सादून हें त्यांचें नांव. त्यांना इंग्रजी बोलण्याचा सराव नाही आणि नेहमीची प्रचारांतील अरबी भाषा केसरीच्या प्रवासी प्रतिनिधीस कशी अवगत असणार? ही नवी अडचण तत्काळ दूर झाली. मुख्य मंत्र्यांचा कारभारी इंग्रजी बोलण्यांत पटाईत होता व त्याला 'इटरवटर' (इंटरप्रिटर-दुभाषी-या इंग्रजी शब्दाचा हिंदुस्थानी अपभ्रंश) नेमून मुलाखतीस प्रारंभ झाला.

दरवारी आदवीचे शिष्टाचार झाल्यावर प्रधान मंत्र्यांनी पौर्वात्य राष्ट्रांतील वर्तमानपत्रांच्या प्रतिनिधींस भेटण्यांत आपणांस किती आनंद वाटतो तें बोलून दाखविलें. आणि हिंदी गृहस्थाचा परिचय घडून

## साम्राज्यान्तर्गत का साम्राज्याबाहेर ?

येण्याचा हा सुयोग आहे असें म्हटलें. “ इंग्रजी पंखाखाली इराक प्रगतीकडे मार्गक्रमण करीत असतां हिंदी राष्ट्राने आमच्यासाठी बरेच अधिकारी पुरविले आणि त्या सर्वांनी आपलें काम इमानेंइतवारें केलें, हें कळविण्यास आम्हांस मोठा संतोष वाटतो. आमच्या शासनखात्यांत आजूबाजूच्या इतर बऱ्याच देशांतील परकीय अधिकारी आहेत. परंतु कर्तव्यतत्परतेत, प्रामाणिकपणांत व मेहनतींत हिंदी लोकांच्या तोंडीचे कोणीच अधिकारी आम्हांला आढळले नाहीत असें माझे, आणि सर्व खात्यांतील वरिष्ठांचें मत आहे. सध्या सर्वत्र इराकी प्रजानन आम्ही कामावर नेमीत आहोंत. म्हणून पूर्वीच्या हिंदी अधिकाऱ्यांना रजा देणें भाग पडत आहे. पण याचा अर्थ, आम्ही हिंदी लोकांचा द्वेष करतो असा मुळीच करून घेऊं नका असें माझे आपणांस पुनः पुनः सांगणें आहे. इराकी सरकारांत हिंदी मंडळींनी फारच अमोलिक कामगिरी केली आहे आणि आम्हांला जेव्हा जेव्हा तज्ज्ञांची आवश्यकता लागेल तेव्हा तेव्हा इतर परकीय लोकांपेक्षा प्रथमतः आम्ही हिंदी लोकच पसंत करूं हें लक्षांत ठेवा. युद्धोत्तर काळांत इराकी सुशिक्षित प्रजानन बेकार हिंडूं लागले, तेव्हा सरकारी जागा इराकी लोकांसाठीच आम्ही ठेवल्या तर त्यांत कोणत्याही प्रकारचा असद्देतु आमचेवर आपण लादूं नये. केवळ राष्ट्रीय वृत्तीने प्रेरित होऊनच हें काम आम्हाला करावें लागत आहे. हिंदी राष्ट्राचा आणि इराकचा संबंध आजकालचा नव्हे. शेकडो वर्षांपूर्वीपासून हीं दोन राष्ट्रे एकमेकांस परिचित आहेत. हिंदी राष्ट्रांत सर्वांगीण प्रगति होत आहे आणि त्यांतील लोकशाहीच्या विजयाकडे आमचें लक्ष लागलें आहे.”

इतकें बोलणें झाल्यावर मी कांहीं प्रश्न विचारिले. त्यांतील कांहीं निवडकच खाली उत्तरांसह दिले आहेत.

## मुसलमानी मुलखांतली मुशाफरी

प्रश्न—इराकी प्रजेचें अंतिम ध्येय साम्राज्यांतर्गत स्वराज्य असें आहे का अगदी स्वतंत्र व्हावें असें इराकी जनतेस वाटतें ?

उत्तर—कोणत्याही मनुष्याच्या अंतःकरणांत निर्भेळ स्वातंत्र्याच्याच भावना असणार आणि इराकी लोकांनाही तसेच वाटतें. परंतु तूर्त ब्रिटिशासारख्या बलिष्ठ राष्ट्रांशी संगनमत केल्याने इराकचा फायदा होणार असल्याने कांही कालपर्यंत त्यांचा संबंध तोडतां येत नाही.

प्रश्न—ईजिप्त, हिंदुस्थान व चीन या पौरात्य देशांच्या स्वातंत्र्यप्राप्तीसाठी चाललेल्या प्रयत्नांबद्दल आपलें मत काय आहे ?

उत्तर—बल्गेरिया, स्वित्झर्लंड, युगोस्लाव्हिया, बेल्जम, डेन्मार्क इत्यादि लहान राष्ट्रे जर युरोपांत स्वातंत्र्य भोगूं शकतात तर, या मोठ्या देशांना तें का नसावें ? प्रत्येक मनुष्याने स्वतंत्र व्हावें हें राष्ट्रीयत्वाचें लक्षण आहे. सर्व राष्ट्रे स्वतंत्र झालीं पाहिजेत म्हणजेच कोणी कोणावर स्वामित्व गाजविणार नाही असें मला वाटतें.

हें संभाषण चालू असतांना लहानसा कप पुढे करण्यांत आला. अशा वेळीं नकार न देण्याविषयी आगाऊ सूचना मिळाली असल्याने त्याचा स्वीकार केला आणि तोंड वेंगाडत तो कॉफीचा कडू काढा पिऊन टाकला ! त्यांत दूध घालण्याची पद्धत नाही. भातुकली खेळताना मुली लहानसे कप घेतात त्याच आकाराचे कप कॉफीसाठी का वापरतात तें यावेळीं कळलें.

प्रश्न—मुस्तफा केमाल, अमानुल्ला आणि इराणाधिपति यांच्या देशांत पाश्चात्य सुधारणांचा प्रसार करण्याचे प्रयत्न चालू आहेत. त्या दृष्टीने इराकांतील सरकार काय करणार आहे ?

उत्तर—या तीनही थोर पुरुषांचे प्रयत्न स्तुत्य आहेत यांत शंका

## हिंदुस्थानविषयी इराकची अपेक्षा

नाही. परंतु, प्रथमतः लोकांची मनोभूमिका तयार करून मग सक्तीने सुधारणा लादाव्यात असें आम्हांस वाटते.

प्रश्न—स्वराज्य मिळविण्यासाठी हिंदी प्रजेने कोणत्या उपायांचा अवलंब करावा असें आपलें मत आहे ?

उत्तर—हिंदुस्थानच्या प्रश्नांची सांगोपांग माहिती नसली तरी वर्तमानपत्रांतील बातम्यांवरून हिंदु व मुसलमानांची फूट तेथे फार विकोपास गेली असें दिसते. या दोन्ही पक्षांची एकी झाल्याशिवाय आणि एक पुढारी नेमून त्याच्याच तंत्राने सर्वांनी चालल्याविना इष्ट फलसिद्धि होणार नाही असें माझे मत आहे. तुर्कस्तानांतील प्रजाजन मुस्ताफा केमालच्या आज्ञेनुसार वागतात; इराणी लोक रेझाशहाच्या शिकवणीस मान तुकवितात; म्हणून त्या देशांची प्रगति झाली. हिंदुस्थानांतही तसेंच झालें पाहिजे.

इतकें बोलणें झाल्यावर मुख्य मंत्र्यांनी हिंदुस्थानकडून सर्व जगाला मार्गदर्शक ज्ञान मिळालें असल्याचें सांगितलें. आणि हिंदुस्थानने लवकर स्वतंत्र होऊन इराकला स्वातंत्र्य मिळविण्यांत मदत करावी अशी इच्छा प्रगट केली. तेव्हा खालिडिया, बाविलोन इत्यादि ठिकाणच्या प्राचीन काळच्या राजांनी जशी जगतांत संस्कृति पसरविली तशीच हल्ली इराकने स्वतंत्र वृत्ति पौरात्य राष्ट्रांत स्वकृतीने पसरवावी, अशी मनीषा मी दर्शविली. नंतर आभारप्रदर्शन, भेटीमुळे परस्परांना झालेला आनंद, आदबीचें हस्तांदोलन इत्यादि शिष्टाचार झाल्यावर ही मुलाखत संपली.

अरबी पत्रकारांचें मत—पण अल्लीबंधु व त्यांचे मूठभर अनुयायी यांना मिळणारी शेलापागोट्यांची परंपरा कोठे थांबते? 'स्वतंत्र' नांवाच्या वर्तमानपत्राच्या संपादकांना भेटतांच त्यांनी, " तुम्ही हिंदु-

स्थानहून आला काय ? ” असा प्रश्न केला. होकारार्थी उत्तर देतांच, “ तुमच्या देशांतले मुसलमान असे वेड्यासारखे का करतात तें सांगाल का ? ” म्हणून उत्कंठेने विचारलें ! हिंदूशी त्यांचा तंटो होतो त्याचें कारण मशिदीपुढे वाघें वाजतात, असें सांगतांच संपादक म्हणाले की, “ वाघें वाजलीं म्हणजे तंटो का व्हावा हें मला कळत नाही. बगदादमध्ये किती तरी प्राचीन मशिदी आहेत. पण त्यांच्यापुढे वाघें वाजविण्याची मुळीच बंदी नाही. सर्व मिरवणुकींच्या वेळीं भर रस्त्यावर असणाऱ्या मशिदींवरून देखील सर्व प्रकारचीं वाघें वाजवीत जातात. आमच्या प्रार्थनेंत व्यत्यय येत नाही किंवा आमचें पित्तही खवळत नाही ! असें असतां हिंदी मुसलमानांना या खोड्या का जडाव्या ? ” ही गोष्ट विचार करण्यासारखी आहे.

मशिदीपुढे वाघें वाजल्यामुळे मुसलमान चिडतात, हें सांगितल्यावर संपादकमहाशयांना हसूं आवरेना व ते म्हणाले, “ खरोखर हिंदी मुसलमानांसारखे हटवादी तेच ! ”

अल्लीबंधूंच्या फाजील धर्माभिमानाबद्दलही निर्देश ओघाओवानेच आला ! त्यांच्यासंबंधी येथील पुढाऱ्यांनी दिलेलें मत स्पष्टपणें न लिहिलेलेंच बरें ! येवढ्यावर तरी त्यांचे प्रलाप आणि चेष्टा थांबतात की नाही तें पहाणें आहे. उपर्युक्त मुलाखतींत वस्तुस्थितीचें वर्णन केलें असून अल्लीबंधूंना मिळालेलीं शेलकीं विशेषणें प्रकट केलीं नाहीत. हिंदुस्थानांतील त्यांच्या पराक्रमाचें वर्णन इकडे वर्तमानपत्रांतून येणें दुर्घट असल्याने त्यांची खरी चहा येथे होत नसावी !

—केसरी, १९ मार्च, १९२९.



( १२ )

“ मला अत्यंत वाईट वाटते तें हिंदुस्थानांतील मुसलमानांच्या अराष्ट्रीय वर्तनाचेंच. ” या शब्दांनी इराकमधील एका राष्ट्रीय मुसलमान पुढाऱ्याने आमच्या मुलाखतीस प्रारंभ केला ! ते पुढे म्हणाले, “ धर्माने राष्ट्रांत दुही पडत असेल तर धर्मासच धाव्यावर वसविलें पाहिजे आणि महमदाने इस्लामी धर्माची स्थापना केली ती निरनिराळ्या लोकांना एका माळेंत गोवण्यासाठीच. आमच्यांतही शिया आणि सुनी हे भेद आहेत, नाही असें नाही; पण आमचा तंटा हिंदुस्थानांतील वैमनस्याइतका विकोपास जात नाही. माझ्या देशबांधवांस माझे हेंच सांगणें आहे की, प्रथमतः देशहित पहा, धर्माच्या नांवाखाली विभक्त होऊन आपसांत वैर माजवूं नका. ”

या ‘ खलिफांच्या नगरींत ’ एका उच्चवर्णीय व मोठ्या अधिकाऱ्यास असणाऱ्या एका धनकनकसंपन्न पण विद्याविभूषिताने वरील वाक्यें अगदी प्रथमतःच तोंडांतून काढल्यामुळे पुढे काय सद्बचनें वाहेर येतात हें ऐकण्यासाठी मी उत्कंठित झालों. माझे विचारावयाचे कांही प्रश्न मी मनांतच योजून ठेविले होते. ते कांही काळ तरी दूर सारावे लागले. एका प्रशस्त दिवाणखान्यांत कै. लाला लजपतराय यांचें ‘ अनहँपी इंडिया ’ वाचीत असलेली धिप्पाड पण ऐन तारुण्यांतील ही पाणिदार व्यक्ति पाहून थोडीशी पं. जवाहरलाल नेहरूंची आठवण झाली. योग्य प्रकारें स्वागत व हस्तांदोलन इत्यादि शिष्टाचार झाल्यावर अगदी धिमा आवाज येऊं लागला.

“ कृपा करून मला खरें कारण सांगा की, हिंदी मुसलमान अशा प्रकाराने का वागतात ? त्यांना आपल्या देशाबद्दल कांहीच कसें वाटत नाही ? हिंदुस्थानविषयी माझ्या मनांत काय विचार आहेत हें प्रदर्शित

## मुसलमानी मुलखांतली मुशाफरी

करतां येणार नाही ! पण एवढें मात्र खरें की, मी हिंदुस्थानांत जाण्याची इच्छा फार दिवस करीत आहे. कदाचित् आणखी दोन वर्षांनी मला त्या पूण्यभूमीचें दर्शन घेण्याचा सुयोग येईल. हिंदुस्थान म्हणजे सर्व जगांतील संस्कृतीचें आवस्थान असून इस्लामी, यहूदी, ख्रिस्ती इत्यादि धर्मसंस्थापकांना प्रेरणा हिंदी राष्ट्रकडूनच मिळाली आहे. हिंदुस्थानवद्दल मला अत्यंत आदर तर वाटतोच, पण त्यावरोबरच एवढें मोठें राष्ट्र इतक्या विपन्नावस्थेस का पोहोचलें व तें स्वतंत्र का नाही म्हणून विषादही मनांत येतो ! सर्व जगाचे डोळे हिंदी राष्ट्रकडे लागले असून भविष्यकाळांत लवकरच त्याचा भाग्योदय व्हावा अशी माझी मनापासून इच्छा आहे.”

इतकें भाषण होतांच हातांतील ‘ अनहंपी इंडिया ’च्या प्रस्तावनेंतील एक महत्त्वाचा छेदक वाचून दाखवून ते गृहस्थ म्हणाले, “ खरोखर लजपतरायांनी किती यथार्थ वर्णन केलें आहे ! परिस्थितीचें वास्तविक ज्ञान त्यांना होतें आणि त्याची कारणपरंपरा पण कशी पटण्याजोगी त्यांनी दिली आहे ! टिळक, लालाजी, गांधी, नेहरु यांसारखे पुढारी तुमच्या देशांत होतात हें तुमचें किती मोठें भाग्य ! ”

नंतर ‘ आर्यसमाज ’ ही काय संस्था आहे ? ती लालाजींच्या आधी ‘ डायानंदा सारास्वाठी ’ ( इंग्रजी लेखनानुसार उच्चार जशाचा तसा दिला आहे ), यांनी कशासाठी काढली इत्यादि माहिती अगदी कुतूहलपूर्वक विचारून घेतल्यावर हिंदुस्थानातील राजकीय पक्षांसंबंधी त्यांनी पुष्कळ प्रश्न विचारले.

स्वराज्य हा कोणता पक्ष ? स्वराज्य म्हणजे काय ? गांधी अजून राजकारणांत भाग घेतात का ? हें त्यांनी जाणण्याची इच्छा दर्शविली. ‘ पाटेल ’ कोणत्या पक्षाचे आहेत ? टिळकांचें वर्तमानपत्र—ज्यांतील

लिखांमुळे त्यांना कारागृहवास सोसावा लागला. ~~जे~~—मला वाचतां ~~येईल~~  
का ? हिंदी राजकारणाची सांगोपांग चर्चा करणारे ~~एखादे~~ वतमानपत्र  
कोणते ? राजकारणाची साद्यंत माहिती देणारे एखादे हिंदी पुस्तक  
मला सांगाल काय ? अशा विविध प्रश्नांचीं यथामति उत्तरे दिल्यावर  
पुनः हिंदी मुसलमानांची बाब चर्चेस ओघाओघानेच आली.

मला आता असे सांगा की, “ महंमदअल्लींचे हिंदी राजकार-  
णांत कितीसे वजन आहे ? त्यांचे बंधु सध्या काय करतात ? त्यांचा  
हिंदी राष्ट्रक्याला विरोध अजून चालूच आहे का ? माझा अनुभव  
आणि मत मी तुम्हांला सांगतो. महंमदअल्ली बगदादला आले तेव्हा  
मोठे हिंदी राजकीय पुढारी म्हणून मी त्यांना भेटण्यास गेलों; पण  
भेटच झाली नाही. कांही स्थानिक हिंदी मंडळी भेटावयास  
गेली, तर त्यांना देखील मोठ्या तिरस्कारयुक्त दृष्टीचा लाभ आणि  
नंतर एक उपमर्दकारक पत्र इतका प्रसाद मिळाला. हिंदुस्थानांत  
बसून हे बोलघेवडे पुढारी अरबस्तानांतील आणि तुर्कस्तानांतील  
मुसलमानांना मारे हुकूम पाठवितात; यांना माझा प्रथम प्रश्न असा  
की, तुम्हांला दुसऱ्यांची उठाठेव सांगितली कोणी ? अगोदर आपल्या  
राष्ट्रांत तुम्ही एकी करा, मग आम्हांला उपदेशाच्या गोष्टी सांगा.  
स्वतः आपल्या देशबांधवांशीं भांडणाऱ्या आणि आपल्या मातृ-  
देशाची उपेक्षा करणाऱ्या इसमाला आम्ही काडीइतकाही मान देत  
नाही, मग त्याच्या हुकमाकडे हुकून तरी कोण पाहील ? खरेच,  
यांना अंतःकरण किंवा विचारशक्ति आहे की नाही हे मला कांही  
कळत नाही. माझा मुलगा हिंदुस्थानांत जन्मला व तेथे त्याचे  
शिक्षण वगैरे झाल्यावर तो स्वतःला हिंदी म्हणवून घेऊं लागला तर,  
मला वाईट वाटणार नाही. मातृदेशापुढे इतर सर्व विचार रद्द केले

## मुसलमानी मुलखांतली मुशाफरी

पाहिजेत. शौकतअल्लींनी अंतस्थ यादवीची धमकी दिली हें खरें ना ? मला राहून राहून अत्यंत वाईट वाटतें तें या अविचारी अराष्ट्रीय मुसलमानांचें. कोणीं तिसऱ्या व्यक्तीने जरी त्यांच्या मनांत हे वेडे विचार भरवून दिले असें धरून चाललें तरी या भुलथापांना ते फसतात कसे ? त्यांना इतका का विचार नाही ?

“ हिंदुस्थानांत मला प्रथमतः भेटावेंसें वाटत असेल तर तें जवाहरलाल नेहरूंना. त्यांनी साम्राज्यविरोधी संघाच्या अध्यक्षाला पाठविलेली स्वतःच्या प्रकृतीसंबंधी तार फार जोरदार भाषेत लिहिली होती. ( सायमन-सप्तकाच्या बहिष्कारमिरवणुकींत जवाहरलालना मार लागला होता, त्याची चौकशी साम्राज्यविरोधी संघाध्यक्षाने केली. तिला उत्तर म्हणून तार पाठविली तींत ‘ ब्रिटिश साम्राज्याला पुरून उरण्याची इच्छा आहे,’ असें जवाहारलालनी म्हटलें होतें; हा भाग येथे अनुसंधेय होता). स्वातंत्र्याच्या चळवळीबरोबरच सामाजिक सुधारणेचाही जो कार्यक्रम त्यांनी आंखला आहे तीच प्रगतीची योग्य दिशा आहे. नुसतें राजकारण राखून चालत नसतें. जनसमाजाची अनुकूलता मिळविण्यासाठी सामाजिक व आर्थिक बाबी जनतेला तत्काळ पटतील अशा आपल्या योजनेंत समाविष्ट कराव्या लागतात. पंडित जवाहरलालनी दीर्घ विचारांतींच हें धोरण ठरविलेलें दिसतें. त्यांचें वय काय ? ते कोठे शिकले ? ” इत्यादि घरगुती माहिती विचारून सव्हेंट्स ऑफ इंडिया सोसायटी कशी चालते ? तिची कार्य करण्याची पद्धति कशी आहे ? कोणत्या क्षेत्रांत तिचें विशेष लक्ष आहे ? ‘ सास्ट्री ’ ( शास्त्री ) कोण ? त्यांचें राजकीय मत कोणत्या पक्षाकडे झुकलेलें आहे ? या प्रश्नांचा मारा झाला. समाधानकारक उत्तरें मिळविल्यावर हिंदुस्थानचें भविष्य काय या विषयावर चर्चा सुरू झाली.

## हिंदी स्वातंत्र्यास सहानुभूति

“ नेहरू रिपोर्ट मला पहावयाला मिळेल काय ? ” अशी पृच्छा केल्यावर त्यांना माझ्याजवळची एक प्रत देण्याचें मी अभिवचन दिलें. बंगाली पुढारी कोण ? टिळकांच्या देशांतले मोठमोठे राजकारणी हल्ली कोण आहेत ? ‘ सट्यामूर्ती ’ कोठे असतात ? हेही चौकस बुद्धीचे प्रश्न ऐकून हिंदी राजकारणाची त्यांची जिज्ञासा व्यक्त झाली. हिंदी राजकारणावर इतक्या मोकळेपणाने बोलण्याचा प्रसंग फारा दिवसांनी आल्याने मलाही मौज वाटली.

त्यांची प्रश्नमालिका संपल्यावर मी माझ्या शरसंधानास प्रारंभ केला. हिंदी लोक इराकमध्ये आहेत, त्यांना हिंदुस्थानांत पाठविण्याचें जें सत्र सध्या चालू आहे त्याच्या बुडाशीं काय हेतु आहे ? हा प्रश्नच प्रथम अगदी स्पष्टपणे विचारल्यावर त्याचें उत्तर असें आलें —

“ ‘ इराकी प्रजेसाठी इराकचें राज्य ’ अशी जर आमच्या लोकांची आकांक्षा असली तर त्यांत दोष देण्यासारखें कांहीं नाही हें तुम्हांलाही मान्य होईलच. ही मागणी अगदी नैसर्गिक आहे आणि तीच आमच्या देशांत चालू आहे. हिंदी लोकांनाच येथून जावें लागतें अशांतला प्रकार नव्हे. अगदी आमच्या धर्माचे अरब लोकही आसपासच्या असीरिया, आर्मीनिया इत्यादि प्रांतांतील असले तरी, ते काढून त्या जागीं इराकी नेमावेत अशी आमची इच्छा आहे; ती रास्त आहे की नाही हें तुम्हीच ठरवा.

“ हिंदी स्वातंत्र्याच्या लढ्यास आमची पूर्ण सहानुभूति असून वारंवार हें मत प्रदर्शित करणारे लेख अरबी वर्तमानपत्रांतून प्रसिद्ध होत असतात. ज्या देशांत टिळक, गांधी, दास, लालाजी, नेहरू इत्यादि पुढारी झाले तो देश अत्यंत भाग्यवान् म्हटला पाहिजे. आमच्या देशांत अद्याप पुढारीच कोणी नाही म्हणून आम्ही मागसलेले आहोंत. हिंदी

## मुसलमानी मुलखांतली मुशाफरी

राष्ट्र लवकरच पूर्णपणे स्वतंत्र होवो अशीच आमची इच्छा आहे. कारण सर्व राष्ट्रांना स्वातंत्र्य मिळावें अशी वृत्तीच खरी राष्ट्रीय बाण्याची म्हणतां येईल. मीही राष्ट्रीय मताचा आहे. ”

या थोर व्यक्तीचें नांव सांगणें इतक्यांत इष्ट नाही. पण इराकांत ते पं. जवाहरलाल आहेत, एवढें वाचकांच्या जिज्ञासेसाठी सांगवेंसें वाटतें. अल्पवयांतच इंग्लंडमध्ये इराकचे वकील म्हणून ते कांही काळ रहात होते यावरून त्यांच्या योग्यतेची कल्पना येईल.

—केसरी, २ एप्रिल, १९२९.

( १३ )

सर ससून हे ब्रिटिश वैमानिक खात्याचे दुय्यम अधिकारी नुकतेच हिंदुस्थानांत येऊन ‘ पहाणी ’ करून गेले हें तर सर्वश्रुतच आहे. त्यांची पहाणी असावयाची कसली ? हिंदुस्थान ते इंग्लंड वैमानिक दळणवळण चालू करण्यासाठी सर ससून आले असें भासविण्यांत आलें आणि ती नवीन टपालची सोयही एप्रिलच्या आरंभापासून अमलांत येईल. पण त्यांचा अंतस्थ हेतु अगदी निराळा होता. हत्तीचे दाखवावयाचे दात वेगळे आणि खाण्याचे दात निराळे असतात, तशांतलाच हा प्रकार. सरसाहेब बगदाद—बसरामार्गे कराचीस आले होते. बसण्याला वैमानिक नौकांचें मोठें ठाणें करण्याची योचना निश्चित करणें हें त्यांचें मुख्य कार्य होतें व त्यांनी तें पार पाडलेंही. ‘ सी प्लेन बेस ’ असें बसण्याचें नवें लष्करी महत्त्व आहे. सिंगापूरला आरमारी ठाणें, बगदाद येथे वैमानिक दलाचें मुख्य केंद्र आणि बसण्यास वैमानिक नौकांचा पुरवठा अशी ही कडेकोट तयारी कोणत्या आगामी संकटासाठी चालली आहे कोण जाणे !

बसण्याला वैमानिक नौकांचा तळ ठेवला म्हणून कांही विघडलें असें नव्हे; पण मुख्य गंमत आहे ती बातमी गुप्तपणे पसरविण्यांत. वैमानिक नौका इंग्लंडहून निघाल्या तेव्हा साहजिकच रूटरने तार दिली की, साम्राज्यांतील वैमानिक नौकांच्या तांड्यापैकी कांही भाग बसण्यास जाण्यासाठी निघाला. यांत विशेषसें कांहीच नसलें आणि हिंदुस्थानांत किंवा अन्यत्र ही तार जशीच्या तशीच प्रसिद्ध झाली असली तरी, बसरा व वगदाद येथे लगेच वर्तमानपत्रांना कानमंत्र गुप्तपणे देण्यांत आला. ‘ साम्राज्यांतील ’ हा शब्द गाळून टाकण्या-विषयीची ती गुप्त सूचना होती. ‘ इराक ’ हा साम्राज्याचा एक घटक असल्याचें सर्वत्र मोठ्या डौलाने सांगितलें जातें. साम्राज्यांत लागू असणाऱ्या पोस्टाच्या सवलती इराकच्या बाबतींत खऱ्या ठरतात; पण इराकी जनतेस मात्र ‘ आम्ही केवळ मॅडेटीरी सत्ताधारी आहोंत ’ असा सोवळेपणाचा आव आणून बजावलें जातें. तेव्हा ही समजूत कोणत्याही प्रकारें धुतली जाऊं नये म्हणून वरचेवर इंग्रजी वर्तमान-पत्रांवर खासगी रीत्या नियंत्रण घालावें लागतें. इराकी प्रजेला इंग्रजांनी कसें भुलविलें याचें हें अगदी क्षुल्लक उदाहरण आहे. हिंदुस्थानांतून इराकला टपाल पाठविणें झाल्यास पाकिटाला दोन आणे द्यावे लाग-तात. कारण इराक हा ब्रिटिश साम्राज्यांतील एक भाग आहे. पण इराकमधून हिंदुस्थानला तेवढ्याच पाकिटाकरिता तीन आणे टपाल-खर्च पडतो. इराकी लोकांशीं बोलतांना, ‘ छेः, कुठलें साम्राज्य अन् कुठलें काय ? तुमचा आमचा संबंध फक्त राष्ट्रसंघाने आमच्यावर जबाबदारी लादली म्हणून आला. तुम्ही स्वराज्यास पात्र झालां, राष्ट्रसंघांत तुमचा प्रवेश झाला की, आम्ही आपले निघून जाऊं. ’ अशी भाषा वापरली जाते. नृपनीतीचें खरें स्वरूप असेंच नाही का ?

## मुसलमानी मुलखांतली मुशाफरी

आणखीही थोडे खोलांत शिरल्यास फारच मनोरंजक माहिती मिलेल. हिंदी लोकांस दोनच जाहीरनामे ठाऊक आहेत. एक १८५७ सालचा आणि दुसरा कपिलाषष्ठीप्रमाणे साठ वर्षांनी १९१७ साली दिलेला. या दोन्ही जाहीरनाम्यांची किंमत किती आहे हे गुलदस्तांतच राहू द्या. इराकला असे किती तरी जाहीरनामे मिळाले आहेत आणि इराकवर ब्रिटिश अंमल सुरू होऊन, नव्हे इराकच्या पालनपोषणाचे कार्य इंग्रजी राज्यकर्त्यांवर येऊन, अगदी थोडा काल झाला असला तरी, जाहीरनामे खिरापतीप्रमाणे वाटले गेले आहेत असे दिसते.

“ ग्रेटब्रिटनची उच्च आकांक्षा तुर्कांचे साम्राज्य ( ऑटोमन एम्पावर ) अबाधित ठेवण्याचीच आहे. पण आमच्याविरुद्ध जर्मनीच्या वाजने लढण्यास प्रवृत्त झाल्याने ते साम्राज्य सुरक्षित राखणे अशक्य आहे. अरवांना तुर्कांचा जुलूम जाणवत आहेच. तुमचा धर्म आणि तुमचे स्वातंत्र्य तुम्हांसाठीच राखण्याचा आम्ही आटोकाट प्रयत्न करू.”

“ ब्रिटिश सत्तेखाली पुरातन कालापासून (?) लक्षावधि मुसलमान प्रजानन आहेत. जगांतील कोणत्याही राज्यकर्त्यांच्या अमलाखाली इतकी इस्लामी प्रजा नाही (? ). ” ( प्रश्नचिन्हें लेखकाचीं आहेत. )

“ तुम्हांला धार्मिक आणि घरगुती बाबतींत स्वातंत्र्याचा आणि न्यायाचा आस्वाद चाखावयास मिलेल. ” ( भाषा बदलली. )

“ आमचे राज्य हे सन्मान्य ( ? ) ईस्ट इंडिया कंपनीच्या परंपरेनुसारच चालविले जाईल. ” ( बिचारे अरब ! ईस्ट इंडिया कंपनीच्या परंपरेचा पुरावा एडमंड बर्क त्यांना देता तर फार बरे झाले असते ! )

“ आम्ही बगदादला जेते म्हणून येत नसून तुमची मुक्तता करण्यासाठी येत आहोत. ” ( आगीतून सोडवून फुफाट्यांत पाडण्यासाठी ? )



“ तुमचे राजवाडे जमीनदोस्त झाले आहेत; तुमची उपवने उर्वस्त झाली आहेत; तुमचे वाडवडील दास्यांत कुचंबत होते. युद्धे उकरून काढण्यांत तुमचे आंग नसतांही तुमच्या मुलांवाळांना रणांगणावर नेण्यांत आले आहे. तुमची धनदौलत सारी लुटली गेली आहे. ”

“ अहो बगदादचे पौरजनहो ! तुमच्या सव्वीस पिढ्या परकीय अरेरावी राजांच्या दास्यांत बद्ध होत्या व त्यांनी तुमच्या जातीजातींत कलागती लावून देऊन आपला फायदा करून घेतला हें नीट लक्षांत घ्या ! ”

( कर्नल लॉरेन्सने काय केले आहे ? इब्न सौदला आणि मक्केच्या हुसेनला मलिदा कोण चारीत होते आणि कशासाठी ? हल्लीची पिढी काय स्वातंत्र्यसौख्यांत आहे ? )

युफ्रातीस व तैग्रीस या दोन नद्यांमधील हा प्रदेश तीन विलायतींत विभागला गेला आहे. विलायत म्हणजे इंग्लंड किंवा परदेश असा अर्थ आपल्याकडे केवळ चुकीने झाला आहे. मूळ अर्थ स्वदेश असा असून राज्यव्यवहारकोशांत विलायत म्हणजे स्वदेश असे स्पष्ट म्हटले आहे. बसरा विलायत, बगदाद विलायत आणि मोसल विलायत अशा तीन विलायती मिळून इराकचे राज्य होते. मेसापोटेमिया यालाच म्हणतात. खाल्डिया नामक प्राचीन देशही याच भागांतला. बाबिलोन व निनेव्ह हीं इतिहासप्रसिद्ध राजपुरे इराकांतच आहेत. जगत्संस्कृतीचा पाळणा प्रथम याच प्रदेशांत बांधला गेला असें रूपक नेहमी योजिले जाते. या तीन विलायतींत किती तरी फरक आढळतो. बगदादला राजकारणा-शिवाय दुसऱ्या गोष्टी ऐकू येणार नाहीत, तर बसऱ्याला व्यापाराविना अन्य बाबींकडे लक्ष देण्यास तेथील लोकांना अवसर मिळत नाही. बगदादला व्यापार मुळीच नाही असें नव्हे, पण तेथील लोकांचे मुख्य

## मुसलमानी मुलखांतली मुशाफरी

अवधान राजकारणाकडे असतें. मोसल येथे आपसांतले झगडे विशेष आढळतील. धर्माचा व जातीचा विचार बसण्याचे लोक करीत नाहीत, पण बगदादला मात्र अमका हिंदी, तमका यहूदी, तिसरा आर्मीनियन असे भेद मनांत आणणारे विचक्षणी जन आहेत. या तिन्ही विलायतीं-पैकी बसरा आणि बगदाद या दोन महत्त्वाच्या असल्याने प्रस्तुत प्रतिनिधीने तिसऱ्या विलायतेची यात्रा केली नाही.

बसऱ्यांत ' हिंदी असोसिएशन ' म्हणून एक संघ आहे. युद्ध-कालीं तेथे बरीच हिंदी मंडळी होती. तेव्हा त्या संघाचें कामही जोरांत चालत असे. पण युद्धोत्तर कालांत हिंदी लोक जसजसे स्वदेशीं परतले तसतसें त्या संघाच्या चळवळीचें स्वरूप आखडू लागलें. शेवटीं तर कांही काल संघ जवळजवळ बंद झाल्यासारखाच होता. पण तेथील जनतेंत थोडीशी जागृति केल्यावर पुनः ताच्या दमाने कामास प्रारंभ झाला आहे. हिंदुस्थानांतील सर्व संघांना उदाहरण घालून देण्यासारखाच प्रघात बसऱ्याच्या हिंदी संघाने पाडला आहे असें म्हणतां येईल. ' व्यक्ति तितक्या प्रकृति ' ही म्हण अक्षरशः खरी असल्याने संघांत मतभेदाचें वारें शिरून कार्य थंडावतें. या संघाची धुरा आंग्लविद्याविभूषित पदवीधर अशा लीने स्वीकारली आहे. आणि मिसिस सॅम्युएल या अध्यक्ष होतांच संघाच्या कार्यांत पुढे कोण जातो अशी अहमहमिका कार्यकारी मंडळांत उत्पन्न झाली. इतकेंच नव्हे, तर बसऱ्यांतील इतर हिंदी भगिनींनी आपआपल्या परींनी कार्यभाग उचलण्याची सिद्धता दर्शविली.

हिंदुस्थानच्याच वांग्याला बॅरिस्टर सावरकरांसारखें नररत्न आलें असावें असा ग्रह होता. त्यांच्यासारखी कडक तपश्चर्या करणारे राष्ट्रसेवक आणि त्यांचा नाहक छळ करणारें खुनशी सरकार अशी

जोडी बसण्यासही पहावयास मिळाली. अर्थातच त्यांतील एक गडी कोण हें न सांगतांच समजण्यासारखें आहे. दुसऱ्या गड्याचें नांव कदाचित् हिंदुस्थानपर्यंत पोहोचलें असावें. सध्या तालीव पाशा यांनी पहिल्या इराकी मंत्रिमंडळांत अंतस्थ मंत्र्याचें काम केलें होतें. पण त्यांनी इराकच्या स्वयंनिर्णयाची चर्चा केल्यामुळे १९२१ सालीं त्यांना 'लंकापुरी'चा तीन वर्षे वास घडला ! केवढा घोर अपराध ! तत्पूर्वी हिंदुस्थान, ईजिप्त या देशांचें हवापाणी त्यांस पहावयास मिळालें होतें ! यांच्या राष्ट्रप्रेमाच्या गोष्टी इतक्या स्फूर्तिदायक आहेत की, त्या लिहितांच येत नाहीत. सध्या उपरिनिर्दिष्ट इराकपुत्राला बसण्यापासून चार-पांच मैलांवर ठेवलें आहे. आणि अशा राष्ट्रभक्ताचें दर्शन घेण्यासाठीच—कारण राजकारणाची चर्चा त्यांनी करूं नये अशी आज्ञा आहे—प्रस्तुत प्रतिनिधीने खटपट केली, परंतु कांही कार्यासाठी ते हिंदुस्थानला गेले असल्याचें कळलें !

बसरा येथे एक महत्त्वाची शाळा आहे. एक अमेरिकन मिशनरी गृहस्थ अरबी भाषेचे अधिकारी समजले जातात. आणि त्यांच्याच नेतृत्वाखाली ती शाळा चालू आहे. इराकमध्ये त्या तोडीची शाळा नाही तरी तिचा विस्तार फार लहान आहे. तेथील विद्यार्थी हिंदुस्थान-विषयी चौकस दिसले. त्यांच्याकडे जातांक्षणीच त्यांनी 'आमच्या शाळेंतही एक हिंदी गृहस्थ आहेत, चला दाखवितों,' असें म्हणून मुख्य दिवाणखान्यांतील महात्मा गांधींच्या चित्राकडे बोट केलें ! शाळेंतल्या विद्यार्थ्यांपैकी एकानें महात्माजींचें नेहमीच्या आसनस्थ स्थितींतलें चित्र पेन्सिलीने काढलें होतें. 'सत्कीर्तीचा डंका' सर्वत्र गाजत असल्याने महात्माजींना बसण्याच्या शाळेंत मान मिळाला. त्यांच्या जोडीला तशींच आणखी दोन चित्रे होती. एक अमेरिकन प्रेसिडेंट वुड्रो वुड्सन यांचें,

आणि दुसरें राजे फैजल यांचें. शाळेंत तीनच चित्रें आणि तीन देशांतील परस्परांशीं संबध नसलेल्या थोर पुरुषांचीं. विलक्षण योगायोग म्हणतात तो असा. बुइल्सनसाहेबांना खडे चारून भुलथापांनी भुलविल्याबद्दल त्यांनी प्राण सोडतांनाही मुत्सद्देगिरींत मुरलेल्यांना शिव्याशाप दिले. राजे फैजल तर बोलून चालून बनावट राजे. नसती पीडा गळ्यांत बांधून घेतल्याबद्दल त्यांना आतां पश्चात्ताप होण्याइतकी विचारशक्ति आली असली तरी, ती मोकळेपणाने ( महात्माजींप्रमाणे ) कबूल करून उपरणें झटकून टाकण्याची त्यांची तयारी नाही. महात्माजींना वरचेवर ब्रिटिश राजसत्तेवर विश्वास टाकून राहिल्याचा पश्चात्ताप होतच आहे आणि आपला विश्वास अजिबात उडाल्याचें ते पुनः पुनः जाहीर करीत आहेतच. एकूण काय तर या तिन्ही व्यक्ति 'एकाच अग्नीने' भाजून निघाल्या आहेत.

मद्रासचें 'नील' पुतळ्याचें प्रकरण वाचकांच्या मनांत ताजें असावें असा समज आहे. उदयोन्मुख राष्ट्राची विचारसरणी सर्वत्र सारखीच असते हें दर्शविणारा बगदादमधील प्रसंग पहा. महायुद्धकाळीं जनरल मॉड या सेनानायकाने बगदादमध्ये प्रवेश केला. बगदाद जिंकलें असें म्हणतां येत नाही, कारण तुर्की फौजेने रक्तपात टाळण्यासाठी अगोदरच माघार घेतली होती. त्याचें स्मारक म्हणून एक मोठा अश्वारूढ पुतळा मॉडसाहेबांच्या नांवें उभारला आहे. इराकी प्रजेने अर्थातच त्याला आणि त्यावरील आलेखाला हरकत घेतली. पण जेथून नगरप्रवेश झाला तेथे तो पुतळा न ठेवतां हाय कमिशनरच्या वास्तव्याच्या दारासमोर तो उभारला गेला आहे. त्याला मजबूत असें तारांचें कुंपण असून संरक्षणार्थ शिपाईही नेहमी ठेवले आहेत. सत्याग्रहाची लाट अद्याप इराणी आखातांत आली नाही म्हणून बरें. पण तीही दिवसमानाने पोहोचेल हें खास !

## मौलाना-मौलवींचें पार्सल पाठवा

याच मॉडसाहेबांच्या नांवाने तैग्रीस नदीवर झुलता पूल बांधण्यांत आला आहे. तो तरत्या ताफ्यावर असून जहाजांच्या वाहतुकीच्या वेळीं बाजूस सारतां यावा अशी व्यवस्था आहे. पूर्वी येथे बोटींवर रचलेला पूल असे तसा दुसराही एक आहेच. पण मॉडसाहेबांचें नांव मोठ्या पुलाला दिलें आहे आणि नदीच्या पूर्व बाजूस किनाऱ्यावरून पश्चिम तीरीं जाण्यास त्याचा फार उपयोग आहे. जुनें शहर पश्चिम तीरावर असून पूर्वेकडील भागांत बसरा रेल्वेचें स्टेशन व हाय कमिशनरची कचेरी हीं महत्वाचीं ठिकाणें आहेत.

इराणांत श्रीकृष्णमंदिर असल्याचें मार्गें कळविलेंच आहे. बगदाद-मध्ये आर्यसमाजाचें एक स्थान असून प्रतिआठवड्यास हवनादि कर्मे होत असतात. नैमित्तिक उत्सवही मोठ्या समारंभाने पार पाडले जातात. आणि विशेष आश्चर्याची गोष्ट ही की, कित्येक बगदादनिवासी इस्लामी धर्मानुयायी अशा विशिष्ट प्रसंगीं हजर रहातात ! आर्यसमाजाचें ठिकाण अगदी जुन्या भागांत शहरच्या मध्यावर आहे. पण गेल्या आठ वर्षांच्या अवधींत त्यांच्या वाद्यांमुळे अथवा संगीतध्वनीमुळे कोणाही मुसलमानाच्या प्रार्थनेंत व्यत्यय आल्याचें किंवा अन्य कारणाने डोकें फिरल्याचें उदाहरण घडून आलें नाही. अगदी धर्मलंड होत चालले हे बगदादचे लोक ! त्यांना धार्मिक शिक्षण देण्यासाठी हिंदुस्थानांतील मौलाना-मौलवींचें एक पार्सल पाठविण्याची व्यवस्था ताबडतोब झाली पाहिजे !

आर्यसमाजाने केलेली महत्वाची कामगिरी म्हणजे हिंदूसाठी वेगळी स्मशानभूमि मिळविली ही होय. बारीक सारीक सामाजिक अडचणींत आर्यसमाजाचें कार्य प्रशंसनीय होतें. हिंदुस्थानांतील धनिकांनी या संस्थेस हातभार लावणें इष्ट आहे.

## मुसलमानी मुलखांतली मुशाफरी

एका बाबींत इराकने फार पुढे मजल मारली आहे आणि ती म्हणजे दळणवळणाचे बाबतींत, बसरा व बगदाद या शहरांमध्ये वैमानिक टपाल आज किती तरी दिवस चालू आहे. कैरोहून विलायती टपाल आणणें व कैरोला विलायती डाक पोहोचविणें हीं कामें हीं विमानें दर आठवड्यास करतात. कांहीं उतारुंची सोयही या बसरा-कैरो आकाशमार्गाने होते. पण बसरा ते बगदादपर्यंतचेंच भाडें दर उतारूस नऊ पौंड म्हणजे सुमारे एकशेंतीस रुपये होतें. विमानांत अद्याप पहिला वर्ग, दुसरा वर्ग, साहेबी डबा असे भेदभाव निघाले नाहीत असें खात्रीलायक माहितीवरून कळतें.

या सवलतीने बगदादला टपालच्या चार पेठ्या आहेत. एक इराक-मधील रेल्वेने जाण्याची; दुसरी समुद्रमार्गे हिंदुस्थान, इंग्लंड इकडे टपाल पाठविण्याची; वैमानिक टपालची तिसरी पेटी आणि दमास्कस, बैरूट, हैफा या बाजूस मोटारींतून जाणाऱ्या टपालची चवथी. भूमध्य-समुद्रावरून इराकांत येणें या मोटारींमुळे फार सोयीचें झालें आहे. ही दहा चाकी मोटार म्हणजे एक आगगाडीचा पहिल्या वर्गाचा डबाच आहे. दर आठवड्यास तिची फेरी होते.

कैरोहून विमानाने विलायती डाक आणण्याने दोन आठवड्यांची बचत होते. नेहमीचा मार्ग म्हणजे हिंदुस्थानांतून इराणी आखातांत येणाऱ्या आठवड्याच्या बोटीचा. पण वैमानिक व्यवस्था झाल्याने जातांना दोन आठवडे व येतांना दोन आठवडे अशी चार आठवड्यांची काटकसर केल्यामुळे व्यापाऱ्यांना फायदा झाला आहे. वैमानिक टपालचे दर वेगळे आहेत. तेव्हा पोस्टालाही जादा उत्पन्न होतें.

इराकमध्ये हिंदी नाणेंच चालू आहे. फडाणिसी दियाणांनी नोटा, नाणीं चंगैरे मिळून सुमारे तीन कोटी रुपये इराकमध्ये खेळत असावेत असा

अंदाज केला होता. परंतु इराकचे ‘ पुरुषोत्तमदास ’ सर ससून अफंदी म्हणून एक वयोवृद्ध व ज्ञानवृद्ध गृहस्थ आहेत, त्यांच्या अदमासाने ही रक्कम पांच कोटी रुपयांची असावी. हिंदुस्थानच्या आर्थिक परिस्थितीवर याचा काय बरावाईट परिणाम होतो हे आर्थिक तज्ज्ञांनीच सांगावे. प्रस्तुत लेखकाचा तो अधिकार नव्हे. इराकी मंत्रिमंडळाची एक योजना अद्याप मूर्त स्वरूपांत आली नाही. त्यायोगे एक राष्ट्रीय पेढी निर्माण करून सुवर्णनाणें पाडण्याचा फडणिसांचा विचार आहे. नोटा काढण्याचाही अधिकार त्याच पेढीला देण्यांत येईल. पण घोडें पेंड खातें तें भांडवलासंबंधी ! राष्ट्रीय कर्जाविना हे कार्य होणार नाही आणि मॅटेरी सत्तेच्या सावलींत वाटणारे धनिक कर्ज देण्यास सहसा राजी नसतात. तरीही कांही स्वतंत्र व्यवस्था करून लवकरच बँक स्थापन करण्याचा आपला निश्चय फडणिसांनी ‘केसरी’च्या प्रतिनिधीस सांगितला.

खानाकीन येथील हिंदी बंधूंनी प्रस्तुत लेखकास इराणांत एकटें न जाण्याची मनापासून विनंती केली. “ तिकडील लोक अशिक्षित, खेडवळ; अतएव ‘ हिंदु ’ गृहस्थास त्यांपासून साहजिकच भीति असावयाची. शिवाय वाटेंतील रस्ते बर्फमय झाल्याने मोटारी अडकून पडण्याचा संभव. मग अशा ठिकाणीं तुमचें कसें होईल ? बर्फमय प्रदेशांत रहाण्याची तुम्हांस कधीच संवय नाही. मुंबईपुण्याकडील लोकांना ही हवा सोसवेल कशी ? तेहरानला तर हिंदी गृहस्थ कोणीच नाही. फार्सीचें ज्ञानही तुम्हांस पुरेसें नाही, तेव्हा तुम्ही यावेळी जाऊंच नका. आम्हांला फार काळजी वाटते.” अशा अगदी आपलेपणाच्या प्रेमळ विचारजन्य भीतिप्रद शंका हिंदी बंधूस वाटल्या. लोक कितपत शिक्षित आहेत, हे पहाण्यासाठी तर आपण जावयाचें. बर्फाची

## मुसलमानी मुलखांतली मुशाफरी

सवय नाही म्हणूनच बर्फमय प्रदेशांत प्रवास करावयाचा. फार्सी भाषा अवगत नाही हें खरें, पण याच विचाराने जर चालावयाचें असेल तर, प्रथमतः त्या देशाची भाषा शिकून मग हिंडावें असा कार्यक्रम आखल्यास हिंदुस्थानांतील अर्धा भाग पहाण्यास जन्म पुरणार नाही ! जेथे माणसें रहातात तेथे दुसऱ्या कोणत्याही माणसाला जातां येतें, रहातां येतें याच विचाराने मी प्रवास करीत असल्याचें सांगून त्यांची चिंता दूर करण्यासाठी त्यांना दर आठवड्यास पत्र लिहिण्याचें आश्वासन देऊन मी निघालों.

बर्फामुळें मोटारगाड्या दोन ठिकाणीं अडल्या. रस्त्याच्या आजू-बाजूंस वस्ती फारच कमी असल्याने एक रात्रभर इराणी कामकऱ्यांच्या झोपडींत रहावें लागलें. त्यांचें आदरातिथ्य पहावयास मिळालें. सह-भोजनाचाच काय, पण एका ताटांत भोजन करण्याचा प्रसंग आला. इत्यादि अनुभव कमी महत्त्वाचे आहेत की काय ? कोणत्याही कार्यांत विघ्नें आलीं नाहीत, संकटाचें मीठ त्यांत नसलें, तर मग मौज ती काय राहिली ?

—केसरी, ता. १६ एप्रिल, १९२९.

( १४ )

खदेशप्रीति, मातृभाषा आणि आपलेपणा यांचीं रोपटीं परदेशच्या हवापाण्याने फोफावून कशीं जोमदार होतात तें बगदादला येतांच अनुभवण्यास मिळालें. मेस्रपोटेमियाच्या राजनगरीशीं मराठ्यांचा संबंध गेल्या महायुद्धापासून सुरू झाला, तो अद्यापपर्यंत कायम आहे. कदाचित् कलकत्ता नगरींत ' मराठा खंदक ' ( मराठा डिच ) म्हणून जसें मराठी मुलुखगिरीचें स्मारक शेकडों वर्षे राहिलें आहे, तसेंच बगदाद-



## तिलक नांवांतील जादू

मध्येही 'मराठा लाइन' हें नांव बरींच वर्षे उपयोगांत आणलें जाईल. केवळ पांच महिन्यांपूर्वीच बगदादची मराठी पलटण परत स्वदेशीं नेण्यांत आली. त्यांच्या छावणीच्या स्थलाचा निर्देश 'मराठी लाइन' या नामाभिधानानेच होत आहे व पुढेही होत राहील हें खास ! बगदाद शहरीं प्रथमतः पाऊल टाकतांच तेथील हिंदी असोसिएशनमध्ये चौकशी-साठी गेल्यावर घडलेला प्रसंग स्मृतिफलकावरून जाईल असें वाटत नाही ! मी 'केसरी'चा प्रतिनिधी असें कळतांच तेथील उपस्थित मंडळींनी 'लो. टिळकांच्या वर्तमानपत्राचा प्रतिनिधी इराकमध्ये कसा येऊ शकला ?' याविषयी आश्चर्य प्रगट केलें. एकदोघांच्या मनांत केसरी—टिळक—देशसेवा—खडतर आयुःक्रम—कारागृहवास—या विचारांची शृंखला विद्युद्देगाने उद्भवली आणि तिचें चित्र त्यांच्या डोळ्यांतील अश्रूंत पहावयास मिळालें ! पन्नास वर्षांपूर्वी 'तिलक' हा शब्द कितीदा उच्चारला तरी हृदयांत कांहीही भावना उचंबळत नसत. आजच्या पिढींत हिंदुस्थानांतच नव्हे तर प्रत्येक जिवंत राष्ट्रांत 'तिलक' या तीन अक्षरी मंत्रनादाने अंतश्चक्षुंपुढे कोणते विचार खेळतात हें सांगण्याची आवश्यकता दिसत नाही ! तैग्रीस नदीच्या काठीं पाण्याचा मुळीच दुष्काळ नसला तरी हिंदी हृदयोद्भव व नेत्रांवाटे बाहेर पडलेल्या दोनच जलबिंदूंना अमोलिक महत्त्व आहे खरें !

ब्रिटिशांचें हिंदुस्थानांतील राज्य म्हणजे वचनभंगाची परंपरा होय असें एका राजकारणपटूने वर्णन केलें आहे. इराकमध्ये हिंदी कामगार वर्गास नेऊन महायुद्धाच्या विकट प्रसंगीं ब्रिटिश सरकारने त्यांच्या कडून जिवापाड श्रम करवून घेतले ही गोष्ट सर्वांना माहीत आहेच. पण त्यापुढील परिस्थिति उपर्युक्त वर्णनाप्रमाणेंच घडलेली दिसते. जिवावर बेतली असतां अनेक आशा दाखवून हिंदुस्थानांतून हरकार्यो-

## मुसलमानी मुलखांतली मुशाफरी

पयोगी मनुष्यबलाची भरती केली आणि आता संकटकाळ संपला असें वाटतांच अत्यंत निर्दयपणे भरआडांत दोर कापण्याचें सरकारास न शोभणारें वर्तन ब्रिटिश राज्यकर्ते करीत आहेत, हें या पत्रांतून जनतेच्या आणि जबाबदार मुत्सद्दयांच्या दृष्टोत्पत्तीस आणावयाचें आहे. इ. स. १९१४-१८ या काळांत इंग्रज सत्ताधिकाऱ्यांस सहाय्यक म्हणून राजनिष्ठ प्रजेपैकी किती तरी मंडळी इराकमध्ये गेली. तेथे त्यांनी समाधानकारक कार्य केलें. मॅडेरी सत्ताधारकांना मेसापोटेमियाची जी शासनव्यवस्था लावावयाची होती, तींतही हिंदी अधिकारीवर्गाने अत्युत्तम कामगिरी बजावल्याचें स्पष्ट आहे. साम्राज्य सरकारचे इराकमधील प्रतिनिधी हाय कमिशनर आणि प्रचलित राज्यव्यवस्थेंतील मुख्य मंत्री या दोन्ही वजनदार प्रमुखांनी प्रस्तुत प्रतिनिधीस खास मुलाखत दिली. तेव्हा त्यांनी हिंदी कार्यकारी मंडळीची स्तुति केली. 'एक्सेलेंट' (अत्युत्तम) हा शब्द दोन्ही वड्या प्रस्थांनी उपयोजिला होता. इंग्रज अधिकाऱ्यांनी हिंदी हस्तकांची इतकी प्रशंसा केल्याचें उदाहरण दुसरें आढळणार नाही.

इराकमध्ये पोलिस, फडणिशी, हिशेब आणि रेल्वे या खात्यांत हिंदी जनतेचा भरणा आहे. हाय कमिशनरच्या कचेरींत हिंदी हस्तकांशिवाय झाडाचें पान हलत नाही हें खरें; म्हणून इराकमध्ये इंग्रज सार्वभौमाचे प्रतिनिधी जोपर्यंत ठाणें देऊन आहेत तोपर्यंत येथील हिंदी मंडळीस कशाचीही डर नाही. पण प्रश्न आहे तो इराक सरकारच्या अधिकारांतील हिंदी लोकांचा. सरकारी नोकरी असली तरी प्रॉव्हिडंट फंडासारखी किंवा पेन्शनची व्यवस्था इराकी मंत्रिमंडळाने अजून केली नाही. तुर्कांचें साम्राज्य फोडून त्याचीं शकलें युरोपियन राष्ट्रांनी आपसांत वाटून घेतलीं, तेव्हा इराकमध्ये इंग्रजी नव्या विटीने नव्या

## उसनवारीची शिधोरी

राज्यास प्रारंभ झाला. इंग्रजी डाव खेळण्यांत कांही काळ गेला असल्याने हिंदी कामगार त्या कलेंत तरबेज झाले होते. त्यांनाच मेसापोटेमियांत पाठविणें सोयीचें होतें. रेल्वे तर बोलून चालून सर्वस्वी हिंदीच. लढाईच्या धामधुमींत युद्धकर्जासाठी हिंदुस्थान सरकारने दिलेल्या ( नव्वे हिंदुस्थान सरकारकडून घेतलेल्या ) सहाय्यांत रेल्वेचें सामान पुष्कळ होतें. अशा इकडून तिकडून मागून आणलेल्या शिधोरीची हंडी इराकी प्रजेवर लादण्याचा प्रयत्न चालू आहे. हा रेल्वेचा गाडा चालता आहे असें दाखविण्यासाठी हिंदी मजुरांचीच भरती करावी लागली. लहान कामगारांपासून तो स्टेशनमास्तर, हिशेबतपासनीस इत्यादि वरिष्ठ अधिकाऱ्यांपर्यंत सर्व भरणा सरकारने हिंदुस्थानांतून केला. 'इराक रेल्वे' अशीं मोठीं अक्षरें इंजिनांवर आणि डब्यांवर असलीं तरी सर्व माल दोन इंजिनें वगळून जुनाच आहे. चाकांवर बी. बी. सी. आय. रेल्वे अशीं अक्षरें आजमितीसही वरवर पहाणारास दिसतील.

इराकी प्रजेच्या स्वाधीन ही मोडकी तोडकां रेल्वे करण्यासाठी इंग्रज मुत्सदी बरींच वर्षे खटपट करीत आहेत. परंतु बोळ्याने दूध पिण्याइतकें भोळें मंत्रिमंडळ मेसापोटेमियाचें नाही. पूर्वी सांगितलेल्या किमतीचा आकडा सोडून ब्रिटिश अधिकारी आता जवळ जवळ निम्या रकमेस म्हणजे अडीच कोटींवर आले आहेत. तरीही इराकी मंत्री ती स्वीकारण्यास राजी नाहीत. गेलीं पांच वर्षे रेल्वेची व्यवस्था इराकी मंत्रिमंडळापैकी एका दिवाणाकडे आली. तेव्हापासून हिंदी मंडळींना स्वदेशीं परत रवाना करण्यास प्रारंभ झाला. सध्या अरबी पत्रांतून इराकांत सरकारी खात्यांत काम करणाऱ्या प्रत्येक हिंदी मनुष्यावर नांविनिशीवार टीका होत असून अशा लोकांना हिंदुस्थानांत पाठवावें अशी ओरड चालू आहे.

## मुसलमानी मुलखांतली मुशाफरी

इराकी लोकांसाठी इराकांतील सरकारी खात्यांतील जागा मिळाव्या हें धोरण कोणाही सुज्ञास पटेल. परंतु मोडका गाडा चालू करण्या-पुरतें हिंदी जनतेचें सहाय्य घेऊन कार्यभाग साधतांच त्यांची उचल-वांगडी करावयाची हें वर्तन निंद्यच होय. प्रस्तुत प्रसंगीं हिंदी लोकांचें गाज्हाणें ऐकण्यास कोणासच सवड नाही असें दिसतें. युद्धकालीं सहाय्य करणाऱ्या राजनिष्ठांस पारितोषिक तर राहोच, पण उतार-वयांत उदरभरणार्थ दुसऱ्याच्या तोंडाकडे पहावें लागण्याची परिस्थिति यावी हें ब्रिटिश सत्तेला लांछनास्पद होय ! परदेशांत मोठमोठ्या हुद्द्यांचीं कामें करणारांना हिंदुस्थानच्या मानाने वेतन थोडें अधिक मिळालें तरी खर्चही त्या मानाने तितकाच वाढला असल्याने बाकी सारखीच राहिली ! हिंदुस्थानांत प्रॉव्हिडंट फंड किंवा सेवान्तवेतन [पेन्शन] तरी मिळालें असतें तेंही यां राजनिष्ठ सेवकांस मिळणार नाही. अशी विचित्र परिस्थिति इराकमधील हिंदी अधिकारी आणि कामगार वर्गावर आली आहे.

याची जबाबदारी कोणावर आहे अशा दृष्टीने विचार केल्यास इंग्रज सरकारकडे वोट दाखवावें लागेल. ज्या मंडळींना परदेशीं नेलें त्यांची तेथे सर्व प्रकारची व्यवस्था लावून देण्याचें काम अर्थातच त्या सरकारवरच पडतें; आणि आपापल्या राष्ट्रांतील प्रजेचें हित, डोळ्यांत तेल घालून राखणारे अनेक वकील ठिकठिकाणी असतातच. हिंदुस्थानचा वकील इराकमध्ये नाही असें कित्येकांना वाटेल; पण हाय कमिशनरच्या विस्तृत अधिकारांत या कार्याचा समावेश होत असल्याने वेगळा प्रतिनिधी ठेवण्याची आवश्यकता नसावी.

हाय कमिशनरशीं बोलतांना इराकमधील हिंदी जनतेच्या विकट परिस्थितीचा विषय काढला होता. 'हा इराकी सरकारचा प्रश्न पडला, सर्वच परकीयांविरुद्ध त्यांची ओरड आहे' अशा प्रकारचे उद्गार हाय

## साम्राज्य सरकारचा सापत्नभाव

कमिशनरच्या मुखांतून बाहेर पडले. परंतु, प्रत्यक्ष कृति कांहीशी वेगळी दिसली. हिंदी अधिकाऱ्यांच्या जागी इंग्रजांना नेमलें असल्याचें बऱ्याच वेळां दिसून आलें. आणि ब्रिटिशांचा पगार निराळा, त्यांच्या सबलती वेगळ्या, त्यांना अडचणी कमी, असा सापत्नभाव असूनही इराक रेल्वे-खात्यांत केवळ ब्रिटिश अधिकारी वर्गासाठी सुमारे सव्वापांच लाख रुपये खास राखून ठेवण्यांत आले आहेत. प्रॉव्हिडंट फंडाची सोय हिंदी जनतेला नको असते व केवळ गोऱ्या बाळांनाच ती आवश्यक आहे अशी ब्रिटिश सत्ताधीशांची समजूत असल्यास न कळे ! वर जी सव्वापांच लक्षांची रकम सांगितली, ती बाजूला काढून ठेवण्यांत दर्शविलेली हिशेबी हातचलाखी स्पष्टपणे सांगतां येत नाही. पण ती फक्त ब्रिटिशांपुरतीच आहे हें मात्र निश्चित ! आपल्या आयुष्याचा महत्त्वाचा भाग परदेशीं घालवून उतारवयांत बेकार होऊन स्वदेशीं परतणाऱ्या हिंदी बांधवांस काय वाटत असेल बरें ? त्यांनी काय करावें ?

इराकी सरकारच्या छत्राखालील प्रकार पाहिल्यावर साम्राज्य छत्राखालचें दुसरें चित्रही पाहिलें पाहिजे. बगदाद हें पौरात्य भागांतील साम्राज्य-वैमानिक दलाचें मुख्य ठिकाण मानण्यांत येतें. काबूलला जाण्यासाठी कांही मोठीं विमाने येथूनच पेशावरला गेलीं होतीं हें वाचकांना विदित असेलच. या वैमानिक छावणींत बऱ्याच हिंदी मंडळींना काम आहे आणि हें खातें इंग्लंडमधील मंत्रिमंडळाच्या ताब्यांत असल्याने तेथे कांही अधिक सोयी असल्यात अशी कोणाची समजूत झाल्यास तीही सपशेल चुकीची ठरेल. उलटपक्षी 'अडल्या नारायणा' प्रमाणे अधिकाऱ्यांच्या लहरीस येतील त्या अटी मान्य केल्याविना चालत नाही, अशी अवस्था वैमानिक खात्यांत काम करणाऱ्या हिंदी कामगारांची आहे. उदाहरणासाठीं, अगदी थोडक्यांत पण विचित्र अशा अटी देणें इष्ट आहे.

## मुसलमानी मुलखांतली मुशाफरी

बगदाद शहरापासून सहासात मैलांवर ही त्रैमानिक छावणी आहे; तेथे काम करणारांस तेथेच रहाण्यास जागा मिळावी हें कोणालाही मान्य होईल आणि पूर्वी मोफत खोल्याही असत. पण, 'कूर्मोज्ञानीव सर्वशः' याप्रमाणे हळूहळू या सवलती आपलें चंबुगवाळें आटोपू लागल्या. खोल्यांना भाडें सुरू झालें, दिवावत्तीचा खर्च वेगळा आला, घाणीपट्टी नवी लादली आणि त्यांवर ताण म्हणजे भंग्याची व्यवस्था ज्याची त्यानें करावी असें कलम घुसडून दिलें ! कांटेकोर दृष्टीचा नमुना म्हणून असेंही फर्माविण्यांत आलें की, सपत्नीक कुटुंबांत मुलें जसजशीं वाढतील त्या मानाने वरील सर्व कर वाढविले जातील !

इराकमध्ये भंग्यांची आवश्यकता भासूं नये अशा पद्धतीचे पण घाणेरेडे शौचकूप आहेत. त्यामुळे रेल्वेसाठी लागणारे भंगी हिंदुस्थानांतून आणावे लागले आणि ज्या ज्या ठिकाणीं नव्या अमलाखाली वस्ती झाली तेथील स्वच्छतेसाठी हिंदी भंग्यांची भरती करण्यांत आली. अद्यापही हिंदुस्थानांतून प्रतिवर्षी किती तरी भंगी इराकमध्ये पाठविले जातात. जसें कांही या गलिच्छ कार्याचें कंत्राट हिंदी राष्ट्राने घेतलें आहे ! इतर खात्यांत जबाबदारीचीं कामें करणारे लोक स्थानिक जनतेंत आढळले, तरी भंग्यांची भरती हिंदुस्थानांतून कांही वर्षे करीत राहिलें पाहिजे असा शेरा इराक रेल्वेसंबंधी एका इंग्रजी तज्ज्ञाने दिला आहे. इराकी भंगी तयार करण्याचे प्रयत्न समाधानकारक झाले नसल्याने हिंदुस्थानांतून पुरवठा करण्याचा सल्ला इराक सरकारास त्या भल्या इंग्रज अधिकाऱ्याने दिला. या उपायाने हिंदी राष्ट्राचा लौकिक परदेशांत चांगलाच वाढेल, नव्हे काय ?

वर सांगितल्याप्रमाणे पूर्वी दिलेल्या सवलती रद्द करून किंवा दुसऱ्या शब्दांत बोलावयाचें तर नवीन अडचणी उपस्थित करून,

## हिंदी जनतेवर संकट

हिंदी कामगारवर्गास सतावण्याचें काम ब्रिटिश अधिकाऱ्यांनी आरंभलें आहे असें दिसतें. मग अशी नोकरी तत्काळ सोडून घावी असा तावडतोबीचा सल्ला कित्येक जण देतील आणि एका ( माजी ) पुढाऱ्याने बगदादच्या हिंदी मंडळीस तो दिलाही होता ! पण पुढे काय ? हिंदुस्थानांत परतावें तर बेकारीचा प्रश्न स्वदेशींच जास्त भासत आहे. आणि अशा अधिकाऱ्यांना आपली फिरती लहर गाजवावयास मिळणार, म्हणून आपल्या सरकारकडून अशा गाऱ्यांच्याची दाद लावून घेणें हाच मार्ग त्यांना जास्त श्रेयस्कर वाटतो. नाही तर सोशीक वृत्ति आंगीं बाणून ही आजची परिस्थिति पुढे आधारभूत म्हणून मानली जाईल. हिंदी सरकारने आपण होऊन हा प्रश्न हातीं घेणें अशक्यच म्हणावयाचें. पण मजुरांच्या कैवाऱ्यांच्या कक्षेंतील ही बाब असल्याने त्यांचें लक्ष इकडे वेधल्यास त्यांना लागेल ती सविस्तर माहिती मिळवून देतां येईल. प्रस्तुत प्रतिनिधीने हिंदी जनतेचीं गाऱ्याणीं म्हणून इराकचे मुख्य मंत्री आणि हाय कमिशनर यांचे पुढे 'सूत उवाच' करून ठेवलें आहे. परंतु हिंदी सरकारकडून दाब आल्याशिवाय त्याला खरें महत्त्व नाही.

इराकांत नव्या धोरणास प्रारंभ झाल्यापासून कित्येक हिंदी लोकांनी इराकचें नागरिकत्व स्वीकारलें. हेतु हा की, या मातृदेशांतराने तरी आपलें स्थान कायम रहावें. पण इराकी सरकार सोयीसाठी राष्ट्रांतर करणाऱ्या लोकांस मुळीच मानीत नाही! हिंदु, मुसलमान, अँग्लो-इंडियन इत्यादि भेदांमुळे हिंदुस्थानांत या तीन जातींच्या लोकांतील तर-तम-भाव सरकारी नोकरींत पाळला जातो. अँग्लो-इंडियनांसाठी रेल्वेखात्यांतील राखीव कुरणें जगविख्यात आहेतच. पण अशा निवडक जातीच्या आणि वर्णसादृश्याने ब्रिटिशांना जवळच्या अशा अँग्लो-इंडियनांना

## मुसलमानी मुलखांतली मुशाफरी

इराकी राज्यांत प्राधान्य नाही. 'हिंदी' म्हटलेले सर्व लोक एकाच दर्जाचे असं समजलं जातं. त्यामुळे इराकमध्ये 'हिंदी' लोक भिन्न धर्मीय असले तरी एकजुटीने आहेत, हा एक मोठा फायदा झाला आहे! वाड्यांतून चांगलं निघतं तें असं.

हिंदुस्थानांत ईजिप्तमधील अरबी पत्रे येतात आणि आपल्या वर्तमानपत्रांतून त्यांच्यातील सारांश देण्याचा प्रघात कांही ठिकाणीं आहे. पण बगदादमधील अरबी पत्रे तिकडे जात नसल्याने हिंदी लोकां-विषयी मत्सरग्रस्त फूत्कार बाहेर पडत आहेत. त्यांचा प्रतिध्वनी देखील कोणाच्या कानीं पडणें शक्य नाही. हिंदी व्यापारी बगदादला फार नसले तरी महत्त्वाचे आहेत आणि सरकारी नोकरींतील हिंदी प्रजा-जनावरील टीकास्त्राचा ओघ व्यापारी लोकांकडे व स्वतंत्र देशांतील लोकांकडे वळू लागला आहे. परकीय प्रजाजनांवरच हा हल्ला होतो असं कांही काळ भासलें. ब्रिटिशांवर होणारा बाग्बाणांचा भडिमार हाय कमिशनरने तत्काळ बंद पाडला. पण हिंदुस्थानी प्रजेची दाद घेणार कोण ? हिंदी वर्तमानपत्रांनी इकडे लक्ष देऊन आपल्या राष्ट्राचा परदेशीं होणारा दुर्लौकिक थांबविण्याचे उपाय योजावेत. वैयक्तिक दृष्ट्या जितकें शक्य होतें तितकें 'केसरी'च्या प्रस्तुत प्रतिनिधीने केलें आहे. आफ्रिका, अमेरिका इत्यादि खंडांत हिंदी जनतेवर सध्या असलेल्या मानहानिकारक निर्बंधांची इराकमध्ये प्रस्थापना चालू आहे आणि वेळींच आमचे पुढारी सावध झाले नाहीत तर त्याच अनिष्ट प्रकारची पुनरावृत्ति होईल.

—केसरी, ता. २३ एप्रिल, १९२९.



## मुक्काम पांचवा : तेहरान

( १५ )

बसरा-बगदाद रेल्वे अगदी सपाट मैदनांतून गेली आहे. ती इतकी की, सुमारे ३२५ मैलांनंतर बगदादची उंची समुद्रसपाटीपासून केवळ ११३ फूट भरते ! खजुरीशिवाय दुसरें झाड दृष्टीस पडत नाही, आणि कितीही डोळे ताणले तरी एखाद्या टेकडीचा मागमूसही सापडत नाही. अशा प्रदेशांत प्रवास कंटाळवाणा होतो. मधून मधून कालवे मात्र सपाटून आढळतात. असा प्रवास केल्यानंतर तेहरानला जावयाचें तेव्हा बगदादपुढेही वाळवंट आहे की काय अशी भीति वाटू लागली. तेहरानचा रस्ता आक्रमण्याचीं साधनें प्रचलित काळीं तीन उपलब्ध आहेत. ' हवाई जहाजांची फेरी ' दर आठवड्यास सर्व इराणभर होते. त्या मार्गे आकाशोड्डाण करणें हें फार सोयीचें असलें तरी आर्थिक दृष्ट्या आणि देशपरिस्थित्यवलोकन करण्याच्या दृष्टीने अत्यंत गैरसोयीचें होतें. दुसरा मार्ग मोटारगाड्यांचा आणि तिसरा म्हणजे खेचरें, उंट किंवा घोडीं यांच्या तांड्यासमवेत जावयाचा. पैकी मध्यम पंथ स्वीकारून बगदादहून निघालों. प्रथमतः खानाकीनपर्यंत रेल्वेने प्रवास केला. बगदादहून हें गांव सुमारे १२० मैलांवर आहे. इराणी आखातांतील आबादान येथे असलेल्या घासलेट तेलाच्या कारखान्याविषयी मागे लिहिलें आहेच. तसाच पण अगदी छोटा असा कारखाना खानाकीन येथे असल्यामुळे या गावास थोडें महत्त्व प्राप्त झालें आहे.

खानाकीन ऑइल कंपनी म्हणजे अँग्लो-पर्शियन ऑइल कंपनीचें लहानसें पिल्लूच म्हणतां येईल. सर्व व्यवस्था ' मोठ्या ' कंपनीचीच असून रेल्वेचा फाटा तेलासाठीच आणला आहे असें म्हटल्यास

## मुसलमानी मुलखांतली मुशाफरी

अतिशयोक्ति होणार नाही. इराकी रेल्वेची सांपत्तिक परिस्थिति इतकी समाधानकारक आहे की, या फाट्यासाठी खानाकीन ऑइल कंपनी-कडून ( म्हणजे पर्यायाने अँ. प. ऑइल कंपनीमार्फत ) रेल्वे कंपनीला हजारो रुपयांचें कर्ज घ्यावें लागलें !

खानाकीन हें इराकी सरहद्दीवरील गाव असल्याने तेथे व्यापार आहे तो शेजारच्या इराणाशींच. बहुतेक माल इराणांत पाठविण्यासाठी किंवा इराणांतून अन्यत्र रवाना करण्यासाठी येथे येतो. इराकच्या मुख्य मंत्र्यांस भेटावयास गेलों असतां त्यांनी आपण होऊनच “ मी आपणांसाठी काय करूं ? ” असा प्रश्न केला. त्या वेळीं “ मी इराणांत जात आहे; कांही परिचयपत्रें घाल तर बरें. ” असें मी उत्तर दिलें होतें. त्यांनी ती व्यवस्था कशी केली हें खानाकीनला आल्यावर समजलें. आपल्याकडे कलेक्टर असतात, त्याच अधिकाऱ्यास अरबींत ‘ खाइमखाम ’ म्हणजे ‘ गव्हर्नर ’ अशी संज्ञा दिली जाते. खानाकीनच्या गव्हर्नरांनी माझी पुढे जाण्याची व्यवस्था इतकी उत्तम केली की, मागील खेपेस इराणी हद्दींत शिरतांना झालेला त्रास मी अजिबात विसरलों. पोलिस खात्यांतील एक बडा ऑफिसर माझ्याबरोबर इराणी सरहद्दींत पोहोचविण्यास आला असल्याने पासपोर्टची किंवा कस्टम खात्याची कसलीच अडचण झाली नाही.

इराणी हद्द लागण्यापूर्वीच लहान मोठ्या टेकड्या क्षितिजावर दिसूं लागल्या आणि श्रावणांत आपल्याकडे जशी पृथ्वी हिरव्यागार गवती गालिचाने आच्छादिलेली दिसते तशीच नयनाल्हाददायक दृश्ये दृष्टिपथांत आलीं. उन्हांतून प्रवास केलेल्यासच सावलीची खरी किंमत कळते; तद्वत् रूक्ष व सपाट मैदानांतून मार्गक्रमण झाल्यानंतर अशा प्रकारचा प्रवास विशेष चित्ताकर्षक व आनंदायी वाटल्यास नवल कोणतें ?

## प्रणयी युगुलाचें स्मारक

खानाकीनपासून सुमारे पंचवीस मैलांवर दुसरा मुकाम ' कसर-इ-शिरिन ' येथे झाला. लैला आणि मजून या इराणी प्रणयी जोडप्याचें नांव फार्सी-मराठी कोशकारांनी मराठी वाचकांस परिचित केलेच आहे. फरहद व शिरीन याही परस्परासक्त युगुलाची रम्य कहाणी त्यांनीच सांगणें इष्ट आहे. एक तर ती फार मोठी आहे, आणि दुसरें असें की, फार्सी भाषेच्या अभ्यासकालाच तिचें स्वरस्य दुसऱ्यांस समजावून सांगतां येईल. इतकेंच आता सांगून ठेवावेंसें वाटतें की, रोमिओ आणि ज्यूलिएटप्रमाणेच आपुंकमापुकांचें हें जोडपें इराणी जनतेत सर्वतो-मुखी आहे. शिरीन ही राजकन्या होती आणि तिच्याच नांवाने कसर-इ-शिरिन हें नांव ओळखलें जातें. या प्रणयी जोडप्याचें स्मारक चिरकालीन राहिल असे कांहीं अद्भुत प्रकार इराणी लोकांच्या दंत-कथेत आहेत आणि कांहीं ठिकाणीं तर दगडी कोरीव व खोदकाम फरहदच्या हातून, शिरीनचें चिंतन सारखें चालू असल्यामुळें, घडलेलें म्हणून दाखवितात.

' कसर 'पासून पुढील मार्ग कर्मानशहा नगरीचा. हा दीडशें मैलांचा रस्ता कांहीं अंतरापर्यंत बर्फमय प्रदेशांतून गेला आहे. रस्ते साधारण असून मोटारींची वाहतूक मात्र सपाटून आहे. कारण इराणांत दळणवळणाचें मुख्य साधन काय तें हेंच ! शिवाय आयात जकात यंत्रसामग्रीवर इराणी सरकारने मुळीच ठेवली नाही. म्हणून आधुनिक वाहनांचा प्रसार जारीने वाढत आहे. डोंगराळ प्रदेशांत लहानसान ओटे, नाले असावयाचेच; पण थंडीने त्यांचें सर्व पाणी गोठून जागच्या जागीं राहिलेले दिसे. जलसंचय दिसण्याऐवजी शुभ्र कापड पसरलेले सभास्थान आहे की काय असा भास होई. जागजागी बर्फाचे टींग पडलेले दिसत आणि डोंगराचा भाग तर पांढऱ्या संगमरवरी दगडाचा आहे असें वाटे!

## मुसलमानी मुलखांतली मुशाफरी

या प्रदेशांत अर्थातच थंडी विशेष होती आणि वायुगतीने जाणाऱ्या मोटारीमुळे ती अधिक भासली.

कर्मानशहा हें गांव ऐतिहासिक असून युरोपांतील जर्मन लोकांशीं या नगराचा दूरान्वय जोडतां येतो. बलुचिस्तानच्या बाजूस इराणांत ' कर्मान ' म्हणून एक शहर आहे, तेथील शहाने पुरातन काळीं बसविलेले हें कर्मानशहा गांव आज इराणांतील प्रमुख नगरांत गणलें जातें. कर्मान नांवाचा जर्मनांशीं नामसादृश्यानेच संबंध जडतो असें नव्हे, तर वर्ण व रूपसादृश्यानेही त्या भागचे लोक हे जर्मनांचे पूर्वज असावेत असें कित्येकांचें म्हणणें आहे. तेथील हवापाणी उत्तम असून व्यापारही बराच आहे. राजकीय विभागाचें कर्मानशहा हें राजधानीचें शहर आहे. चोहो बाजूस डोंगरांच्या रांगा असून सुमारे पांच हजार फूट उंचीवर तें बसलें आहे. आजूबाजूच्या टेकड्यांवर बर्फ पडलेले दिसतें. इतकेंच नव्हे तर कधी कधी हिमवृष्टीचा अनुभवही तेथील नागरिकांस मिळतो. रस्त्यावर जेथे पाणी दिसावयाचें तेथे पांढऱ्या काचा लावल्या आहेत की काय अशी भूल पडते. एक दोन तासांच्या आंत सर्व पाणी थिजून घट्ट बनतें! कचऱ्याचे ढीग रस्त्याच्या बाजूस असावयाचे त्या ठिकाणीं हिमराशी दिसतात.

डोंगरावर बर्फ कसें दिसतें याचें वर्णन करण्यास जन्मसिद्ध कवीच पाहिजे. हिमालयाच्या उत्तुंग शिखरांवरील अक्षय रहाणारें बर्फ शोभादायक असतें, तर थोड्या प्रमाणांत हिवाळ्यांतच पडणाऱ्या स्वर्गीय गोठलेल्या पाण्याने कर्मानशहाच्या टेकड्यांस विशेष नयनमनोहरता प्राप्त होते हेंही तितकेंच सत्य आहे ! लालसर छटा असणाऱ्या वनस्पतिविहीन गिरिपृष्ठभागावर आकाशांतून शुभ्र साखर पडली म्हणजे तें दृश्य किती आल्हादकारक दिसेल याची कल्पना करावी.

## पर्वतावर बर्फ कसे दिसते ?

पांढरें बर्फ अगदी वारीक कीस करूनच कोणी जलदेवता आकाशांतून पृथ्वीवरील डोंगरावर विखरीत आहे असें वाटते. सर्वत्र पसरलेल्या बर्फाच्या भुग्यामुळे टेकड्यांचा रंग कोणता हें कळेनासें होते.

कर्मानशहापासून नव्वद मैलांवर हमदान लागते. या दोन नगरां-मधील प्रवास अविस्मरणीय असा झाला. प्रथमतः कर्मानशहा सोडतां-क्षणीच अलेक्झांडर ( शिकंदर ) वादशहाने केलेले पूल व त्याच्या कारागिरांनी डोंगरावर कोरलेलीं चित्रे पहावयास मिळालीं ! वरील वर्णनांत आलेल्या फरहदच्या कौशल्याचा व त्याच्या शिरीनवरील अलोट प्रेमाचा नमुना दृष्टीस पडला. नंतर हिमाच्छादित अशा पर्वतावलींची अनुपम शोभा चोहो बाजूस दिसूं लागली ! समीपस्थ असलेल्या डोंगरांवर पांढऱ्या रंगाचे मोठमोठे पट्टे ओढले आहेत असें वाटे आणि दूरवर दिसणारीं शिखरे रुप्याच्या पत्र्याने मढविलीं असल्यासारखीं दिसत. इराणी डोंगरावर वृक्षराजी मुळीच नसून आसमंतांतही झाडे क्वचित् आढळतात. कविकुलगुरूला हिमालयाचें वर्णन करतांना बर्फामुळे पर्वतश्रेणीची शोभा कमी होते की काय अशी भीति वाटली आणि म्हणूनच—

अनन्तरत्नप्रभवस्य तस्य हिमं न सौभाग्यविलोपि जातम् ।

एकोहि दोषो गुणसन्निपाते निमज्जतीन्दोः किरणोष्विवाङ्कः ॥

असें म्हणावें लागलें. परंतु इराणी डोंगरांसंबंधी लिहितांना अगदी वेगळ्या भाषेत त्यांचें चित्र रेखाटणें प्राप्त आहे. इराणी पर्वतांना शोभा प्राप्त होते ती एका बर्फामुळेच ! हिमगिरी, सह्याद्रि, विंध्याचल, नील-गिरि इत्यादि पर्वतांचीं नांवें घेतांक्षणीच त्यांच्याशीं संलग्न अशा किती तरी पौराणिक कथांचे चित्रपट मनश्चक्षुंपुढून जातात आणि त्या त्या स्थानाविषयी एक प्रकारचा आदरभाव मनांत उद्भवतो. त्या बाबतींत

## मुसलमानी मुलखांतली मुशाफरी

परकीय देशांतले डोंगर अगदी मागे पडतात. मनांत कसलीच भावना जागत होत नाही. नीलांबराला सफेत रंग लावण्यासाठी विश्वकर्म्याने नियोजिलेल्या निष्काळजी कारागिराने पातळ चुना भरलेले भांडे सांडून टाकल्यामुळे सर्वत्र पांढरेंच पांढरें झालें असेल काय? जलवृष्टि करण्याकरिता सहस्राक्षी इंद्राने आज्ञा दिली असतां चुकून क्षीरसागराची तोटी उघडली गेल्यामुळे आकाशांतून दुग्ध गळून तर पडलें नसेलना? अथवा आकाशाला गवसणी घालण्यासाठी लागणारे वस्त्र तयार करण्याच्या प्रचंड कारखान्यांतील हा पिंजलेल्या कापसाचा ढीग तर नव्हे? अशा नाना कल्पना मनांत येतात. मेघगर्जना होऊं लागली म्हणजे लहान मुलांची जिज्ञासा तृप्त करण्यासाठी 'म्हातारी हरभरे भरडीत आहे' असें सांगण्यांत येते. तीच बालसमजूत दृढ झाली असल्यास म्हातारीने हरभरे दळले, त्याचें पीठ खाली पडलें असें समजावें. असो.

घाटांतून वर जसजसें जाऊं लागवें तसतसें क्षितिज दूर जातें आणि नवीन नवीन पर्वतशिखरें दृष्टिपथांत येतात. जिकडे पहावें तिकडे बर्फाशिवाय दुसरें कांहीच दृष्टीस पडत नाही. रस्त्यावर तर बर्फ असतेंच; पण दोन्ही बाजूंनी आठ दहा फुटांच्या बर्फाच्या भिंती दिसतात. रस्ता साफ करण्यासाठी कामगार सारखे धडपडत असतात आणि ते नसते तर मोटारींचा मार्ग बर्फमयच झाला असता. या ठिकाणीं थंडी किती असेल याची कल्पनाच करावी! घाटमाथा समुद्रसपाटीपासून निदान चवदापंधरा हजार फूट उंच असावी. कारण तेथून किती तरी खाली उतरून हमदानला यावें लगतें. तरी हमदानची उंची ६२०० फुटांपेक्षा थोडी जास्त आहे. पुत्रकामेच्छु स्त्रियांच्या नवसाला पावणारा सिमल्यांतील बालब्रह्मचारी मारुति ज्या

## द्राक्षें ' पैशाला पासरी '

टेकडीवर आहे ती सुमारे सात हजार फूट उंचीवर आहे. यावरून हमदानच्या हवापाण्याची कल्पना करावी. ग्रीककालीन इतिहासार्थी या शहरचा संबंध जोडतात; पण पुराणवस्तुखात्याला खात्रीलायक पुरावा मिळालेला नाही. हमदान हें इराणांतील नंदनवन म्हणतां येईल. पण ती सर्व शोभा केवळ वसंतऋतूंतच. प्रस्तुत कालीं बर्फाचे ढीग आणि घाणेरडा चिखल सर्वत्र असल्याने तेथील वास्तव्य कंटाळवाणें होतें. उन्हाळ्यांत सर्व प्रकारचीं फळें येथे विपुल आणि स्वस्त मिळतात. द्राक्षें तर ' पैशाला पासरी ' असें म्हटल्यासच वस्तुस्थितीचें यथार्थ वर्णन होईल. त्यांच्या अनेक जाती असून उत्कृष्ट मानवी उपयोगास ठेवून बाकीच्या खेचर-अश्रादिकांना चारतात !

हमदानहून तेहरानला जावयाचें म्हणजे मध्यंतरी काझ्वीन या गावावरून जाणें क्रमप्राप्त होतें. काझ्वीनला महत्त्व आहे तें यासाठी की, हें कास्पियन समुद्राकडील व्यापाराचें ठिकाण आहे. इराणांतील प्रमुख बंदर पेहेलवी ( पूर्वीचें नांव एंझेली ) आणि रेश्त हें व्यापारी शहर, या दोन्ही समीपस्थ गावांशीं दळणवळण काझ्वीनमधूनच होतें. रेश्त हें समुद्रकिनाऱ्याजवळचें शहर. कास्पियन समुद्रांतील मासे उत्तर इराणांत आणि इतर सर्वत्र पाठविण्याचें काम एक रशियन कंपनी तेथून करते. त्यामुळे रेश्तचें महत्त्व विशेष आहे. जगांतील उत्तमपैकी मच्छीमाऱ्यांचा धंदा रेश्तचा असून तो फारा दिवसांपासून रशियाच्या ताब्यांत आहे. अगदी सुधारलेल्या शास्त्रीय पद्धतीने म्हणजे बर्फांत मासे गोठवून ते सर्वत्र पाठविले जातात. शाकाहारी हिंदूंना या शहरचें आणि तेथील व्यापाराचें महत्त्व कळणें शक्य नाही.

काझ्वीन येथे येण्यापूर्वीही एक मोठा घाट लागतो आणि तोही सुमारे पंधरा हजार फूट उंचीचा आहे. हमदान ते काझ्वीन हा रस्ता

## मुसलमानी मुलखांतली मुशाफरी

केवळ वर्षमय प्रदेशांतूनच आहे. मोटार वर्ष तुडवीत जाते. रस्त्याच्या बाजूला कोठेही पहा, बर्फाविना दुसरें कांहीं दृष्टीस पडणार नाही. यावेळी बाहेर हिंडणें म्हणजे किती कठीण काम; पण वर्ष दूर सारणारे कामगार आपलें काम करीत असतातच ! रस्त्यावर चुकून कोठे पाणी सांडलें तर अर्ध्या तासाचे आंत तें थिजतें आणि एखाद्या काचेच्या तुकड्याप्रमाणे दिसूं लागतें ! टेकड्या, जमिनी, रस्ते यांच्यावर बर्फाशिवाय दुसरें कांहींच दिसत नाही. क्षितिजापर्यंत पांढरेंच पांढरें दृश्य पाहून संस्कृत कवींनी ठरविलेल्या संकेताची सयुक्तता पुरेपूर पटते. सत्कीर्तीचा रंग पांढरा शुभ्र आहे असें समजलें जातें. चराचर सृष्टीच्या चालकाची चतुरता स्पष्टपणे दर्शविणारी आणि त्या प्रेमळ पित्याची कीर्ति दिगंत पसरविणारी ही हिमशोभा किती अपूर्व दिसते हें शब्दचित्रांत रेखाटतां येणें शक्य नाही. इंद्रधनुष्याचे रंग रविवर्म्याला दिले असते तरीही, यशोध्वजाचा धवल वर्ण यथातथ्य त्याच्या हातून वठता ना ! कारण इंद्रधनुष्यांत पांढरा रंग मुळी नाहीच ! कविसंकेतानुसार हास्याचाही रंग पांढराच आहे. सर्वत्र पसरलेलें हें वर्ष म्हणजे परमेशाचें हास्य तर नव्हे ना ? आपण केलेल्या साध्या लीलांपैकी सृष्टीच्या एकाही अल्प भागाचें कोडें मानवांच्या पिढ्यानिपिढ्या गेल्या तरी उलगाडत नाही हें पाहून जगन्नियंत्याने का हसूं नये ? आणि तसें न मानलें तरी अखिल ब्रह्मानंदाचें हें प्रतिबिंब होऊं शकेल. आनंदाचें पर्यवसान हास्यांत आणि त्या हास्याचा हा शुभ्र प्रकाशच चोहोंकडे पसरलेला असावा. अस्तु.

काइवीन येथे येतांच उत्तर इराणांतील रशियन वस्तीचें वाढतें स्वरूप एकदम दिसून येतें. व्यापारी पेठेंतल्या बहुतेक पाट्यांवर रशियन अक्षरें आढळतात. इराणांतील उत्तर भागांत सर्वत्र रशियन



पसरलेले आहेत. प्रस्तुत प्रतिनिधीचा मोटारहाक्याही रशियन होता, हें फार उशिरा कळलें. पण त्यानंतर मनःस्थिति एकदम बदलली. रशियन म्हणजे कांही तरी निराळ्या प्रकारचीं माणसें असावीत, वाघोवाला भिऊन जशीं लहान मुलें दूर पळतात किंवा अस्वलाला पाहून कुतूहलमिश्रित भीति त्यांना वाटते तशाच प्रकारचें मन, इंग्रजी वर्तमानपत्रांतील बातम्या वाचून बनतें ! पण प्रत्यक्ष अनुभवाने ते सर्व ग्रह दूर झाले ! अगदी माणसासारखा माणूस. फार काय, हिंदी बंधु जशी आपलेपणाची भाषा बोलतात तशा प्रकारचेंच वर्तन ' लाल ' रशियनांचें पहाण्यास मिळालें. खुद्द तेहरानमध्ये तर सर्व परकीय प्रजेत रशियनांचेंच अधिक प्राबल्य आहे !

काश्मीन ते तेहरान हा प्रवास पुनः वेगळा झाला. रस्ता सपाट मैदानांतूनच गेला होता, तरी एका वाजूस हिमाच्छादित गिरिशिखरें तर दुसरोकडे प्रखर उष्णतेमुळे दिसणारें मृगजळ असे परस्परविरोधी देखावे प्रथमपासून शेवटपर्यंत दिसत. तेहरान जवळ येतांक्षणीच थोडींशीं झाडें दृष्टिपथांत आलीं. पण थंडीमुळे तीं सर्व पर्णविहीन झालेलीं असल्याने कविमनाला बोचणाऱ्या सात शल्यांत हें आठवें शल्य होईल असें वाटलें.

तेहरानचा विस्तार फार मोठा असून बर्फाच्छादित शिखरांच्या पायथ्याशीं हें शहर बसलें आहे. मध्य-आशियांतील राष्ट्रांचें हें केंद्र आहे व इराणची राजनगरी म्हणून तर विशेष श्रेष्ठता. इतिहास, राजकारण आणि व्यापार या दृष्टींनीही तेहरानचें मोठेपण कमी नाही. यूरोपांतील सर्व राष्ट्रांचा झगडा आशियांत कोठे चालू असेल तर तो येथेच !

—केसरी, ९ एप्रिल, १९२९.

## मुसलमानी मुलखांतली मुशाफरी

( १६ )

‘सलाम’ या तीन अक्षरी शब्दांत कांहीं विशेष अर्थ असेल असें कोणास वाटणार नाही. परंतु आज येथे पाहिलेल्या ‘सलाम’ समारंभावरून त्या शब्दाची यथार्थ व्याप्ति कळून आली. रस्त्यांतून जातांनाही सलाम करणारे लोक पुष्कळ भेटतात. पण अतःपर ‘सलाम’ हा शब्द नुसता उच्चारला तरी, जगांतील परस्परविरोधी राष्ट्रांचे एकत्र जमलेले प्रतिनिधी, चित्रविचित्र वेषभूषित सैनिक, त्यांचे नायक, इराणांतील निवडक प्रजाजन, राजसभेचे मंत्रिमंडळ, स्वबलावर राज्यपद प्राप्त करून घेणारा रेझा शहा पेहेलवी, तो गुलिस्तान राजवाडा, ते विस्तृत उद्यान, तेथील कर्णमधुर आणि वीरवृत्तिपरिपोषक वाद्यवादन ... इत्यादि सर्व गोष्टींचा चित्रपट डोळ्यांपुढे उभा राहिल. ‘केसरी’च्या प्रवासी प्रतिनिधीला हा समारंभ पहाण्याची संधि मिळाली, त्याचे शाब्दिक चित्र खाली देत आहे.

आपल्याकडे ध्वजारोपणदिनाला म्हणजे चैत्र शुद्ध प्रतिपदेला नूतन वर्षारंभ होतो. व्यापाऱ्यांचा कार्तिक शुद्ध प्रतिपदेला नवीन वर्षाचा आरंभ असतो. तसाच इराणी प्रजेचा २१ मार्च रोजी नव्या वर्षाचा प्रथम दिवस असतो. याला ‘नव-रोज’ (नवा दिवस) असें म्हणतात. पार्शी लोकांचा हाच वर्षारंभ असल्याने हिंदुस्थानांतील पार्शी वस्तीच्या शहरां या दिवशी सुद्धी असते. खिस्तानुयायी देशांत नाताळानिमित्त आठवडाभर सुद्धी असून नूतन वर्षाचा समारंभ मोठ्या थाटाने सर्वत्र साजरा केला जातो. तसाच प्रकार इराणांत आहे. नव-रोजपूर्वी चार दिवस व नंतर चार दिवस अशी विद्यार्थ्यांची नऊ-दहा दिवस अनध्यायाची चंगळ चालते. मनुष्यस्वभाव जगाच्या पाठीवर चोहोकडे एकच असावयाचा. त्याची उत्सवप्रियता ही सदासर्वदा

## राजसभेंतील निर्वंध

कायम रहाणारी आहे. त्याप्रमाणे सर्व प्रकारचे आनंदनिदर्शक उपाय योजून हा नूतन वर्षाचा प्रथम दिवस पाळला जातो.

‘ नौ-रोज ’ हा नव्या वर्षातला पहिला दिवस. तेव्हा राजसभेंत सर्वांनी जमून राजदर्शन घ्यावें ही इच्छा साहजिकच होणार, आणि या मानवी इच्छेला धरूनच मोठमोठ्या सणावारांचे दिवशीं दरबार भरविण्याची चाल पडली आहे. तेहरान नगरींत तीन राजवाडे आहेत. त्यांपैकी ‘गुलिस्तान’मध्ये ह्या ‘नौ-रोज’दिनानिमित्त जमाव जमतो. तेथील समारंभ पहाण्यासाठी दूरदूरचे लोक येतात. अशा दिवशीं राजदर्शनाचा लाभ घडणें किती महत्त्वाचें असतें याची कल्पना रस्त्याच्या दुतर्फा जमलेल्या लोकसमुदायावरून करतां येईल. गुलिस्तान राजप्रासादांत उपस्थित होण्याचा मान फारच शेलक्या अशा महत्त्वाच्या व्यक्तींस मिळत असल्याने बहुजनसमाजास राजमार्गाच्या कडेस तिष्ठत राहून मिळेल तेवढेंच दृष्टिसुख अनुभवावें लागतें. राजसभेच्या मंत्र्यांनी प्रस्तुत प्रतिनिधीस निमंत्रणपत्रिका पाठविली. तेव्हा अशा समारंभाला हजर रहाणें हें कर्तव्य झालें ! कारण त्याच अधिकाऱ्यांच्या वतीने पुढे स्वतः शहारीं मुलाखत व्हावयाची आहे.

राजसभा म्हटली की, तेथे नाना निर्वंध हे ठरलेलेच. वेष अमुक प्रसंगीं तमक्या रंगाचा असावा, त्याला गुंड्या विशिष्ट प्रकारें लावलेल्या असल्या पाहिजेत, शिरोवेष्टन राष्ट्रीय पद्धतीचें असणें आवश्यक आहे, वंदन करण्याचा प्रघात जसा असेल तसाच पाळला पाहिजे, अशा किती तरी बंधनांत बद्ध व्हावें लागतें. वरें, देशोदेशींचे आचार निराळे. तेव्हा प्रथमतः राजसभाचारांची ओळख करून घेतल्यावर ‘वेष-भूषा रचण्या’चा उद्योग आरंभिला. नूतन वर्षापासूनच ‘पेहेलवी’ टोपी न वापरणारास शिक्षा करण्यांत येणार आहे. नव्या टोपीसह नव्या

## मुसलमानी मुलखांतली मुशाफरी

पद्धतीचे आंगरखे, विलायती फॅशनचे आंखूड कोट, आणि विजारी याही प्रचारांत यावयाच्या असल्याने प्रस्तुत प्रतिनिधीजवळ असलेले उत्तम कपडेही रद्द ठरले. मोजे, बूट, गळबंद इत्यादिकांसंबंधीही विशिष्ट पद्धत ठरली असल्याने अल्पावधींतच सर्व खरेदी आटोपावी लागली.

साडेदहा वाजतांचो वेळ निमंत्रणपत्रिकेंत दिली असली तरी साधारणपणे दोन तास आधी जाणें श्रेयस्कर असा सल्ला मला एका इराणी सद्गृहस्थाने दिला होता. आदले दिवशीं पाऊस सारखा पडत असल्याने रस्त्यांत चिखल मनस्वी झाला होता. कदाचित् गतवर्षाची साठलेली घाण धुऊन काढण्यासाठीच ही इराणची साफसफाई चालली असावी असें मानण्यापलीकडे दुसरें कारण सांगतां येईना. नव्या वर्षाचा आरंभ मात्र अगदी निरभ्र आकाशांत प्रकाशणाच्या सूर्यकिरणांनी सर्वत्र सुवर्णछटा पसरून केला. त्याच्या स्वागतानिमित्त तोफांची सरवत्ती झाली. नियोजित अवधीपेक्षा दोन तास आधी जाऊनही तैथील अलोट जनसंमर्दाकडे पाहून निराशा होते की काय अशी भीति वाटली. प्रवेशद्वारीं गुलाळी रंगाचे तंग पोषाक केलेले 'वेत्रधर' होते. आंतील विस्तृत चौकांत सेना-समुदाय जमला होता. त्यांचा वेष इतका नयन-मनोहर होता की, इंद्रधनुष्यांतील सर्व रंग एकत्र आणून त्यांचा उपयोग केला आहे असें वाटे. शिस्तवार रांगांनी सशस्त्र सैनिक उभे राहून आपल्या नायकांच्या आज्ञेकडे तीक्ष्ण कान देऊन उभे होते. कोणाचा वेष अस्मानी रंगाचा तर कोणाचा लाल भडक रंगाचा. कांहींचा पोषाक पित्रळा तर कित्येकांचा हिरवा. नुसत्या रंगाने गणवेष [ युनिफॉर्म ] इतके खुलून दिसले नसते, पण योग्यतेच्या मानाने कोणाच्या वेषावर सुवर्णतंतूची वेलबुडी काढलेली होती आणि कित्येकांच्या पोषाकावर उंचो रेशमी धाग्यांची निरनिराळ्या

## रंगीवेरंगी पोषाकाची शोभा

रंगांत नक्षी होती. शिवाय त्यांच्या शिरोवेष्टनांतही तितकेच प्रकार होते. बहुतेकांना विविध रंगांच्या केसाळ पेहेलवी टोप्या देण्यांत आल्या असून, वेगवेगळ्या पलटणी ओळखतां याव्यात म्हणून निरनिराळ्या रंगांचे रेशमी तुरे त्यांवर लावलेले होते. एका पलटणीला वक्षःस्थलावरील साखळीचें चिखत असून शिरस्त्राणासाठी जर्मन पद्धतीची टोपी होती. तिजवरील पितळी कळस नूतन वर्षाच्या आरंभीं उगवलेल्या नव्या सूर्यप्रकाशांत तळपत आणि त्यांच्या जोडीला सैनिकांच्या हातांतील बंदुकांच्या संगिनींचीं टोकेंही चकाकत. या सैनिकगणांची मौज वाटली ती त्या चौकामध्ये असलेल्या प्रशस्त जलसंचयामुळे. त्या चौकांतील हौदांत, बाजूस उभे असलेल्या योद्ध्यांचें प्रतिबिंब चित्रित झालेलें दिसे आणि पाण्याच्या पृष्ठभागावर थोडेंसे आंदोलन झालें की, सर्व चित्रपटच कोणीं तरी हलविल्याचा भास होई. सेनानायकांचा वेष अधिक नयनमनोहर होता. सुवर्णतंतूंचें साम्राज्य त्यांच्या वक्षःस्थलावर दिसे आणि तुमानींच्या दोन्हीही बाजूस रुंद पट्टे असत. विजारीचा रंग निळा तर उर्वरित शरीराच्छादन हिरव्या रंगाचें आणि टोपीवरील तुरा केशरी. असे वेगवेगळे रंग तेथे एकसमयावच्छेदेंकरून डोळ्यांत भरत असत.

त्या चौकांतून आंत गेल्यावर उद्यानांत प्रवेश होतो. तेहरानमधील उपवनें सर्व आशिया खंडांत विख्यात आहेत. आणि तेहरानमधील राजाधिराजांचा हा बगीचा. तेथील व्यवस्था व शोभा काय वर्णावी ? सदैव हरित रंगाचा वेष धारण करणारे वृक्ष व लहान झुडपें तेथे होतीं. हिरव्या गार गवताचीं विविध आकारांचीं आवारे मधून मधून असत. विटांनी भरलेल्या पायवाटांचा चौक जेथे होई तेथे पाण्याचे हौद असून त्यांत कारंजीं जलतुषारांना आकाशांत भिरकावून देत.

## मुसलमानी मुलखांतली मुशाफरी

स्वच्छ पाण्याचे पाट संधपणे अखंडित रीत्या वहात, तेव्हा त्यांकडे पाहूनच समाधान होई. जलप्रवाहाची शोभा वाढविण्यासाठी त्यांच्या खाली निरनिराळ्या रंगांचे दगड घातलेले होते. निळ्या चकाकित दगडांवरून पाट वहात होता, तेव्हा आकाशाचें इतकें स्पष्ट प्रतिबिंब कसे उमटलें याचें आश्चर्य वाटून तत्काल दृष्टि वर जाई. अशा नैसर्गिक शोभेंत जिवंत मानवांच्या चालत्या वोलत्या वाहुल्यांनी भर घातली होती. नटण्यामुरडण्याचा आणि सजण्याचा मक्ता एकट्या स्त्रीजातीसच आहे, अशी ज्या पुरुषांची समजूत असेल त्यांचें मत बदलण्याइतका स्पष्ट पुरावा एका दिवसांत गुलिस्तानमध्ये मिळाला असता. इतर प्रेक्षकांचे पोषाक एकाच काळ्या रंगाचे असले तरी, लष्करी व मुलकी खात्यांतील अधिकाऱ्यांच्या वेषांत सर्व शक्य त्या रंगांचें मीलन झालेलें दृष्टोत्पत्तीस येई.

राजदर्शनाला केवळ प्रजाजनांनीच यावयाचें नसतें, तर इतर स्वतंत्र राष्ट्रांचे प्रतिनिधीही आपल्या सर्व सरंजामानिशी सजून येतात. हिंदी पोषाकाच्या विचित्रतेस हसणाऱ्या युरोपियनांनी इतके हास्यास्पद प्रकार राष्ट्रीय वेषांत करून त्यांचें बंधन कडक रीतीने पाळावें हें पाहून साश्चर्य कुतूहल वाटलें. विशेषतः इंग्रज व इटालियन प्रतिनिधींचे पोषाक प्रेक्षणीय होते. त्यांच्या होडीच्या आकाराच्या लांबट टोप्या, त्यांवर असलेलीं पिसें, त्यांचे पुढे आंखूड पण मागे गुडघ्यापर्यंत लोंबणारे कोट, त्यांवरील सुवर्णतंतूंची नक्षी, खांद्यावर, मानेभोवती आणि वक्षःस्थलावर काढलेली वेलबुडी, विजारीच्या वाहेरच्या वाजूस रुंद सोनेरी पट्टी, वुटाखालून नेलेला तिचा भाग इत्यादि सर्वच प्रकार आम्हा हिंदवासियांनाच नव्हे तर, अखिल पौरात्यांना हसूं आणणारा होता. हृदयस्थानावर लटकणारे विल्ले सोन्यारुप्यांचे

असते तर त्यांना भूषणें म्हणतां आलें असतें. पण दागिने घालणा-  
रांस हसणारांनी मिश्र धातूंचे तुकडे, रंगीबेरंगी कापडांच्या चिंध्यांनी  
आपल्या छातीवर मोठ्या फुशारकीने लावून मिरवावें यापेक्षा विचित्र  
प्रकार दुसरा असेल काय ? त्या मानाने अमेरिकन आणि रशियन  
प्रतिनिधी अगदी साधे होते. त्यांच्या उंच पण काळ्या चकाकणाऱ्या  
टोप्याच चटकन् डोळ्यांत भरत. पण साम्राज्यवाद्यांचा पोषाक  
गमतीचा होता हें मात्र खरें.

यापेक्षाही दुसरी मौज वाटत असेल तर ती परराष्ट्रीय मंत्री एकत्र  
कसे येतात तें पहाण्याचीच. तेहरानमध्ये आशियांतील देशांचे,  
युरोपियन राष्ट्रांचे व अमेरिकेचेही वकील आहेत. जणू काय प्रत्येक  
देशांतील लोकांच्या नमुन्याचें इराणी राजनगरींत प्रदर्शनच मांडलें आहे  
असें वाटतें. या वकिलातींचीं आवारें त्या त्या वकिलातीच्या महत्त्वाच्या  
मानाने विस्तृत आहेत. त्यांच्या रचनेवरूनही त्यांचे आपसांतील  
स्नेहसंबंध सहज लक्षांत येतील. विश्वगोलावर आपले पंख पसरणाऱ्या  
जर्मन गरुडाच्या सन्निध तुर्कांचें निवासस्थान आहे. महायुद्धाचे प्रसंगीं  
तुर्क शिपायी जर्मन योद्ध्यांच्या खांद्याला खांदा लावून लढत होते,  
तद्वत् तेहरानमधील या दोस्त राष्ट्रांच्या वकिलातींच्या आवारांच्या  
भिंती एकमेकांस लागून आहेत. एकमेकाला खाऊं की गिळूं या  
भावनेने जगांत वावरणाऱ्या, साम्राज्यवादी इंग्रज व साम्राज्यविध्वंसक  
रशियन यांच्या 'सिफारती' (सिफारत=वकिलात) इतक्या जवळजवळ  
आहेत की, त्यांच्या मधून फक्त एकच रस्ता जातो. मात्र छत्तिसाच्या  
आंकड्याप्रमाणे—किंवा फार्सी अठ्ठ्याहत्तरच्या आंकड्याप्रमाणे—त्यांचीं  
प्रवेशद्वारें विरुद्ध दिशेला आहेत ! पण इंग्रजी वकिलातींत उभें राहिलें  
असतां मागील बाजूच्या रशियन वकिलातीवर फडकणारें तांबडें निशाण

## मुसलमानी मुलखांतली मुशाफरी

व त्यावरील कोयता आणि हातोडा दृष्टीस पडतात. साम्राज्याच्या पिकाची समूळ कापणी करण्यास रशियन विळा पुढे सरसावतो अशी भीति ज्यांच्या मनांत असेल किंवा साम्राज्याच्या प्रचंड इमारतीचा नाश करणारा रशियन हातोडा टाळला पाहिजे असें ज्यांना वाटत असेल, त्यांना रशियाचें हें निशाण वाईटच दिसणार.

असो. ठरल्या वेळीं राजेसाहेबांची स्वारी आली. वेत्रधर ललकारीत पुढे चालू लागले. पहारेकऱ्यांची सलामी झडली. आजूबाजूंस उभे असलेल्या अधिकाऱ्यांचीं डोकीं खाली लवलीं. कॅमेऱ्यांचे क्लिक् क्लिक् असे आवाज झाले, तोफांची सरबत्ती कर्णपथावर आली. वागेत रमत गमत हिंडणाऱ्या निवडक प्रजाजनांचे पाय थांबले व वाघें वाजेनाशीं झालीं. रेझा शहा पेहेलवी ही चाळिशी उलटलेली व्यक्ति आहे. ती अगदी साध्या वेषांत होती. शीर्षभागावर इतर प्रजाजनांची असे तशाच प्रकारची पेहेलवी टोपी होती. डोळ्यांत एक विलक्षण तेज असून चर्येवरील रेखांवर 'मदायत्तं तु पौरुषम्' हें कर्णाचें वाक्य अगदी स्पष्ट अक्षरांनी लिहिलेलें दिसे. रेझा शहा हे इतर नामधारी राजांप्रमाणें वंश-परंपरेने राजपुत्र नसून साध्या सैनिकापासून चढत चढत ते इराणचे शहा झाले आहेत. आशियांत अशा प्रकारचीं स्वतःच्या हिंमतीवर राज्यपद प्राप्त करून घेणारीं माणसें पुष्कळच झालीं आहेत. पण पेहेलवी शहांचें श्रेष्ठत्व विशेष आहे. त्यांच्या मुद्देवरील चितेची छाया आणि पिकलेले केस यांवरून 'स्वास्थ्यं कुतो मुकुटभारभृतां नराणाम्' या कविवचनाची साक्ष पटे. गजगतीने पडणारें त्यांचें पाऊल राज्यकर्त्यावरील—विशेषतः तेहरानच्या राज्यकर्त्यावरील—जबाबदारीच्या भाराची कल्पना आणून देई. उत्तरेकडून येणारें अस्वल किंवा दक्षिण दिशेला टपून वसलेला सिंह या दोघांनाच ताव्यांत ठेवणें हें किती कठीण



काम आहे. मग देशांतील वख्त्यारी, कुर्दी, तुर्कोमान इत्यादि नाठाळ जातींमुळे त्या राज्यकारभाराचें ओझें का वाढणार नाही ? या सर्वांना पूर्णपणे कक्षांत बाळगून आपल्या देशाची प्रगति करण्यासाठी झटणारा शहा चिंताक्रांत का दिसूं नये ?

इराणच्या या बादशहावरोबरच राजसभेचे मंत्री असून त्यांच्या मागे खाकी लष्करी पोषाक घातलेला युवराज होता. रेशा शहा हा योद्धा असल्याने राजपुत्रास लष्करी वेष का घातला हें कळण्यासारखें आहे. अद्याप दहा वर्षांचाही युवराज नसावा हें इराणी प्रजेचें दुर्दैव होय. मंद गतीने राजाधिराज, युवराज आणि इतर मंडळी चालूं लागली. सुमारे तीनशें पावलें चालून गेल्यावर एका महालांत ती मिरवणूक शिरली आणि इकडे लष्करी रणवाद्यें मोठ्या आवेशाने झडूं लागलीं. बाहेर चौकांत उभ्या असलेल्या पलटणी शिस्तीने तालांत पाऊल टाकीत, संगिना चमकवीत व तुरे उडवीत येऊन एका गवती गालिचाच्या मैदानावर उभ्या राहूं लागल्या. आणि कांही कालानंतर सर्व पलटणींचें ठाणें उद्यानांत वसलें. त्या सर्वांचीं तोंडें ज्या महालांत शहा शिरले त्या बाजूस होतीं. त्या महालापुढील दालनांत मध्यभागीं उच्च ठिकाणीं एक रत्नजडित खुर्ची ठेवली होती. आसनाच्या डाव्या अंगास मंत्रिमंडळ उभें होतें. सैनिकांची शिस्तवार मांडणी होतांच तोफांची सलामी झाली. शिपायांनी खडी ताजीम दिली आणि वाद्यें वाजूं लागलीं. शहा आसनस्थ होऊन सर्व प्रजाजनांनी दिलेल्या मानाचा स्वीकार करण्यासाठी उजवा हात भुवईपाशीं नेऊन सलाम करीत होता.

पुनः सरवत्ती, सैनिकांचें वंदन, वाद्यवादन आणि पुनः शहाचा सलाम, असा तीनदा प्रकार घडला ! शहा स्वस्थानावरून उठून आल्या मार्गे परत हळूहळू पावलें टाकीत जाऊं लागला. इतका वेळ

## मुसलमानी मुलखांतली मुशाफरी

जमलेले सैनिकगण आल्या मार्गे परत त्याच शिस्तीने जाऊं लागले आणि हा अपूर्व समारंभ संपला !

या प्रसंगी इराणी स्त्रिया मुळीच नव्हत्या ! पण परराष्ट्रीय वकिलांच्या स्त्रिया चित्रयंत्रे [ कॅमेरे ] घेऊन उत्सुकतेने आणि कुतूहलाने चोहोकडे हिंडत होत्या. या समारंभांत स्थानिक स्त्रियांचा भाग अजिवात नसावा हें प्रचलित कालाच्या समान हक्काच्या लढ्यांत कसेसेच दिसतें. पण हा इराणी मुलख आहे. येथे पडद्याची चाल कडक रीतीने पाळली जात आहे हें लक्षांत घेतलें पाहिजे. चार तासपर्यंत सलामसमारंभ होतो, तेव्हा त्याची व्याप्ति आणि मनोहारिता किती असेल ? आता सलाम शब्दाला नवीन अर्थ व नवे स्वरूप प्राप्त झालें की नाही ?

—केसरी, तारीख ७ मे, १९२९

( १७ )

परदेशांत गेल्यावर, तेथील लोक कसे दिसतात ? हा प्रथमचा प्रश्न कोणीही विचारील. इराणांत हिंदी मनुष्य चटकन् ओळखूं येतो. याचें कारण त्याचा वर्ण. थंड देशांत राहिल्यामुळे किंवा पडद्याच्या चालीमुळे इराणी प्रजा ही गौरवर्णीय आहे. ती इतकी की, वेष चढविला तर 'साहेब' कोणता हें निश्चितपणे सांगतां यावयाचें नाही. तीच गोष्ट स्त्रियांची आहे. त्यामुळे हिंदी मंडळी कोणती हें ओळख नसतांही शोधून काढण्यास त्रास मुळीच पडत नाही ! आम्हा हिंदी प्रजाजनांना अशी ही देवाची देणगीच आहे ! कोठेही जावें, कपाळावर चिड्डी मारल्याप्रमाणे हिंदी मनुष्य निवडून काढणें सोपें होतें ! श्यामवर्णी हिंदी लोकांसच हें लागू आहे असें नव्हे तर,

आपल्यांपैकी कितीही गोरा मनुष्य असला तरी तो तेथे फिक्काच पडावयाचा. इराकमधील अरब देखील इराण्यांच्या मागे पडतात.

पोषाकासंबंधी कोणीं विचारपूस केलीच तर आपण इराणी लोकांच्या मानाने फार मागसलेले आहोत असें म्हणावे लागेल. कारण आजकाल सुधारणा म्हणून जी कांही म्हणतात ती सर्व कोट, विजार आणि बूट यांतच येऊन वसल्याप्रमाणे झाली आहे. साधारणपणे उच्च अधिकारी अथवा बडे पदवीधरच काय ते आपल्या-कडे विलायती-साहेबी-वेषांत दिसतात. ते सुद्धा आपल्या कार्य-क्षेत्राबाहेर स्वतःच्या राष्ट्रीय पोषाकांतच आढळतील. पण तसें इकडे नाही. प्रत्येकाला ‘ सूट ’ हा हवाच ! थंडी कडाक्याची असल्याने बूट व मोजे हे पायांतून बाहेर निघतच नाहीत. गेल्या २१ मार्च पासून नवीन कायदा अमलांत आल्याने परकीय प्रजाजन आणि धर्माधिकारी मुळा यांना वगळून सर्वांना पेहेलवी टोपी व विलायती तऱ्हेचे आखूड कोट आणि विजारी सक्तीने घालाव्या लागतात. पेहेलवी टोपी म्हणजे साधी, गोल टोपीच आहे. पण तिला एक पुस्ती जोडलेली असते. डोक्यांवर थोडीशी छाया पडावी म्हणून टोपीला ‘ अर्धचंद्र ’ लावलेला असतो. सदैव डोकें टोपींत गुपसलेलें असतें, हा एक मुख्य दोष या शिरोभूषणाचा आहे. दुसरें असें की, साधारणपणे दोनतीन महिन्यांत एक टोपी निकामी होते. तींत साध्या कागदावर कापड चढविलेलें असल्याने टोपीवाल्यांच्या धंद्याला कायमची तेजी आहे. याचा परिणाम सर्वत्र दिसून येतो तो असा की, टोपीवाल्यांचीं दुकाने जेथे तेथे वाढत आहेत. अशा वेळीं येथे एखादे ‘ अनंत शिवाजी ’ असते तर त्यांनी छानच कामगिरी वजावली असती ! कायद्याने प्रजेला ‘ टोपी घालणें ’ रास्त असो वा नसो, या नवीन

## मुसलमानी मुलखांतली मुशाफरी

नियमाचा एक फायदा झाला आहे. कापडवाले, शिंपीदादा आणि टोपीवाले यांच्या व्यापाराला चांगलीच बरकत होत आहे. हल्ली आपणांकडे गिरण्यांची हलाखी आहे. तेव्हा असा एखादा नवा कायदा अमलांत आला तर गिरणीमालक सरकारास दुवा देतील !

स्त्रीवर्गावर कायद्याचे हत्यार अजून चालले नसले तरी, पाश्चात्य सुधारणेचा अंमल पडद्यांतही शिरला आहे हे सहज लक्षांत येते. रस्त्यांत वावरत असलेलीं काळ्या कापडांत गुरफटलेलीं ' भुते ' हीं पुरुषवर्गापेक्षा अधिक भरतात असे सांगितले तर कोणाला आश्चर्य वाटावयास नको. इराणातील महिलावर्ग हिंदुस्थानातील कोणत्याही सुधारलेल्या आणि सुशिक्षित अशा स्त्रीसमाजाला ' फॅशन 'चे धडे देण्यास समर्थ आहे ! तलम तनुवर्णीय मोजे, उंच टाचांचीं पादत्राणें आणि मुद्रारंगसाहित्य इत्यादिकांचा प्रसार आमच्या समजुतीप्रमाणे आणि अनुभवाने केवळ युरोप, अमेरिका या खंडांतील देशांतच असावा असे होते. परंतु इराणांत त्यांचा जारीने प्रवेश झालेला दिसला. फक्त काळा बुरखा निघण्याचाच अवकाश, मग इराणी स्त्री कोणती आणि युरोपियन स्त्री कोणती याचा संदेह पडेल ! इतके सांगितल्यावर मग रस्त्यांमधून त्यांचेच प्राबल्य का असते हे समजेल. केशभूषा, मौलिभूषा, वेषभूषा इत्यादि पुष्पवाण सज्ज करण्यासाठी बाजारांत स्वतःच जाणें स्त्रियांना इष्ट असते. पुरुषांना एक तर हा असला बाजार करणें प्रथमतः जिवावर यावयाचें; कारण खिसा रिकामा होतो. आणि दुसरे असे की, त्यांनी कितीही धडपड केली तरी ' घरांत ' ती निवड पसंत होईलच असा नियम नाही. तेव्हा ' जेनो काम तेनो थाय ' हेंच खरें. म्हणून इराणी ललना नेहमी बाजारांत हिंडतांना आढळतात. ' ललना स्टोअर्स, ' ' वनितावस्त्रभांडार, ' ' महिला-साहित्यसंग्रह, '

## बुरखा व पडदा

‘झनाना स्टोअर्स,’ या व अशा दुकानांचाच भरणा तेहरानमधील बाजारांत अधिक आहे हें सहज एकच फेरी केली तरी दृष्टोत्पत्तीस येतें. एकदा बाजारांत बायका जाऊं लागल्या की, मग इतर खरेदी पुरुषवर्ग कशाला करील ? भाजी, धान्य इत्यादि घरगुती जिनसाही घरधनिणीनेच विकत घेण्याचा परिपाठ इकडे पडला आहे. हा प्रघात अनुकरणीय आहे की नाही, हें ज्याचें त्यानेच ठरवावें. मात्र इतकें खरें की, भाजी, धान्य हा बाजार बायका चांगल्या कसोशीने करतील आणि भोजनांतील पदार्थ चांगले रुचकर व स्वादिष्ट लागतील. सर्व जिनस अगदी पारखून हवे तितकेच येतील. पण त्याचें उद्दें निघेल इतर बाजारांत ! जवाहिरे ‘वाईसाहेबां’ना नवीन नवीन दागिने दाखवून ते घेण्याचा मोह पाडतील आणि या बाबतींत मात्र किमतीकडे स्त्रियांचें लक्ष जाणार नाही. घामाघीस जी होईल ती भाजीवाल्या माळणीशींच. लुगडीं आणि दागिने ह्यांना नेहमी किंमत जास्त पडावयाचीच आणि ती पडेल तितकी देऊन ते जिनस घेतलेच पाहिजेत ! खिशांत पैसे शिल्लक नसले किंवा एकादें भारीपैकी ‘सणंग पाहिजे’ अशी ‘घरची’ आज्ञा झाली म्हणजे ‘रावसाहेब,’ दुकानांत माल शिल्लक नाही अशी सबब सांगून, कालहरण करतात. तो प्रकार नवीन चालीमुळे अगदीच बंद पडेल. इतकेंच नव्हे तर ‘अलीकडे पगार फार कमी पडूं लागला,’ अशी हाकाटी वरचेवर ऐकूं येईल. तेव्हा आपली पूर्वीची पद्धत उत्तम हेंच खरें ! आपल्या पूर्वजांनी घालून दिलेला हा धडा दूरदर्शीपणाचा नाही असें कोणता पुरुष म्हणेल बरें ?

बुरख्याच्या चालीसंबंधीही थोडें सांगितलें पाहिजे. ही वाईट चाल प्रचारांत येण्याला सर्वत्र कारण एकच आहे आणि तें म्हणजे वरिष्ठ

## मुसलमानी मुलखांतली मुशाफरी

अधिकाऱ्यांचा आणि बादशहांचा वेसुमार 'जनानखाना'. पण आता ती पद्धति नष्ट होत असल्याने तज्जन्य चालही आपोआपच दूर झाली पाहिजे. हिंदुस्थानांत 'पडदा' आणि 'बुरखा' अशा दोन चाली वेगळ्या आहेत. 'पडदा' असणाऱ्या स्त्रिया 'बुरखा' घेत नसून त्या जेथे जातील त्या स्थानाभोवती पडदा असेल किंवा त्या भागांत पुरुषांना वंदी असेल. आंत वावरणाऱ्या स्त्रिया बुरखा न घेतां हिंडतील. बुरख्याचें तसें नाही. बुरखा घेतला की, मग पुरुषांना धक्के देऊनही जातां येतें असा इकडील रिवाज आहे. पुरुषांनीही रस्त्यावरून जातांना बुरख्याचें काळें निशाण पाहून थोडें स्त्रीदाक्षिण्य दाखवावें अशी अपेक्षा कोणी करीत नाही किंवा 'स्त्रीणां भूपा किं तु सौजन्यमेव' या न्यायाने स्त्रियाही जपून चाललेल्या दिसत नाहीत. अगदी पुरुषांच्या खांद्याला खांदा लावून 'काळा बुरखा' जाऊं लागला तर त्यांत आश्चर्य केवळ नवीन रहिवाशांलाच वाटेल ! हिंदुस्थानांत रेल्वेच्या तिसऱ्या वर्गाच्या तिकिट-ऑफिसपाशी तिकिट घेतांना जशी रेटारेटी चालते, तसाच प्रकार इराणी बाजारचे भागांत स्त्रीपुरुष हा भेद न बाळगतां नेहमी चालतो ! बुरख्याचा मोठा फायदा एक आहे. त्या-पासून इतरे जनांना मुळीच त्रास नाही. 'पडदेवाल्यां'ची सरबराई राखणें फार कठीण काम होतें आणि नेहमी निदान तीनचार नोकर चाकर वाळगावे लागतात. पडदा घेण्याची चाल असेल तर सायंकाळी फिरावयास जातांना दांपत्याला मिळून पडद्यांत जावें लागेल. पण बुरखेवाली मंडळी कांही त्रास न होतां जोडीजोडीने तें सुख अनुभवूं शकतील. इराणांत बुरखा हा सर्व वयाच्या स्त्रियांना लागू आहे. म्हणजे मुलगी हिंडूं फिरूं लागली की, काळा बुरखा तिच्या पोपाखाचें एक मुख्य अंग—नव्हे अंग झाकण्याचें वस्त्र—होतें.

तेहरानची हवा फारच उत्तम आहे. हवापाणी हा जोड शब्द मुद्दाम टाळला आहे. कारण पाण्यासंबंधी समाधानास जागा सुळीच नाही. गिरण्या, कारखाने किंवा आगगाड्या यांचा संपर्क तेहरानलाच काय, पण सर्व इराणला, आबादान वगळल्यास जवळजवळ नाहीच म्हटलें तरी हरकत नाही. हिंदुस्थानच्या एकतृतीयांशाएवढा अदमासाने विस्तार असतां केवळ शंभर मैलच रेल्वे या देशांत आहे ! त्यामुळे हवा गलिच्छ करण्याचीं कृत्रिम साधनें अद्यापि प्रचलित झालीं नाहीत. शिवाय, तेहरानची वस्ती अत्यंत विरल आहे असें म्हणतां येतें आणि मौज ही की, गेल्या चाळीस वर्षांच्या अनुभवांत हें नगर वाढलें आहे असें म्हणणारे लोक आढळत नाहीत. या सर्व कारणांनीं येथील हवा शुद्ध आहे. इराणांत सर्वच ठिकाणीं पाणी भूम्यंतर्गत पाटांनी खेळविलेलें आहे. कित्येक ठिकाणीं हें वहातें जल उघडेंही दिसतें आणि पाण्याचा साठा एके जागीं नसून समीपस्थ डोंगरांतील प्रवाहांचा लाभ घेऊन ही व्यवस्था केली जाते. त्यामुळे सोय अत्यंत झाली असली तरी आरोग्याला फार हानि पोहोचण्यासारखी ही व्यवस्था आहे असें साधा ‘कुणबी’ ही सांगेल. प्रत्येक घराच्या मध्यभागीं हौद असतो. त्यांत पाणी अदृश्य मार्गानेंच येतें. हें वापरण्याचें पाणी व पिण्याचें पाणीही एकाच मार्गाने यावयाचें. ठिकठिकाणी हौद बांधलेले असतात. ते सर्व बाजूंनी बंद असून त्यांना एक तोटी ठेवलेली असते. तींतून पिण्याचें पाणी घ्यावयाचें. अशा हौदांना ‘अंबार’ किंवा अंबारखाना म्हणतात. पिण्यास येतें तें पाणी निवळण्याचा संभव असतो आणि तें सदैव झाकलेलें असतें, इतकाच काय तो फरक. कित्येक ठिकाणीं मात्र हें ‘पानीय’ ‘पेय’ असतेंच असें म्हणतां येत नसलें, तरी लोक त्याचा उपयोग करतांना दिसतील. पाण्याच्या प्रवाहांतच रस्त्याचीं गटारें सोडलीं

## मुसलमानी मुलखांतली मुशाफरी

आहेत किंवा गटारें व पाणी नेण्याचे पाट हे प्रवाह निरनिराळे नाहीत असें पाहिजे तर म्हणावें ! अशा गटारांचीं द्वारें रस्त्यांत हिंडतांना नेहमी लागतात आणि लक्ष दुसरीकडे असणारा त्यांत पडावयाचा देखील ! कारण ज्याला ' पाणी ' पाहिजे असेल त्याला तें द्वार उघडतां येतें. पण काम झाल्यावर तें पुनः पूर्ववत् झाकावें याविषयी विचार तो मुळीच करणार नाही. रस्त्यावर शिंपडण्यास, जनावरांना पाजण्यास किंवा पिण्याखेरीज सर्व उपयोगासाठी अगदी विनदिकृतपणे तें पाणी घेतांना पाहून हिंदुस्थानांतील कोठल्याही मनुष्यास साहजिकच किळस वाटेल. पण येथे ' तीर्थोदकं च बन्धिश्च नान्यतः शुद्धिर्मर्हतः ' हें वचन अगदी आबालवृद्धांच्या रोम-रोमीं भिनल्याप्रमाणे दिसतें. पाणी कधी अस्वच्छ होऊं शकतच नाही असा इराणी प्रजेचा सिद्धांत आहे, का स्वच्छता हा शब्दच त्यांना ज्ञात नाही असा प्रश्न पडतो. पण हा रिवाज आहे. रूढीविरुद्ध एक चकार शब्द काढतां कामा नये, पाण्याचा उघडा पाट असेल तर, एके ठिकाणीं वायका धुणें धुतांना दिसतील व चार पावलांवर कोणी भांडीं घांसत असतील. पुढे थोड्याशा अंतरावर ' ग्रामसिंह ' आपली तृषा शमन करीत असतांना दिसेल आणि लगेच एखादा चालता वोलता मनुष्य प्रार्थनेसाठी त्याच पाण्याने हस्तपादमुखप्रक्षालन करतांना दिसेल. आणि हे सर्व ' एका मोटेच्या ' पाण्याइतक्या मोठ्या पाटांत, अक्षरशः चार चार पावलांवर. एखादीच वेळ अशा काकतालीय न्यायाची असते असें नव्हे, तर हीं दृश्ये नेहमीचीं—रोजचींच—आहेत आणि त्यांवरुल त्रयस्थांविना इतरांस कांहीच वाटणार नाही.

सहभोजनें केल्याने जाती मोडतील असा कित्येकांचा ग्रह आहे आणि त्या दिशेने प्रयत्न करणारे आपल्याकडे कांही लोक आहेत



## सर्वांचा मिळून ' एकच प्याला '

हैं खरे. त्यांना इतकेंच दर्शवावयाचें आहे की, ज्ञातीच्या ज्ञाती एका ताटांत जेवण्याची पद्धत मुसलमानांची असून त्यांच्यांतही भेदाभेद तीव्र आहेच. इराणांत पाऊल ठेवल्यापासून आजपर्यंत मी एका मोठ्या प्रश्नाचा विचार करीत आहे की, फार्सी भाषेंत उष्टें, खरकटें आणि किलस या तीन शब्दांना प्रतिशब्द आहेत किंवा नाहीत ? एक महिन्यापेक्षा अधिक दिवस इराणांत राहूनही उष्टें, खरकटें किंवा किलस यांपैकीं एकाही शब्दाचा उपयोग केल्याचें ऐकलें नाही. उपयोग करावा लागेल असले प्रसंग मात्र क्षणोक्षणीं येत. हिंदुस्थानांतील कित्येक भागांत आपल्या भांड्यास दुसऱ्याने नुसता हात लावला एवढ्याच दोषासाठी तें भांडें चांगलें घासावें लागतें. स्वच्छतेचें तें एक टोक मानलें, तर इराणांत दुसरें टोक आहे असें म्हणावें लागेल. युरोपियन देखरेखीखालचीं अगदी थोडी आहारगृहे [ रेस्टोराँ ] सोडलीं तर माणसागणिक पाणी पिण्याचा पेला देण्याची चाल कोठेच नाही. दहावारा माणसें असलीं तरीही ' एकच प्याला ' पुरतो आणि एकाचें पाणी पिऊन झाल्यानंतर तो तसाच पुढे करावयाचा. पहिलें पाणी ओतून टाकणें किंवा विसळणें ह्या क्रिया कधीही व्हावयाच्या नाहीत. पाण्याचें उदाहरण म्हणून सांगितलें. मदिरा तर पावकाचीच भगिनी ! ती सर्वांनाच पुनीत करते, मग पेल्याचें काय ?

खरकट्याचा प्रश्न अगदी सोडूनच द्या. उत्तर हिंदुस्थानांतही खरकटें कित्येक प्रांतांत मानलें जात नाही. पण किलस मात्र येतो तो इकडील लोकांच्या रिवाजाचा. समजा, दूध घेण्यासाठी तुम्ही गेलां आणि दुकानदारापुढे दुधाचें भांडें भरलेलें आहे, तेथे ज्या मापाने दूध तुम्हांस मोजून मिळणार तेंच माप तोंडाला लावून तो जर पीत असेल तर लगेच तसेंच्या तसेंच तें भांड्यांत घालून तुमचें काम

## मुसलमानी मुलखांतली मुशाफरी

तो प्रथम करील आणि पुनः माप तोंडाला लावील ! किंवा दूध तापलेलें असेल तर वर आलेली साय एका बोटाने चाखीत पुनः पुनः बोट दुधाच्या भांड्यांत घालून ( कोणचा हात तें विचारूं नका ) तो तुमच्याशीं बोलेल, तुम्हांला दूधही मोजून देईल. सर्वच कार्य अगदी निर्विकारपणे चालेल ! उदाहरणार्थ दुसरी एक गोष्ट घ्या. ' रोगान ' म्हणून तुपासारखा पदार्थ इराणांत चोहोकडे मिळतो. त्याचा उपयोग भातावर, तळणीसाठी किंवा रोटीवरोवर खाण्याकडे करतात. त्याच्या वासावरून ती निव्वळ चरबी असावी असें वाटते. ' रोगान ' याचा अर्थही चरबी असा आहे. पण ती चरबी ज्या जनावराच्या मांसापासून काढलेली असते त्याचेंच कातडें—केस न काढलेलें—जसेंच्या तसेंच घेऊन त्याची पिशवी करून त्यांत तें रोगान भरतात. पिशवी करावयाची म्हणजे काय ? भराभर टाके घालून किंवा झोळी बांधतात तशा गाठी देऊन तें कातडें भरावयाचें ! घाणेरडे केस बाहेरच्या बाजूस तसेच दिसत असतात. पण त्यांतील ' तूप ' अगदी विनदिकृतपणे सर्वत्र वापरलें जातें. इतकेंच नव्हे, तर आणखीही तसलेच पदार्थ अशा कातड्यांत भरून किती तरी विकावयास येतात. पाणीवाला भिस्ती ज्यांतून ' पेय ' आणतो ती पिशवीही अशीच असते. तें कातडें कधी जन्मांतरी धुतात की नाही देव जाणे ! पण त्यांतील पाणी सर्वत्र पितात. निढाविलेल्या इराण्यांना त्याचें कांहीच वाटत नाही. दृष्टीआड सृष्टि असती तर एक वेळ चालेल; पण सर्वच प्रकार राजरोसपणे समोर होत असल्याने कोठेही जाऊन आहार करावा किंवा तहान भागविण्यासाठी पाणी प्यावें अशी इच्छा विलकुल होत नाही. नाही म्हणावयास चारदोन साहेबी उपाहारगृहे आहेत, त्यांच्यावरच सर्वस्वी अवलंबून येथे वास्तव्य करावें लागलें.

## भोजनांतील सव्यसाची वीर

खाद्य पदार्थांत गव्हाची रोटी ही जास्त असून अंडीं विपुल प्रमाणांत वापरतात. तांदूळ, मांस, मासे हीं तर असावयाचींच. पण दही आणि ताक हीं इकडे इतकीं प्रचारांत आहेत की, वातोदकांप्रमाणें [ वातो-दकें = सोडावॉटर वगैरे पेयें ] ताक किंवा दही हीं कोठेही मिळूं शकतात. दूध उपयोगांत आणतात, पण तें शेळीचें, गाईचें, उंटिणीचें का गाढवीचें हें कळण्यास मार्ग नाही. निर्भेळ गोक्षीर क्वचितच मिळतें. ( इराणी भाषेंत शीर-इ-गाव म्हणजे गाईचें दूध. ' इ ' हा पष्ठीचा प्रत्यय. शीर = क्षीर, गाव = गौ, हें संस्कृतशीं साम्य लक्षांत ठेवण्या-सारखें आहे. ) कांही प्रसंगीं मानवी दुधाचेंही त्यांत मिश्रण असतें असें सांगण्यांत येतें आणि तें खरें मानण्यास बरींच कारणें आहेत. फळफळावळींत द्राक्षें, नारिंगें आणि डालिंबें इकडे विशेष आहेत आणि तीं वर्षभर मिळूं शकतात. निसर्गाने तीं राखण्यासाठी हिमवृष्टीचा लाभ या देशास आपोआपच करून दिला असल्याने ' मधांत ' फळें घालण्याची आवश्यकता वाटत नाही. मधही विपुल असून खाण्यासाठी त्याचा उपयोग मनस्वी केला जातो. लोणी देखील इकडे मिळतें, पण तें महाग असतें. पालेभाज्या, गाजरें, विलायती मुळे, कांदे, बटाटे, (भालाकारांचे आवडते) भोपळे इत्यादिकांची लागवड होणें सुलभ आहे. कारण पाणी सदैव खेळतें असतें. आम्रफळाची मात्र कल्पनाच इराणी प्रजेस आहे ! औषधाला तर नाहीच, पण शाळेंत वस्तुपाठ देण्यासाठी आंव्याचें झाड चित्ररूपाने पाहूं म्हटलें तरीही मिळावयाचें नाही ! पालेभाज्या कच्च्याच खाण्याचा प्रघात आहे. भोजनांत सर्वच वीर ' सव्यसाची ' असावयाचे हें ठरलेलेंच.

इकडे आल्यानंतर एक मोठा फरक दैनिक कार्यक्रमांत झाला असेल तर तो स्नानाचें नांव आन्हिकांतून काढून साप्ताहिकांत अथवा

## मुसलमानी मुलखांतली मुशाफरी

पाक्षिक व्यवसायांत घालावयाचें हा होय ! थंडी अतिशय हें तर कारण खरेंच; पण दुसरें म्हणजे योग्य सोय नाही. येथील स्नानगृहें अगदी वेगळीं असून कोणत्याही अभ्यागतालयांत म्हणजे हॉटेलांत स्नानाची व्यवस्था नसते. त्यासाठी 'हमाम' म्हणून स्वतंत्र स्नानगृहेंच असतात. या हमामांत जावयाचें म्हणजे एक शिक्षाच म्हणावी लागेल. पण तीनचार वेळां गेल्यावर तेथे जाणें ही एक चैनीची आवश्यकता होते. चोहो वाजुंनी अगदी बंद केलेल्या खोलीस खालून उष्णता लावलेली असून तिच्यांत मधूनमधून वाफ सोडतात. अशा ठिकाणी जाऊन प्रथमतः तेथील सेवकांकडून सर्वांग घासून, धुऊन, पुसून, रंगडून घ्यावयाचें आणि मग उष्णोदकाने स्नान करावयाचें, अशी रीत आहे. अशा हमामांत एकदा स्नान केलें की, साधारणपणे शेर अर्धाशेर वजन कमी होतें आणि नेहमीचे कपडे अगदी सैल वाटावयास लागतात. घासूनघासून शरिराचें बरचें कातडें निघून जातें, सर्व रक्तवाहिन्यांना चेतना प्राप्त होते. निदान एक तासभर हें 'रासन्हाणें' चालतें. दोनदोन तीनतीन तासही सेवा करून घेणारे 'हमामबहादर' असतात. पण नवीन आलेला मनुष्य कोंडलेल्या हवेमुळे गुद्मरून जातो आणि घेरी आल्याप्रमाणे त्याला वाटू लागतें ! आठवड्यांतून किंवा महिन्यांतून एकदा स्नान व्हावयाचें तें असेंच असलें पाहिजे ! मुंबईतील चौपाटीवरील 'चंपी'च्या जोडीला उष्णोदक स्नान दिलें म्हणजे हमामाची कल्पना येईल. इराक, इराण, तुर्कस्तान इकडे सर्वत्र अशा हमामांचीच रीत आहे. पूर्वीच्या काळीं त्या ठिकाणीं नैसर्गिक उष्णोदकाचे झरे असत. तेव्हा त्यांना आपधी गुणांमुळे महत्त्व असे. पण हल्ली अशीं उन्हाळीं इराणांत कांही ठिकाणीं असलीं तरी शहरांतील हमामांत साधेंच पाणी येतें.

## कावळे काळे नाहीत

कावळ्याची एक कल्पित गोष्ट आपल्याकडे मुलांना सांगतात की, वगळ्याचें पांढरें स्वरूप पाहून त्यालाही आपण गोरें व्हावें अशी इच्छा झाल्याने काकराज नदींत स्नान करून दगडावर आंग घासून घेऊं लागले. त्यामुळे अर्थातच कावळ्याला इहलोकचें वास्तव्य संपवून कावळ्या शरीरयष्टीचा त्याग करावा लागला. आपल्याकडील गोष्ट अशी आहे खरी; आणि कावळ्याचा रंग काळा हा सिद्धांत वज्रलेप मानण्याचा जरी प्रघात असला तरी, इराणांतील कावळें देखील गौरवर्णीय दिसतात. धुतलेल्या तांदळाप्रमाणे त्यांचें स्वरूप नसलें तरी, राखी रंगाची प्राप्ति त्यांना कोणत्या देवाने व का करून दिली आहे हें कळत नाही. उडण्याचे पंख व मानेभोवतालचा भाग अगदी काळा असून बाकीचा धूसरवर्णीय असतो, हें पाहून हा नवीन पक्षी असावा असा तर्क चालतो. परंतु 'का का' अशाच हाकांनी जेव्हा आकाश भरून जातें तेव्हा संशयनिवृत्ति होऊन हिमराशींच्या सान्निध्याने अथवा कडक तपश्चर्या करून कावळ्याने वर्णांतर करून घेतलें असावें असें वाटतें. कित्येकांची नुसती चोंचच पांढुरकी असते. कावळ्याचा वर्ण बदलणाऱ्या या देशांत आम्ही उठून दिसलों तर काय आश्चर्य ? असो.

इकडील थंडीची कल्पना कशी घावी हा प्रश्न पडतो. शास्त्रीय पद्धतीने उष्णतामानयंत्रांतील पारा कोणत्या अंशावर असतो हें सांगितलें तर सर्वांनाच कळेल असें नव्हे. तेव्हा इतर कांही मार्गांनी त्यासंबंधी कळविणें इष्ट आहे. 'लोणीकाप्या चाकू' हा आपणांकडील चाक्रप्रचार येथे उलट अर्थाने योजावा लागेल. कारण लोणी इतकें घट्ट होतें की, तें कापण्यास चांगलाच चाकू लागतो. प्रातःकाळी उठून बाहेर पाहिलें असतां बर्फाचे थर दिसले तर तें मुळीच आश्चर्य नव्हे. रस्त्यावरील पाण्याचें किंवा आंगणांतील हौदाच्या पाण्याचें बर्फ होणें

## मुसलमानी मुलखांतली मुशाफरी

हा नेहमीचा प्रकार आहे. शरीराच्छादनासाठी तीन चार आवरणें असूनही कधी घर्मविंदु येत नाहीत. उलट ' वरकोट ' [ओव्हरकोट] आणि हातमोजे हा नेहमीचाच पोषाक होऊन वसलेला आहे. थंडीत साचलेलें बर्फ उन्हाळाभर वापरण्यांत येतें. आइस्क्रीम करण्यास फारसे श्रम पडत नाहीत आणि तें बनविण्याची पद्धतीही अगदी साधी आहे. हलवाई खवा घोटतो त्याप्रमाणे एका लाकडी फळीने दुग्धमिश्रण पांच-सात मिनिटें घोटलें की आइस्क्रीम तयार होतें. मात्र हलवायाच्या कढईखाली विस्तव असतो तर, आइस्क्रीमवाला आपल्या रुंद तोंडाच्या मांड्याभोवती बर्फाचे खडे ठेवतो; इतकाच काय तो फरक. थंडीतही प्रातःकाळीं उठल्यापासून तों रात्रीं दहाअकरा वाजेपर्यंत आइस्क्रीम खाण्याची रीत आहे. बर्फाला किंमतच पडत नाही. तें आणून ठेवले तर भुश्यांत किंवा पेटींत ठेवण्याची आवश्यकता नसते. बर्फाचे तुकडे घरांतील दारापुढे उघडेच पडलेले असतात. लागतील तसतसे घ्यावे ! ते वितळण्यास फार अवधि लागतो. यावरून इकडील थंडीची थोडी तरी कल्पना येईल.

नेहमी कपड्यांचा भार खांद्यावर असतो म्हणूनच की काय, इराणी लोक धिप्पाड अरबांच्या मानाने खुजे, ठेंगू आणि अशक्त दिसतात. त्यांची शरीरसंपत्ति कितपत आहे हें इतक्या अल्पावधींत कळणें शक्य नाही. पण इतकें मात्र खरें की, इराण्यांना हिंदी जनतेच्या शुभ्र दंत-पंक्तीचा हेवा वाटतो ! तुमचे दात बर्फाप्रमाणे का आणि आमचे भाजलेल्या रोटीप्रमाणे पिवळसर का ? असा प्रश्न प्रस्तुत प्रतिनिधीस किती तरी वेळां विचारण्यांत आला ! ' दंतधावन ' ही क्रियाच मुळी इराण्यांना ठाऊक नाही असें म्हणावें लागतें. मांसाहाराने दात विघडतात, हें तर आता तज्ज्ञांचेंच मत आहे. निद्रोत्तर वा भोजनोत्तर

## उद्बोधक आकड्यांचा अभाव

मुखप्रक्षालन करण्याची रीतच कोठे नसल्याने मधून मधून सोनेरी दात बसविलेला मनुष्य दिसतो; आणि दंतवैद्यांच्या पाठ्या वाचतां येत नसल्या तरी दंतपंक्तींच्या चित्रांवरून त्यांचें प्राबल्य कळतें ! पाण्याचा गलिच्छपणा, उष्टें खाण्याची पद्धत, थंडीमुळे चोहोकडून वंद असलेल्या खोलींत पुष्कळ जणांनी शेकत बसण्याची रीत, बुरखा, दंतधावनास फाटा अशा अनेक अहितकर चालींमुळे प्रजेचें आरोग्य रहावें कसें, असा प्रश्न कोणाही खोल दृष्टीच्या समाजसेवकास पडेल. परंतु त्यासंबंधी माहिती कोठून व कशी मिळणार ?

आकडेशास्त्र हें राजकारणी पुरुषांचें आणि व्यापारी तज्ज्ञांचें होकायंत्र आहे यांत तिलप्राय संदेह नाही. इतरांना किचकट आणि डोकें उठविणारे असे वाटणारे तेच तेच आकडे आर्थिक तज्ज्ञांना व मुत्सद्द्यांना किती तरी महत्त्वाच्या मनोरंजक गुजगोष्टी सांगतात. पण इराणांत कोठेही आकडा मिळावयाचा नाही. आपल्याकडे लोकसंख्या तर आता साधारणपणे र-ट-फ करणारा मनुष्य देखील सांगूं शकतो, इतका या शिरोगणतीच्या आकड्यांचा प्रसार झाला आहे. पण इराणांत अद्याप एकही प्रसंग खानेसुमारीचा आला नाही आणि तो आणखी दहा बारा वर्षांत येईल असें वाटत नाही ! जेथे एकंदर लोक किती आहेत याचाच मुळी अंदाज नाही, तेथे मृत्युसंख्या, बालमृत्यूचें प्रमाण, जन्मांची होणारी वाढ, रोगांचा प्रसार इत्यादि आकड्यांची अपेक्षा करणें कितपत योग्य होईल ? इतकें मात्र सत्य आहे की, तेहरान, हमादान, काझ्वीन किंवा इतर कोणतेही शहर घ्या, तेथील लोकवस्ती वाढते आहे असें मानण्यास एकही कारण दिसत नाही.

हिंदुस्थानच्या विस्ताराने इराण एकतृतीयांश असतां लोकसंख्या अदमासे सहा कोटीच आहे असें म्हणतात ! तेव्हा आणखी किती

तरी जनता या प्रदेशांत कोंत्रतां येईल. आणि तोच प्रकार मोठमोठ्या शहरांतून दिसतो. खुद्द तेहरानमध्ये तर जगांतील सर्व देशांच्या लोकांचें प्रदर्शन भरलें आहे असें वाटतें ! जपानी, चिनी, तुर्कोमान, अफगाण, पंजाबी, फ्रेंच, इटालियन, तुर्की, इंग्रजी, जर्मन, स्वीडिश, अमेरिकन इत्यादिकांचे नमुने अगदी सहजगत्या पहावयास मिळतात. व्यापारांत आणि इतर ठिकाणींही रशियनांचें—‘ लाल ’ बोलशेव्हिकांचें—प्राबल्य विशेष आहे. कारकून मंडळींत खिस्तानुयायी आर्मीनियनांचा भरणा चटकनू डोळ्यांत भरतो. हिंदी ‘ मोटारहाके ’ इराणांत इतके नामांकित आहेत की, कोणी नवा हिंदी मनुष्य दिसला म्हणजे, “ तुमची स्वतःची मोटार आहे का तुम्ही नोकर आहां ? ” असा प्रश्न हटकून विचारला जातो. कारण मोटारहाक्याशिवाय दुसरी हिंदी मंडळी काचितच इकडे येतात. आपणांकडे पहाण्याची इतर राष्ट्रांची दृष्टि लक्षांत घेऊन तरी परराष्ट्रांत हिंदुस्थानसंबंधी चळवळ करण्याचें काम जारीने स्वीकारलें जावो !

इराकांत आणि इराणांत बाजारांतील दुकानांची रचना एकसारखी असून एकदम डोळ्यांत भरणारी आहे. एकाला लागून दुसरें अशीं समोरासमोरील पडव्यांतून दुकानें मांडलेलीं असून तीं वरून आच्छादिलेलीं असतात. म्हणजे स्त्रिया जशा बुरख्यांत झाकून ठेवलेल्या असतात तशींच हीं दुकानेंही वरून बंद असावयाचीं. सूर्यप्रकाशाचें वावडें स्त्रियांना, तसेंच दुकानांना व दुकानदारांना सुद्धा ! हवा जाण्यासाठी मधूनमधून गवाक्षें ठेवलेलीं असलीं तरी एकंदरींत अत्यंत हानिकारक अशीच ही पद्धति आहे असेंच कोणीही म्हणेल ! मुंबईस मंगळदास मार्केटमध्ये अशा प्रकारचा थोडा अनुभव येईल. पण त्या मानाने मुंबईचीं दुकानें व मार्केटसुद्धा लहान पडतें ! एकदां बाजारच्या



## धूम्रपानांतही स्वावलंबन

ह्या वोगद्यांत शिरल्यावर एकदीड मैल आकाशाचें दर्शन न होतां गर्दींतूनच जावें लागतें ! सर्व प्रकारचीं दुकानें व्यवस्थित रीतीने मांडलेलीं आढळतात. वेगवेगळ्या धंधांची विभागणी केलेली दिसते. दिवसा दिवे लावण्याची पाळी येत असली तरी व्यापार अगदी जोराने चाललेला असतो. जगांतील सर्व प्रदेशांचा माल इराणांत भरलेला आहे हें पाहून आश्चर्य वाटतें. कारण एवढ्या मोठ्या देशांत केवळ शंभर मैल देखील रेल्वेचा प्रसार अद्याप झाला नाही ! सर्व दळणवळण मोटारी, घोडे, खेचरे आणि उंट यांवरून चालतें. या बंद बाजारी पद्धतीमुळे लोकांत क्षयरोगाचा प्रसार आहे असें म्हणतात.

धूम्रपानाचें व्यसन हिंदुस्थानांतील लोकांना जितकें आहे, त्यापेक्षा किंचित् कमी प्रमाणांत तें इराणांत आहे. मुख्यतः समाधानाची गोष्ट अशी की, इराणी जनता बहुतेक सिगारेट्स इराणांतच तयार करते. परकीय 'धूम्रसमिधां'चा प्रसार इराणांत मुळीच नाही, असें म्हणतां येईल. ठिकठिकाणी सिगारेट्स तयार करण्याचीं हातयंत्रें दिसतात आणि कित्येकांना स्वहस्ते सिगारेट करून पिण्याची सवय असल्याने सुटे कागद व तंबाखू हीं खेडोखेडींही मिळतात. गुडगुडी सुद्धा काचित् प्रसंगीं दृष्टोत्पत्तीस येते. अफू ओढण्याचें घातुक व्यसन दोन तीन वर्षांपूर्वी फारच पसरलेलें होतें. तें राष्ट्रसंघाच्या विनंतीवरून बंद होण्याच्या मार्गाला लागलें आहे. रोट्यांना 'खसखस' लावण्याच्या नेहमीच्या चालीवरून अफूचें पीक येथे पुष्कळ असावें असा तर्क निघतो व तो खराही आहे. स्त्रियाही वुरल्यांतून धूर सोडीत रस्यांतून जातात, त्याचें प्रथम दर्शनीं आश्चर्य वाटतें !

शिराझ शहरांतील ' मदिरा ' उमर खय्यामने नामांकित करून ठेवली आहे. द्राक्षांचें पीक विपुल असल्याने ' सुरासुरांचा चुरा

## मुसलमानी मुलखांतली मुशाफरी

करणाच्या ' सुरेचें प्राबल्य इराणांत साहजिकच अधिक आहे. वस्तुतः मद्यसेवन हें व्यसन न मानतां मद्य हें नेहमीच्या पेयांतील एक उच्च दर्जाचें द्रव्य असेंच मानलें जातें ! साधा ' द्राक्षरस ' कोणीही घरीं करावा, त्याला कायद्याची बंदी नाही. दारू न घेणारा मनुष्य क्वचितच आढळेल. विद्यार्थीदेखील तिचें सेवन सर्वादेखत करूं शकतात. परदेशी मद्याचा प्रसार नाही असें नाही. मात्र तो श्रीमंतांत आहे एवढेंच !

बालविवाह रूढ असलेला दिसत नाही हें खरें; पण एक विचित्र विवाहपद्धति इकडील लोकांत प्रचलित आहे. तिचें स्वरूप पाहून तिला ' विवाह ' असें का म्हणावें हा प्रश्न पडतो. हें सर्व कृत्य अगदी धार्मिक, न्याय्य व नैतिक मानलें जातें ही विशेष मौज ! ' जुजवी ' लग्न म्हणून इस्लामानुयायी जनांची इराणांत जी रीत आहे, तिच्या सहाय्याने तीन महिने, चार महिने किंवा आवश्यक व इष्ट असेल तितकाच वेळपर्यंत एखाद्या स्त्रीशीं विवाहबद्ध रहातां येतें ! लग्न लावणारा मुल्ला ठराविक दक्षिणा घेतो आणि त्याच वेळीं हा विवाह किती कालपर्यंत टिकणारा आहे याचा निर्णय विवाहेच्छु दांपत्याच्या संमतीने ठरवितो. त्या मुदतीनंतर या जोडप्याचें नातें तुटतें. त्यांना पुनः धर्माधिकाऱ्यापुढे किंवा न्यायासनापुढे काडी मोडण्यास जावें लागत नाही. यामुळे एका वर्षांत चार चार पांच पांच वेळां विवाहबद्ध होतां येतें, व एकाच वेळीं पुष्कळ पत्न्यांचा सांभाळ करण्याची जबाबदारी पडते. भावी अडचण टाळण्यासाठी दूरदृष्टीने ती तरतूद विवाहप्रसंगाने करून ठेवली जाते. परंतु ही पद्धति सर्वत्र प्रचलित असून तिजबद्दल कोणास कांही वाटतें असें दिसत नाही. बाह्यात्कारी टोपीची आणि कोटाची सक्तीने सुधारणा

## पंचांगवाद इराणांतही आहेच !

करण्यापूर्वी काळ्या पडद्यांतील ही घाण प्रथम काढली असती तर राष्ट्रचें अधिक हित झालें असतें ! या घातुक पद्धतीने काय आपत्ति कोसळते यासंबंधी चर्चा करणें इष्ट नव्हे. साध्या कल्पनाशक्तीसही तिचें आकलन होण्यासारखें आहे.

मनुष्यास भेटण्याची आपलेकडील प्राचीन पद्धति म्हणजे आलिंगन देऊन वाहूंत कवळण्याची आहे. आता चोहोकडेच हस्तांदोलन रूढ होत असल्याने जुनी रीत क्वचित् पाळतात. परंतु इकडे एकच पद्धति पूर्वापासून चालू आहे. दोन्ही गालांचें व नंतर कपाळाचें चुंबन घेण्याची चाल इराणांत आहे. ती फक्त जुन्या मताच्या लोकांतच आढळते आणि कोणी परगावीं चालला अथवा जाऊन आला म्हणजे सर्वांनी त्याचें चुंबन घ्यावयाचें असा इकडील रिवाज आहे. हा प्रकार फक्त पुरुषांचाच चाललेला नेहमी दिसतो.

पंचांगवाद आपलेकडेच आला आहे असें नसून या बाबतींत इराणी लोक आपले भाईवंद आहेत, ही समाधानाची गोष्ट होय. नेहमीच तीन पंचांगे (?) जवळ वाळगावीं लागावीं अशी इराणी परिस्थिति आहे. इराणी वर्ष हें सौरमानाचें असून पैगंबराच्या पलायन-दिनापासून त्याची गणना होते. इतर मुसलमान देशांत वर्षगणनेचा आरंभ पैगंबरपलायनाचा दिवस असला, तरी त्यांचीं वर्षे चांद्रमासाचीं असल्याने फरक पडतो. शिवाय अरबी महिन्यांचीं नांवें आणि इराणी महिन्यांचीं नांवें एक नाहीत. आपल्याकडे भाषाशुद्धीचा प्रयत्न कसोशीने चालू आहे, तसाच इराणांतही चार पांच वर्षांपासून सुरू असून परकी शब्दांवर त्यांचा कटाक्ष आहे. विशेषतः अरबी भाषेचें वर्चस्व त्यांना नको असल्याने अरबी शब्दांना अर्धचंद्र देण्याचें कार्य सरकारी सहाय्यानेच चालू आहे. महिन्यांचीं नांवें तर बदललींच,

## मुसलमानी मुलखांतली मुशाफरी

पण लष्करी खात्यांतील अरबी शब्दांना इराणी प्रतिशब्द योजून त्यांचा प्रचार करणे, हसन, महमद इत्यादि अरबी नांवांवर बहिष्कार घालून, रुस्तुम, जमशीर वगैरे इराणी नांवांचा प्रसार जनतेत सक्तीने करणे या बाबी महत्त्वाच्या असून त्यांपासून पुष्कळच घेण्यासारखे आहे. 'नांवांत काय आहे ?' असा कोणी प्रश्न केल्यास नांवांतच सर्व आहे असे स्पष्टपणे सांगायें लागेल. इराणी तारीख, महिने आणि वर्ष निराळें, अरबी कालमान अगदी वेगळें आणि ख्रिस्ती शकाचा तृतीय पंथ आंतरराष्ट्रीय व्यवहारासाठी आवश्यक असल्याने नेहमी त्रिवेणीसंगमाचें पंचांग जवळ बाळगावें लागतें. नांवांच्या व भाषेच्या शुद्धीकरणाच्या आणि नवीन वर्ष-मानाच्या सुधारणा केवळ राजाश्रयाच्या जोरावरच इतक्या त्वरेने लोक-मान्य झाल्या हें लक्षांत ठेवणें इष्ट आहे. इंग्रजी महिन्यांच्या तारखाही कांही तरी अनुमानधक्क्यानेच ठरविल्या आहेत. आणि अमुक महिना किती दिवसांचा हें ठरविण्यासाठी हातावरील उंचवट्याचें सहाय्य घ्यावें लागतें. त्यांचे दिवस हे कसे तरी ठरविलेले आहेत, पण इराणी वर्षमानांत पहिले सहा महिने एकतीस दिवसांचे, पुढील पांच महिन्यांत तीस दिवस आणि शेवटचा महिना एकोणतीस दिवसांचा अशी सोईची विभागणी आहे. दर चार वर्षांनी अखेरचाही महिना तीस दिवसांचा असतो. ही सोय नाही असें कोण म्हणेल ? पण ती केवळ इराणांतच मान्य आहे.

दैनिक कार्यक्रम जसा आपला तसाच इराण्यांचाही. फरक केवळ घड्याळ लावण्याचा. सूर्योदयाला साधारणपणे सहा वाजतात असें आपण मानलें तर इकडे त्यावेळी घड्याळांत वारांचे ठोके पडतील. म्हणजे सूर्योदयच वारा वाजतां होतो ! इराकांतही तीच पद्धति

## दिनमानांतील फरक

असल्याने ' इंग्रजी घड्याळ ' का ' इराणी घड्याळ ' ? असा प्रश्न केव्हाही विचारावा लागतो. इराकांत अरबी वेळ पुष्कळ ठिकाणी मानतात तसें इराणचें नाही. मुंबईचा जसा घड्याळाचा वाद आहे, तसाच हा समजावा. मुंबईस फरक सुमारे चाळीस मिनिटांचा असता तर हा सहा तासांचा आहे इतकेंच ! आपण घटिकामापन सूर्योदयापासून करतो, तशापैकीच घड्याळाचे तास सूर्योदयापासून मोजण्याची रीत आहे. विशेष आश्चर्य करण्यासारखी गोष्ट नव्हे.

दुसलमान म्हटला की, त्याला दाढी हवी, ही समजूत इराणांत पार बदलली आहे. धर्मोपदेशक आणि क्वचित् एखादा इसम दाढी-वाला आढळतो. बाकी सर्वांना ' नित्य श्मश्रू अभिमत ' असलेली दिसते ! मिशाकर्तनांत ' फ्रेंच कट ' म्हणून एक प्रकार फॅशनचे जनक मानतात. त्याचा प्रसार इराणांत पुष्कळ झालेला आहे असे स्पष्ट दिसून येते. अधरोष्टाच्या सीमेंतच मिशांना ठेवणें हा मुख्य नियम ' फ्रेंच कटा 'चा आहे. बहुधा मिशांचें माप या मताचे लोक नाकाच्या रुंदीवरून ठरवितात. नाकाच्या रुंदीइतक्या मिशा असल्यास प्रत्यवाय नाही. त्यांची किमान मर्यादाही नाकांतील मधल्या पडद्याच्या जाडीइतकी आहे. अशा पद्धतीचा अवलंब इराण्यांनी केला. यावरून फ्रेंचांचा वरचष्मा येथे किती आहे तें कळून येईल. सुगंधी द्रव्यांतही फ्रान्समधील दुकानदारांनाच प्राधान्य असल्याने फ्रेंच अत्तरे, लव्हेंडरें वगैरे केशभूषेचें साहित्य पुष्कळच खपते. सर्वच बाबतींत फ्रेंचांचें अनुकरण इराण्यांनी केलें आहे असें म्हणतां येते.

इराणांत फ्रेंच संस्कृतीचा, चालीरीतींचा आणि भाषेचा पगडा अत्यंत आहे. याचें कारण नेपोलियनच्या कालापर्यंत जाऊन भिडते. नेपोलियनच्या अनेक महत्त्वाकांक्षांपैकी हिंदुस्थानला येणें—नव्हे जिंकणें—

## मुसलमानी मुल्खांतली मुशाफरी

ही एक महत्वाकांक्षा होती. आणि ती पुरी करण्यासाठी त्याने इराणी शहारीं संबंध लावण्याकरितां वकील पाठविले होते. त्यामुळे किंवा फ्रेंच मिशनऱ्यांच्या प्रयत्नांमुळे बोनापार्टचें नांव सर्वतोमुखी आहे. इतकेंच नव्हे, तर नेपोलियनच्या आयुष्यक्रमांतील महत्वाचे प्रसंग दाखविणारीं चित्रें सर्वत्र पसरलेलीं आहेत. देवादिकांचीं चित्रें विकतात तशीं इकडे इराणांत नेपोलियनचीं चित्रें फार आढळतात ! इराणां-तील तरुण पिढी बहुधा फ्रान्समध्येच शिकलेली असून इंग्रजीपेक्षा फ्रेंच भाषेशींच त्यांचा निकट संबंध असतो.

फार्सी भाषा संस्कृतशीं बरींच जुळते. अरबीपेक्षा ती बोलण्यास आणि समजण्यास सोपी आहे. कानडी प्रांतांत हेल काढून बोलण्याची रीत आहे, तशीच इराणांत सर्वत्र आढळेल. तेहरानमध्येच नव्हे, तर इराणांत सर्वत्र फार्सी, तुर्की, रूसी किंवा फ्रेंच यांपैकी तीन भाषा जाणणारे लोक दिसून येतात. अरबीही कित्येक बोलू शकतात. पण निदान तीन भाषा बोलतां येणारे लोक आपल्याकडे किती आहेत ? साधा अशिक्षित म्हणजे लिहितांवाचतां न येणारा मनुष्य असला तरी तो तीन भाषा बोलू शकतो हें पाहून आश्चर्य वाटतें.

घोड्यांच्या टॅमगाड्या, मोटार बस आणि घोड्यांच्या बग्या हीं मुख्य वाहतुकीचीं साधनें तेहरानमध्ये आहेत. शहरांतील रस्ते रुंद असून जागोजाग शहरसुधाराईसाठी चाललेली खटपट दृष्टीस पडते. डोंगराच्या पायथ्याला ही राजनगरी वसली असून रस्त्यांतून बर्फाच्छादित गिरिभाग दिसतो, इतकेंच नव्हे तर इराणांतील एल्बुर्झ पर्वतांतील अत्युच्च शिखर ' देमावांद ' हें १९,००० फूट उंचीचें असल्याने तें तेहरानमधून दिसतें. आकाशांतील मेघमाला वरचेवर निरनिराळें स्वरूप धारण करीत असल्याकारणाने कधी अत्यंत थंड वारे सुटून

हिमवृष्टि होते, केव्हा स्वच्छ सूर्यप्रकाश असतो, केव्हा केव्हा पावसाळ्याची आठवण करून देणारी झिमझिमही चालू असते. असे सर्व प्रकार एक दोन तासांच्या अवधींत घडून येतात ! त्यामुळे निसर्गाच्या ऋतूंचा कार्यक्रम या प्रांतीं अत्यंत अनिश्चित असावा असे वाटते.

असे असले तरी, एकंदर हवामानामुळे मनास सदैव आल्हादित ठेवणारे वातावरण निर्माण होते. कारण पावसाच्या झिमझिमीमुळे धुरळा उडत नाही; आणि थंडी असल्यामुळे काम करण्यास नेहमी उल्हास वाटतो. मुंबईस किंवा उष्ण कटिबंधांतल्या देशांत मजुरांकडून काम कमी होते त्याचें एक कारण तेथील उष्ण हवा हेंच होय. पण समशीतोष्ण कटिबंधांत गेल्यानेही कांही नुकसान होतेंच. सूर्य डोक्यावर सहसा यावयाचा नाही; क्षितिजावरून उगवून तिरपा तिरपा असाच तो मावळतो. मग कडक ऊन कोठून मिळणार ? आणि सूर्यप्रकाशामुळे होणारी नैसर्गिक स्वच्छता तरी इराणी प्रजेस कोठून लाभणार ? तीच गोष्ट चांदण्याची. सुंदर, शोभिवंत उपवनें, उत्तमपैकी फळफळावळ व हरप्रकारचा सुका मेवा यांची चंगळ पूर्णपणे उपभोगण्यासाठी शुभ्र चांदणें वर्षातून कांही दिवस तरी नियमितपणे मिळतें तर गुलहौशी व रंगेल इराण्यांच्या सुखास पारावार उरला नसता. पण कमालीची थंडी, मधून मधून होणारी हिमवृष्टि व स्वेच्छाचारी मेघ मध्ये विघ्नें आणून रंगाचा बेरंग करून टाकतात.

—केसरी, ता. १४, २१ व २८ मे, १९२९.

## मुकाम सहावा : केडा

( १८ )

इराणांतून बलुचिस्तानांत विमानांतून येणें सुवाचें होतें. तरी सदर प्रदेशाची नीट ओळख करून घेण्यासाठी मी मोटारींतूनच यावयास निघालों. तेहरानहून सकाळीं निघावयाचें असें ठरलें होतें, तरी सायंकाळीं सूर्यास्ताचे सुमारास मोटार हलली ! तेहरानच्या सीमे-वाहेर तर दिवे लागल्यावरच पडलों. बाकी ही पद्धत नेहमीचीच असल्याचें समजलें. इतकेंच नव्हे तर त्याच दिवशीं निघाल्याबद्दल मोटारहाक्याचे आभार माना असेंही कोणी म्हणाले ! वारा उताऱ्यासाठी किंवा चाळीस मण वोजासाठी वनविलेल्या अमेरिकन यंत्रयानांत [ मोटार ] सुमारे पंचवीस तीस मण सामान आणि सोळा उताऱू ' कोंबले ' होते !

बरें, रस्ता तरी चांगला असावा अशी अपेक्षा करावी तर तेंही मूर्खपणाचेंच ! पुढे गेलेल्या मोटारच्या खुणेवरून ' पावलांवर पाऊल टाकून ' जावयाचें हा सारखा क्रम ठेवावा लागला. तेहरान—मशहद हें अंतर ५६० मैलांचें आहे. दिवसा यंत्रयान मार्ग आक्रमण करी व रात्री सर्व प्रवासी निद्राराधन करीत. अंधारांत मार्गही दिसत नसे आणि दिवसभराच्या शिणाने सर्वच जण थकून भागून जात. एकंदर पांच रात्री या प्रवासास लागल्या व सहाव्या मध्यरात्री उद्दिष्ट गावीं आम्ही पोचलों. मोटारीच्या भानगडीही मधून मधून होत असतात. त्यासाठीही कांही अवधि खर्च होत असे. रस्त्याची परिस्थिति वर सांगितलीच आहे. त्यांत यांत्रिकांच्या अकलेची भर पडावयाची राहिली. म्हणजे प्रवासाला निघण्यापूर्वी यंत्रयानाची



## संकटहरणार्थ पैगंवराचा धावा

त्यांनी तपासणी करावयाची नाही असा निश्चयच केलेला दिसला. जेव्हा कांही मोडतोड होई तेव्हाच तिकडे त्यांचे लक्ष जाई. संसारांत राहून विरक्त रहाणारास पद्मपत्राची उपमा देतात. तो प्रघात सोडून त्या ठिकाणीं इराणांतील मोटारहाक्याची उपमेसाठी योजना करावी. मोटारींत असूनही जशी कांही मोटार आपली नव्हेच या भावनेने त्यांचे वर्तन असते. आडरानांत किती तरी मोटारी अडकून पडल्या होत्या. कोणाजवळ हवा भरण्याचा पंप नाही, तर कित्येकांचे पेट्रोल संपलेले. कांहींजवळ तर नेहमी आवश्यक असणारीं हत्यारेंही नव्हतीं. अशा अगदी साध्या क्षुल्लक बाबींसाठी उतारूंचे हाल होत. कोठे तरी मोटार अडली म्हणजे ती पुढे जावी कशी? उतारूंना दुसरीकडे जातां येत नसे. तेव्हा मनोभावाने मोटारहाक्याबरोबर तेही जिवापाड परिश्रम करीत. जितके काम लवकर होईल तितका त्यांचा प्रवास जलंद संपणारा असल्याने ते धडपडत. पण यांत्रिक अगदी निर्विकार दिसे. त्याला त्यांचे कांहीच वाटत नसे.

इराणांत वाहतुकीचीं साधनें नुकतीच उपलब्ध झालीं असल्याने त्यांचा फायदा प्रथमतः व्यापारी घेतात हें खरें. पण बहुतेक उतारू यात्रेसाठीच हिंडत असतात. इराणी हे शिया पंथाचे मुसलमान. तेव्हा इराकमधील 'करवला' या ठिकाणीं जाण्याची त्यांची उत्कट इच्छा असणारच. मशहद ही अत्यंत महत्त्वाची यात्रेची जागा असल्याने धार्मिकांची तेथे अत्यंत गर्दी जमते. मशहदचे माझ्याबरोबरचे उतारू सर्व यात्रेकरूच होते. थोडक्यांत सांगावयाचे म्हणजे फाजील धर्म-वेदानें वेडावलेली ती मंडळी होती. दिवसा तीन चार वेळ प्रार्थनेसाठी मोटार थांबविण्याची त्यांची ओरड असे. पण मोटारहाक्याशीं संगन-मत करून केवळ दोन वेळच प्रार्थनेसाठी मोटार थांबविली जाईल

## मुसलमानी मुलखांतली मुशाफरी

असें ठरविलें. एकदा खाली मंडळी उतरली की, मग तो मेंढरांचा कळप पुनः कोंडवाड्यांत हाकण्यास निदान तास दीड तास जाई. शिवाय आहारासाठी एक दोन वेळा मुक्काम दिवसा करावा लागेच. इतका वेळ जाऊन मोटार सुरळीत चालल्यास आमच्या प्रवासाची प्रगति व्हावयाची !

धर्मनिष्ठांचा उपयोग संकटहरणाचे कार्मीं बराच झाला. एखादा मोटा खळगा आला किंवा ओढ्यांतून पलीकडे जावयाचें असलें म्हणजे सर्व यात्रेकरू एकस्वराने ' पैगंबरा 'चा धावा करीत, आणि संकटांतून सोडविण्याची विनंती त्याला करीत. त्यांचा तो अल्ला-रसुलिल्लाचा ' इल्लागुल्ला ' कर्णकटु वाटे. पण करता काय ? मुसलमानी राज्यांत असल्याने तें सर्व निमुटपणें सोसावें लागलें.

इराणांत खनिज संपत्ति किती आहे याचा अंदाज याच प्रवासांत आला. डोंगराचे हिरवे, तांबडे, पिवळे, पांढरे असे वेगवेगळे रंग दिसत. कारण तेथील माती अथवा दगड त्या त्या रंगांचे आहेत. कित्येक ओढे अगदी खारट पाण्याचे असून त्यांच्या बाजूने शुभ्र मिठाचे मोटमोठे ढीग आढळत. जमिनीवर ठिकठिकाणी पांढरा पातळ थर पसरलेला असे तो मिठाचाच ! गिरिपृष्ठभाग कांही ठिकाणीं काळा-कुडू दिसून दगडी कोळशाचें अस्तित्व सुचवी तर, मधूनमधून चम् चम् करणाऱ्या टेकड्या अन्नक असल्याची साक्ष देत.

आमचा प्रवास दिवसा होई आणि रात्रीं एखाद्या उपहारगृहांत वास्तव्य करावें लागे. ' काहवाखाना ' असें नांव इकडील उपहार-गृहांना असतें. तेथे सर्व खाद्यपेय पदार्थ तर मिळतातच, पण उतारूं-साठी निजण्यावसण्याचीही सोय केलेली असते. मोटारींची वाहतुक वाढल्यामुळे अशा काहवाखान्यांस साहजिकच तेजी आली आहे.

रस्ता ज्या गावांमधून जाई, तेथे असे काहवाखाने असत. त्या त्या गावांतला मुख्य मार्ग आणि तेहरान—मशहद हा रस्ता हे कांही भिन्न नसत. दोन घरांमधील अरुंद भाग किती तरी ठिकाणी ' रस्ता ' म्हणून उपयोगांत आणला जाई. एक मोटार कशीबशी निघून जाण्या-इतकीच ती वाट असे. पण तशा अडचणींतूनही रहदारी जोराने चालते. दुसरा मार्गच नाही, मग काय करावयाचें ? पांच रात्रीं पांच वेगळ्या ठिकाणीं मुक्काम झाला. तेथे गेल्याबरोबर जें पुढे येईल त्यावर हात मारून आडवें व्हावयाचें हा ठरलेला कार्यक्रम असे. वरोबरचे प्रवासी लोक 'विसमिह्ला'साठी निमंत्रण देत आणि मी हिंदी मुसलमान आहे, अशीच सर्वांची समजूत असल्याने ती विनंती नाकारतां येत नसे. भोजनप्रसंगीं दुसऱ्यास खाद्य पदार्थांचा आस्वाद घेण्यास विनंती करावयाची असली म्हणजे विसमिह्ला कर असें आपल्याकडील मुसलमानही सांगतात. तशापैकीच तो प्रकार. मुसलमान मंडळींच्या हातांत असलेल्या रोटीचा थोडासा तुकडा घेऊन मला त्यांच्यां मनाचें समाधान करावें लागे.

पण अशा वेळीं वडलेली एक गमतीची गोष्ट सांगतो. दोन प्रहरच्या भोजनासाठी मी एके खेडेगावीं थांबलों असतां तेथील बाजारांतील लोकांशीं मिळून मिसळून तेहरानमधील प्रचलित सुधारणे-विषया त्यांचें काय मत आहे तें पहावें म्हणून एका दुकानांत शिरलों. मी ' नफर-इ-हिंद ' —हिंदी मनुष्य— हें न सांगतांच कळलें आणि हिंदी मनुष्य इराणांत आलेला म्हणजे तो मुसलमानच अशी समजूत सर्वत्र असे, ती माझ्या बरीच पथ्यावर पडे. इराण फार चांगलें आहे असें मी म्हटलें. इराणी लोकांनीही हिंदुस्थानांतील 'गॅमी' (उष्णता), तेथे मिळणारा पुष्कळ पैसा, कामही भरपूर इत्यादि ऐकीव गोष्टींचें

वर्णन केलें. दुकानदाराच्या कोटावर गुंड्या होत्या. त्या महात्मा गांधींच्या गुजराथी वेषांतील चित्रांकित असल्याने, “ हा मनुष्य कोण ? ” असे त्याला विचारतांच ‘ न मीदानीम ’ ( ठाऊक नाही ) इतकें उत्तर देऊन, मला त्याने तोच प्रश्न टाकला. कोणी थोर पुरुष आहे इतकेंच त्याला ठाऊक होतें. त्याचें नांव ‘ गांधी ’ असें सांगून तो हिंदु-स्थानांतील आहे असें मी सांगतांच दुकानदाराने, “ गांधी मुसलमानच ना ? ” असा सवाल केला. महात्माजींना सगळें जग कुटुंबवत् वाटत असल्याने सर्व लोक त्यांचे ‘ भाऊ ’ होत. पण हिंदी वातावरणाचा परिणाम मजवर साहजिकच झालेला होता आणि पुढील परिणामाची कल्पना नसल्याने “ छे: छे:, गांधी हिंदु आहेत, ” असें मी सांगतां-क्षणीच त्या दुकानदाराने ‘ का-फी-र ’ अशीं अक्षरें डोळे मोठे करून तिरस्कारयुक्त वाणीने उच्चारलीं आणि ताडकन् सर्व गुंड्या तोडून फेकून दिल्या ! आपली इतके दिवस वंचना झाल्यावदल त्याला अतिशय वाईट वाटलें. कारण इतक्या दूरच्या खेडेगावीं गांधीछापाच्या गुंड्या जाणें म्हणजे त्यांना बरीच किंमत पडली असली पाहिजे. “ मग हिंदूही आमच्या प्रमाणे रुमाल बांधतात काय ? ” हा त्याचा प्रश्न कोणत्या वृत्तीने विचारला गेला असेल याची कल्पनाच करावी ! गांधींनी गुजराथी रुमाल डोक्यास गुंडाळला होता व तेवढ्यावरून तेही इस्लामानुयायी असावेत अशी तेथील लोकांची समजूत होती. पेहेलवी टोपीचा कायदा त्या प्रदेशांत आणखी पांच वर्षे तरी पोहोचू शकणार नाही असें वाटतें. त्या ठिकाणचे लोक पूर्वीच्या पद्धतीप्रमाणे डोक्यास रुमालच गुंडाळीत. अस्तु.

प्रवासांतील ‘ फराळ ’ही साधाच असे. ‘ नून ’ ( रोटी ), ‘ मॉस ’ ( दही ), ‘ असाल ’ ( मध ) आणि ‘ प्याज ’ ( कांदा )

## सहजासजी घडलेलें सहभोजन

यांव्यतिरिक्त कोणतेही पदार्थ मी घेतले नाहीत. भाजी नेहमीच सामिष असे आणि मी पडलों शाकाहारी ! तेव्हा निरामिष पदार्थ मिळतील तेवढेच घ्यावयाचे. नूनचे प्रकार इराणांत फार आहेत. हत्तीसाठी लागणाऱ्या जाड रोटांपासून ते कागदाप्रमाणे पातळ पोळ्यांपर्यंतचे सर्व प्रकार मिळू शकतात. आकारांतही त्यांची विविधता असे. हातांत रोटी घेऊन चार पांच जणांचें मिळून एक दद्याचें भांडें असे, त्यांतील दही सर्वांनी मिळून सहभोजनाप्रमाणें घ्यावयाचें ही रीत आहे. या प्रचाराविरुद्ध जाणें म्हणजे मुसलमान नसल्याची ती कबुलीच होय ! तेव्हा, येईल तो आपला धाकटा भाऊ समजून अक्षरशः एका ताटांत पाच सहा जण जेवत असूं.

स्वच्छतेच्या बाबतींत बरेंच नियमोलंघन घडलें. रोजचें स्नान साप्ताहिकांत येऊन पडल्याचें लिहिलेंच आहे. पण त्याच्याही पलीकडील बाब म्हणजे पेय पाण्याची. पाणी कोठे मिळेल तेथे तें उंटाप्रमाणें. पोटांत भरून घ्यावयाचें हाच प्रघात सर्व प्रवासांत पाळावा लागला. जवळ पाणी बाळगलें असतें तर असा प्रसंग आला नसता असें जर कोणास वाटेल तर तें चुकीचें आहे. कारण इतर उतारू तुमच्या कळत वा न कळत त्या भांड्याला तोंड लावून त्याला केव्हाच शुद्ध करून ठेवीत ! प्रत्येकाच्या बरोबर मातीचा खुजा पाण्यासाठी असे. पण पिण्याचें भांडें एकही नव्हतें. जरूर पडेल तेव्हा विनदिकृतपणे खुजा तोंडाला लावला की झालें. भांड्याची आवश्यकता उरते कोठे ? बाजारांतील रोट्या विकत घ्यावयाच्या त्या तरी शुद्ध असाव्यात. पण मला वाटतें एखाद्या सार्वजनिक वाचनालयांतील दैनिक पत्रांना हात लागत नसतील इतके हात भाकरी पोटांत जाण्यापूर्वी तिला लागत असत. पुण्यांतल्या मंडईत ताज्या फळांना देखील वाटेल

## मुसलमानी मुलखांतली मुशाफरी

त्यांस हात लावूं देत नाहीत. पण इराणांतल्या रोटीस वाटेल त्याने हात लावावा. हात कसलाही असो, कोणी बोलावयाचें नाही. पण हे सर्व प्रकार दृष्टीसमोर होत असूनही डोळ्यांवर कातडें ओढून पुढे येईल त्या अन्नावर हात मारावा लागला.

“ विश्वामित्रः श्वसांसं श्वपच इव पुरा भक्षयन्यन्निमित्तम् । ”

त्याच कारणासाठी स्वच्छास्वच्छतेचा, आरोग्याचा आणि पथ्यापथ्याचा विचार पार हाकून द्यावा लागला ! विश्वामित्रासारखा कमालीचा प्रसंग आला नाही ही परमेश्वराची कृपाच म्हणावयाची.

सुर्खा, सिमनान, दमगाव, शारूद, सब्जेवार, निशापूर या गावां-वरून मशहदला आलों. निशापूर येथे पाश्चात्यांचा आवडता इराणी कवि उमर खय्याम याची कबर आहे आणि परकीय प्रवासी तेथे जाऊन दर्शन घेणें अगदी महत्वाचें समजतात. खुद्द इराणी जनतेस उमरची फारशी ओळख नाही असें म्हटल्यास वस्तुस्थितीचा विपर्यास होणार नाही. फिर्दौसी किंवा सादी मात्र प्रत्येकास ठाऊक आहे. खय्याम हा युरोपियन राष्ट्रांत इतका लोकप्रिय झाला याचीं कारणें दोन आहेत. एक तो मदिरादेवीचा निःसीम उपासक होता; इतका की, ‘ तळि-राम ’ देखील त्यापुढे फिक्रा पडेल ! दुसरें कारण असें की, तो पारमार्थिक सुखाविषयी बेफिकीर असून इहलोकीच्या वास्तव्यापलीकडे त्याच्या कल्पनेची मजल मुळीच जात नसे ! चार्वाकाच्याही पलीकडे तो गेला आहे असें म्हणतां येईल. चार्वाक फक्त ‘ ऋणं कृत्वा घृतं पिबेत् ’ असें सांगतो, तर खय्यामची शिकवण ‘ ऋणं कृत्वा सुरां पिबेत् ’ अशा प्रकारची आहे. नुलत्या मदिरेपर्यंतच त्याची विचारपरंपरा आहे असें नाही. ‘ मदिरा, काव्याचें पुस्तक, रोटी आणि तूं मजजवळ असलीस तर जंगलांतही स्वर्ग अवतरेल, ’ असें तो मदिराक्षीस उद्देशून

## हिंदुस्थानांतून लुटलेले जवाहिर

म्हणतो. एके ठिकाणीं तर “ भर पेला—आजचा हा दिवस गतकालाच्या ठिगांत जाऊन पडण्यापूर्वी मला मदिरेचें आकंठ सेवन करूं दे, ” असें स्पष्ट शब्दांत तो सांगतो.

दमगावापासून रस्ता जरा बरा होता. म्हणजे पूर्वीच्या त्या मार्गावरून मोटारींची वाहतुक असल्याने तो रस्ता झाला होता की, सडक आहे म्हणून यंत्रयानें जा ये करूं लागलीं, हें निश्चितपणें सांगतां येत नसे. पण पुढील रस्ता कोणाच्या तरी मालकीचा आहे आणि तो कधी तरी दुरुस्त करावा लागतो अशी जाणीव झाल्याचीं चिन्हे दिसत !

मोठमोठे चढउतार, नद्यानाले इत्यादिकांना ओलांडून मशहदला आलों. तेथील लोकांची गर्दी, व्यापार, मोटारींची वाहतुक पाहूनच त्या शहराच्या महत्त्वाची कल्पना आली ! अफगाणिस्तान, बलुचिस्तान, आणि रशियन तुर्कस्तान यांनी वेढलेला हा इराणचा भाग ‘खुरासान’ म्हणून ओळखला जातो आणि त्या प्रांताची राजधानी मशहद येथे आहे. खुद्द मशहदलाही खुरासान असें म्हणतात. तेहरान, कंदाहार, पेशावर या मार्गांनी लुटारूंंच्या ज्या स्वाऱ्या हिंदुस्थानवर झाल्या त्यांच्याच मार्गांत मशहद आहे. गतकालांत हिंदुस्थानांतील किती अलोट संपत्ति लुटली गेली आहे याचें स्पष्ट प्रदर्शन आजमितीसही मशहद येथील मशिदींत पहावयास मिळतें. तेथील मनोरे व घुमट एवढेच सुवर्णाने मढविलेले नसून आंतील भागही रत्नें, माणकें इत्यादि मौल्यवान् जवाहिरांनी सोन्याच्या कोंदणांत बसवून शोभिवंत केला आहे ! आणि इराणांत बर्फ पुष्कळ पडतें किंवा बदाम, पिस्ते, द्राक्षें विपुल आहेत एवढ्यावरून तीं रत्नें तेथेच पैदा झालीं असें नव्हे. खनिज संपत्ति आहे, ती सर्व पृथ्वीच्या पोटांत असल्याने इराणांतील सर्व जडजवाहिर हें जवळच्या हिंदुस्थानांतून चोरून लुटूनच आणलेले

## मुसलमानी मुलखांतली मुशाफरी

आहे यांत शंका नाही. लुटारू जातां येतां मशहदमधून जात. आणि आपण आणलेली संपत्ति पापक्षालनाच्या हेतूने मशिदींसाठी देत ! मुख्य मशीद म्हणजे हजरत इमाम रेझा यांच्या कबरीभोवती बांधली आहे. इमाम रेझा हे पैगंबराचे आठवे शिष्य होत. आणखीही बऱ्याच मोठ्या मुसलमानांच्या कबरी येथे आहेत. इस्लामेतरांस आंत जाण्याची सक्त बंदी आहे आणि मुसलमानी धर्माचें फाजोल वेड व तज्जन्य रक्ततृष्णा हीं इराणांत कोठे आढळत असतील तर तीं या मशिदींतच ! हिंदुस्थानांतून आणि इतर मुसलमानी प्रदेशांतून शिया पंथाचे हजारो यात्रेकरू येथे प्रत्यही येत असतात.

मशहदचें राजकीय दृष्ट्या महत्त्व कांहीं कमी नाही. हिंदुस्थानचे रक्षक मशहद येथे आहेत असें सांगितलें तर वाचकांना खरें वाटणार नाही; पण ही गोष्ट अगदी सत्य आहे. फार तर वायव्य सीमाप्रांत— अथवा बलुचिस्तान येथेच हिंदुस्थानचे द्वारपाल असावेत अशी अपेक्षा चुकीची होणार नाही; पण सुवर्णभूमींत प्रवेश करण्यापूर्वी पहिली देवडी लागते ती मशहद येथे. येथील संरक्षकांच्या संख्येवरून राज्य-कर्त्यांना हिंदुस्थानसाठी किती दक्षता वाळगावी लागते, काय परिश्रम सोसावे लागतात याची कल्पना येईल.

रशियाचेंही वर्चस्व मशहदमध्ये कमी नाही. अफगाणिस्तानांतोल हिरात या शहरीं जाण्याचा रस्ता येथूनच असल्याने त्या देशचा मोठा राजकारणी वकील मशहद येथे सदैव असतो. प्रस्तुत प्रतिनिधी मशहदमध्ये असतांना अमानुल्लाची भगिनी व राणी सूरय्याची माता या हिरातहून मशहदला आल्या होत्या.

नादिरशहा पूर्वी आपणांस नादीर-कुली म्हणजे दास नादीर ( गुलाम-बंदा ) असें म्हणवीत असे आणि लुटालूट करून आपलें



## नादिरखानाचें अर्वाचीन महत्त्व

वर्चस्व स्थापण्यापलीकडे त्याला विशेष महत्त्व आमच्या दृष्टीने नाही. एका बाल राजवंशीयास हातीं धरून त्याला निमित्तमात्र करून नादिरने तेहरानचें तख्त आपणांसाठी मिळविलें ही गोष्ट प्रशंसनीय खरी, पण त्याने अवलंबिलेल्या मार्गामुळे त्याची थोरवी कमी ठरते. इराणी राष्ट्रीय स्मृतीच्या लेखकांनी नादिरशहाला इतकें चढविलें आहे की, शालेंत न जाणारा मुलगाही 'नादिरशहाने इराणांत हिंदुस्थानांतून पुष्कळ द्रव्य लुटून आणलें,' असें मोठ्या अभिमानाने सांगतो ! 'नादिर-शहाची हिंदुस्थानवर स्वारी' हें चित्र, शिवाजीमहाराजांचें अनुयायां-सहितचें रथिवर्म्यांचें चित्र आपणांस जितकें परिचयाचें आहे, तितकेंच इराण्यांच्या नेत्रद्वयांच्या तें ओळखीचें होऊन बसलें आहे. हा परिणाम फारा दिवसांचा नसून केवळ दहा बारा वर्षांतलाच आहे, ही आश्चर्य करण्यासारखी गोष्ट नव्हे का ?

नादिरशहा सुनी पंथानुयायी असल्याने किंवा अन्य कारणाने त्याला फारसा मान नसे. पण जागृत झालेल्या इराणी जनतेस हें पहावेना. मशहदपासून कांहीं अंतरावर आडरानांत एका खेडेगांवीं नादिरशहा पैगंबरधामास गेला होता. त्याच्या थडग्याकडे तोंपर्यंत कोणाचें लक्षही नव्हतें. आता मशहदमध्ये एक मोठें उपवन त्याच्या स्मारकाप्रीत्यर्थ बांधण्यांत आलें असून मध्यभागीं त्याची कबर आणण्यांत आली आहे. एक चांगलें वाचनालय व एक सभागृह त्या स्मारकास जोडलें असून लोकदृष्टीपासून दूर पडलेला नादिरशहा आता राजमार्गावर येऊन मशहदमधील यात्रेकरूंच्या व प्रवाशांच्या प्रेक्षणीय भागांपैकी एका स्थळीं येऊन शयन करीत आहे ! श्रीमंत थोरले बाजीराव पेशवे आणि नादिरशहा यांचें युद्ध होणार असें प्रसिद्ध झालें असूनही कांहीं अपरिहार्य कारणामुळे तें घडून आलें नाही. तेवढ्याने त्या मराठा वीराची

## मुसलमानी मुलखांतली इन्शाफरी

योग्यता कमी ठरत नाही. उलट उत्तर हिंदुस्थानात लक्ष दखन-कडून येणाऱ्या समरपटूकडे लागले यांतच त्यांची योग्यता दिसून येते.

मशहद ते दुजदाब हा रस्ता इंग्रजांनी हिंदी मजुरांकची करविला तो का व केव्हा हे सांगण्याचे प्रस्तुत कार्ळी प्रयोजन नाही. इराणांतील बहुतेक मुख्य रस्ते हिंदी लोकांनीच केलेले आहेत आणि ते सर्व इराणी सरकारास दान दिल्याप्रमाणे फुकटांत मिळाले. मशहदपासून दुजदाब सुमारे ५५० मैल असून प्रथमचा रस्ता डोंगरांतून तर नंतरचा खरखीत वाळवंटांतून गेला आहे. मैलच्या मैल गेले तरी पाण्याचा थेंब दृष्टीस पडत नाही. हा प्रवास त्रासदायक असला तरी अविस्मरणीय असाच झाला. बर्फाच्या अनुपमेय शोभेमुळे बगदाद-तेहरान रस्ता विस्तरणे शक्य नाही. तसेच मशहद-दुजदाब आक्रमण वाळवंटाच्या देखाव्या (?)-मुळे स्मृतिफलकावरून जाणे अशक्य आहे ! डोंगरांतील चढाव फारच कठीण आहेत आणि उतारही साहजिकच थोक्याचे असल्याने एकसारखे लक्ष 'सबसे प्यारा जान' सुरक्षित कसा राहिल इकडे लागते. मोटार अपघातांतून म्हणजे कोलांडून पडतांना दोनदा वाचली होती. प्रस्तुत लेखकाचा एक डोळाही कायमचा जाणार असा प्रसंग आला होता, पण सर्व थोडक्यांत बचावले ! अशा सत्त्वपरीक्षेतून शीरसलामत बाहेर पडलो ही जगदीशाची कृपाच म्हणावयाची ! केसरीच्या वाचकांशीं बोलतांना जगदीशाचे नांव घेत आहे. इराणांत असतांना कांहीही झाले की 'माशा अल्ला' ( ईश्वरेच्छा ) असे म्हणावे लागे किंवा 'इन्शा अल्ला' हा प्रयोग उपयोगांत आणावा लागे. " आपण तासाभराने दुजदाबला पोहोचू " असे साधे वाक्य उच्चारतांनाही त्यांत 'इन्शा अल्ला' हे भूषण अडकविणे इष्ट व आवश्यक असे. 'परमेश्वराची कृपा असल्यास' असा त्या वाकप्रचाराचा अर्थ आहे.

## टोळधाडीचा उपद्रव

धर्मवेड्या अडाणी आणि खेडवळ लोकांत मिसळण्यास उपवचनांचा उपयोग झाला; त्याजबरोबर 'सलामुन अलेकुम' आणि 'खुदाहाफिझ' यांचाही मुक्तकंठाने उपयोग केला. पहिलें वचन प्रथम भेटीचे वेळीं उच्चारवयाचें. त्याचा अर्थ सलाम असा आहे. दुसरें म्हणजे खुदा तुमचें कल्याण करो अशा अर्थाचें वचन निरोप घेतांना तोंडांतून काढावयाचें असतें.

पाश्चिमात्य सुधारणा स्त्रीवर्गांत चोहोकडे फैलावत आहेत. अगदीं दर अशा खेड्याच्या ठिकाणीं स्त्रियांचे तलम मोजे किंवा उंच टाचांचे बूट आढळत नसले तरी मोठमोठ्या गावीं स्त्रियांची प्रगति सुधारणेकडे सार आहे हें खरें. पुरुषवर्ग त्या मानाने मार्ग आहे. साथी पेहेलवी टोपी दिखील सर्वत्र संमत नसून कित्येक ठिकाणीं तिजबद्दल तिरस्कार दिसून आला. मात्र सूत किंवा लोकर कातणें, रंगवून वळें विणणें हीं कामे ज्या त्या खेड्यासाठीं तेथील लोकच करीत.

हुजराब हें नॉर्थ-वेस्टर्न रेल्वेचें स्टेशन आहे. केंद्र्यापासून ४५६ मैलांवराल हें ठिकाण इराणी हद्दींत असलें तरी सर्वस्वी हिंदी जनतेने वसविले आहे. गेल्या बारा पंधरा वर्षांतच तें उद्भवलें असल्याने अगदीं नवें दिसलें. रूक्षपणांत या नवीन गावाची बरोबरी मारवाडांतील एखादें खेडें करूं शकेल. आजूबाजूस डोंगर असले तरी इतर शोभा कांहीच नाही. रेल्वेतून इराणी व्यापारासाठीं येणारा माल येथेच उतरत असल्याने इराणी सरकारचें मोठें उत्पन्न या गावीं होतें. पंजाबी व शीख व्यापारी येथे पुष्कळ आहेत. गेल्या महायुद्धांत हिंदी सैन्याचें तें एक मोठें ठाणें होतें. मी त्या गावीं असतांना टोळधाडीचा त्रास सुरू झाला होता. अगोदर गाव रूक्ष, त्यांत टोळधाड आलेली, तेव्हा जीं काय थोडीं हिरवीं पानें बागेंत असत तींही खाऊन फन्ना करून टाकणारे टोळ

## मुसलमानी मुलखांतली मुशाफरी

किती त्रासदायक वाटले असतील ? आपणांस उद्यानाची आवश्यकता म्हणजे श्रीमंती चैन वाटते; पण मनुष्याचें मन कार्यमग्न करण्यासाठी नैसर्गिक हिरव्या रंगाचा उपयोग किती होतो हें समजण्यास अशा वाळवंटांतील वनस्पतिविहीन प्रदेशांत किंचित्काल वास्तव्य करावें. रोजचें जेवण जात नाही, कांही विचार सुचत नाही किंवा अमुक काम करावें अशी इच्छाही होत नाही ! हा प्रभाव केवळ रूक्षतेचा !

दुजदाबहून आठवड्यांतून दोनदा केड्यास गाड्या जातात. प्रचलित समय हा मक्केच्या यात्रेचा हंगाम असल्याने अलोट गर्दी जमली होती. आणि त्या गाडीस 'यात्रेकरूंची खास गाडी' असेंच म्हणत. कारण सबंध गाडींत तीन उतारू प्रवासी होते. बाकीचे एक-जात इराणी मक्केला निघालेले असून आपण गाडी विकत घेतल्या-प्रमाणे इतर कोणासही आपल्या डब्यांत शिरू देत नसत. अल्लाचा गजर, निमाज पढण्याची आतुरता, गाडी चालू झाली तरी पैगंबराची लागलेली एकतानता न सोडण्याची वेडी वेपवाई, चालत्या गाडींत चढण्याची धडपड हीं सर्व प्रत्येक स्टेशनवर पहावयास मिळत ! आगगाडी कधी बापजन्मींही पाहिली नसल्याने आणि धर्मावर अलोट श्रद्धा असल्याने आपण निमाज पढत आहोंत हें पाहून गाडी पुढे जाणार नाही अशी त्यांची दृढ समजूत असे. निदान ठराविक वेळीं तरी प्रार्थनेसाठी गाडी थांबेल असा त्यांचा विश्वास असे. परंतु काफरांनी वनवलेली आगगाडी पैगंबराविषयी बेफिकीर असल्यास नवल कोणतें ?

अशा हाज यात्रेकरूंच्या समवेत एक हिंदी इसम प्रवास करतो याबद्दल रेल्वे अधिकाऱ्यांना राहून राहून आश्चर्य वाटे ! कारण तिकिट तपासण्यास किंवा अन्य कार्यासाठी ते डब्यांत शिरण्याचा प्रयत्न करू लागले की, सर्व उतारू एकत्र होऊन त्यांना खाली ढकलून

## स्टेशनमास्तरवर कठीण प्रसंग

देत ! बलुची शिपाई कडव्या जातीचे; पण त्यांनाही या इराणी 'जनावरां'पुढे हात टेकावे लागले ! कांही बलुच्यांवर अगदी कठीण प्रसंग आला असतां त्यांची सोडवणूक करण्याची पाळी प्रस्तुत लेखकावर आली. तेव्हा हीं माणसें नव्हत, तीं शुद्ध जनावरें होत असे उद्गार त्या बलुच्यांनी काढले. एका स्टेशनमास्तरवरही तशी विचित्र वेळ आली असतां, तो थोडक्यांत बचावला ! इराणी अज्ञानी व दुराग्रही असले तरी त्यांनी अगदी योग्य आचरण रेल्वेवर केले. रेल्वेची व त्यांची दृष्टादृष्ट प्रथमच झालेली; पण तितक्या अल्पावधींत त्यांनी डब्यांत असलेल्या पाठ्या वाचून ठराविक माणसांपेक्षा एकही अधिक उतारूस आंत घेतले नाही. स्टेशनमास्तरवर आलेला प्रसंग म्हणून म्हटले तो याच वेळचा. अधिक उतारू डब्यांत कोंवण्याच्या प्रयत्नास यात्रेकरूंनी विरोध केला. स्टेशनाधिकारी आपण बचावलों याच आनंदांत गर्क झाला. या साडेचारशें मैलांत एकही उतारू त्या गाडींत चढला नाही हें आश्चर्य नव्हे का ? आमचे यात्रेकरू मात्र ठराविक संख्येपेक्षा दुप्पट उतारू डब्यांत असले तरी चकार शब्दही काढीत नाहीत किंवा कांहीच व्यवस्था करण्याचें मनांत आणीत नाहीत. इराणी अडाणी यात्रेकरूंपासून आमच्यापैकी सुशिक्षित प्रवासी कांही धडा घेतील तर रेल्वेला व्यवस्था करणें क्रमप्राप्त होईल.

दुजदाब ते केड्रा हा तीस तासांचा प्रवास पुनः अगदी रूक्ष वाळवंटांतून झाला ! केड्र्याजवळ ऐशी मैल येतांच घाट लागला आणि हिरवींगार झाडे दिसू लागलीं. खुद्द केड्रा शहर तर उद्यानमय आहे. त्यामुळे मनाला इतकी प्रसन्नता आली की, हें शहर सोडून जाऊं नये असें वाटू लागले.

## मुसलमानी मुलखांतली मुशाफरी

इराणांत गेल्यापासून मला बऱ्याच अधिकाऱ्यांना व प्रमुख नागरिकांना भेटण्याचा प्रसंग आला. पण एकाही वेळीं चुकून देखील 'हिंदु का मुसलमान ?' अशा प्रकारचा धर्मासंबंधी प्रश्न निघाला नव्हता. इराणी सफर संपवितांना मात्र एक गंमतीचा अनुभव आला. इंग्रज सरकारच्या बड्या वकिलास भेटावयास गेलों असतां त्यांनी पहिला प्रश्न 'तुम्ही कोण ?' असा केला. नामपत्रिका पुढे पाठविली असतां आणि परिचयपत्रांत सर्व खुलासा असूनही असा प्रश्न का उद्भवला हें मला कळेना. तेव्हा स्वतःसंबंधी थोडीशी माहिती मी त्यांना सांगितली. तेवढ्याने साहेबांचें समाधान झालें नाहीं. म्हणून त्यांनी स्पष्टपणें ख्रिश्चन, मुसलमान का हिंदु तें जाणण्याची इच्छा दर्शवली. त्याच्याही पुढे जाऊन हिंदूपैकी कोणती जात हेंही त्यांना विचारावेंसें वाटलें. हिंदु, त्यांतून केसरीचा हिंदु प्रतिनिधी, मुसलमानी देशांत निःशंकपणे वावरतो कसा याचें त्यांना कोडें पडलें. हिंदी परिस्थितीची ओळख पूर्णपणें असल्याने त्यांचें कुतूहल मुळीच थांबलें नाहीं. हिंदुस्थानांतील 'ब्राह्मण' इतका खुलासाही त्यांना पुरेसा वाटेना. "कोणत्या भागांतील ?" हा त्यांचा सवाल तत्काळ पुढें आलाच. "मुंबई-कडील" हें उत्तर त्यांना समाधाकारक न वाटल्याने "कोणता जिल्हा?" म्हणून त्यांनी विचारलें. "पुणें" असें माझे उत्तर ऐकतांच इंग्रज वकील हंसत हंसत एक हात विजारीच्या गोमुखींत घालून तोंडांतील 'पाइप' सावरीत म्हणाले, "अस्सं. एकंदरीत तुम्ही पुण्याचे ब्राह्मण आहां म्हणावयाचें. ठीक, ठीक." त्यांच्या हास्यांत काय अर्थ होता हें त्यांच्या नेत्रद्वयांत स्पष्ट दिसे. वाचकांना त्याची जाणीव पाहिजे असल्यास हिंदुस्थान सरकारच्या गुप्त खात्यांत 'पुण्यांतील ब्राह्मणां'ना काय महत्त्व आहे तें पहावें. थोडीशी चुणूक रौलेट-

साहेबांच्या अध्यक्षतेखालीं प्रसिद्ध झालेल्या 'सेडीशन कमिटी'च्या वृत्तांताच्या प्रथम भागांत आढळेल.

दुजदाव येथील ख्रिस्ती मिशनऱ्याकडे उपाहारास गेलों असतां प्रवासासंबंधी बऱ्याच गोष्टी निघाल्या. निरोप घेतांना मिशनरीसाहेबांनी काढलेले उद्गार पहाः—

तुम्ही उच्चवर्णीय हिंदु-धर्मगुरु-असाल असें मला मुळीच वाटलें नाही. कारण, तुम्ही आमचे बरोबर पेयपान व उपाहार केला होता. आता तुम्हांला कोणत्याही हिंदु देवालयांत जातां येणार नाही किंवा तुमच्या घरच्या मंडळींत मिसळतां येणार नाही याबद्दल मला फार वाईट वाटतें ! तुम्हाला वाळींत टाकतील ना ?

हें ऐकून प्रथमतः मला हसूंच आलें. 'चहाच्या कपा'विषयी वादळ माजण्याचे दिवस पार निघून गेले असतां एका इंग्रज समाज-सेवकाने अशी शंका प्रदर्शित करावी हें पाहून गंमतच वाटली. त्या शंकेचें निराकरण करतांच साहेबबहादरांची हिंदुधर्माबद्दलची जिज्ञासा वाढली आणि झपाट्याने सुधारत असलेल्या हिंदुधर्माची माहिती त्यांनीं कुतूहलपूर्वक विचारली.

—केसरी, तारीख ११ व १८ जून, १९२९.

( १९ )

बलुचिस्तानचे ब्रिटिश बलुचिस्तान व स्वतंत्र बलुचिस्तान असे दोन भाग असून ब्रिटिशांची राजधानी क्वेट्टा येथे आहे व 'कलात' ही स्वतंत्र बलुच्यांची राजनगरी आहे. मात्र बलुचिस्तानच्या स्वातंत्र्याचा अर्थ अगदी निराळा आहे, हें सांगितलें पाहिजे. कलाताधिपतीला 'खान' म्हणतात. प्रस्तुतचे खान 'धृतराष्ट्र' पदवीला

पोहोचले असल्याने त्यांचा सर्व कारभार वजीर पहातो आणि वजीर हे माजी ब्रिटिश नोकरांतले असल्याने त्यांच्या कर्तवगारीचें वेगळें चर्णन नकोच. बलुचिस्तानचे धृतराष्ट्र स्वतंत्र असल्याचें इंग्रज अधिकाऱ्यांनी इ. स. १८७६ च्या तहाने मान्य केलें. आणि आम्ही ब्रिटिश सरकारच्या सहकार्याने राज्यव्यवस्था पाहूं, आणि इंग्रजांच्या तंत्राने चालूं असें खानसाहेबांनी कबूल केलें. ब्रिटिशांच्या वतीने गव्हर्नर-जनरलचे केडा येथील एजंट यांनी कलातच्या खानांच्या 'राजकीय' कारभारावर देखरेख करावी असें ठरलें आहे. मग स्वातंत्र्य उरलें कोठे ? पण पुस्तकांत आणि कागदोपत्रीं कलाताधिपति स्वतंत्र मानले जातात.

दुसऱ्या अफगाण युद्धाने पिशिन, शोराखूद, दुकी, सिबा आणि शारीग हे जिल्हे इंग्रज निशाणाखाली आले. नंतर सुमारे तीन वर्षांनी म्हणजे इ. स. १८८४ मध्ये 'खानांनी सालिना पंचावन्न हजार रुपये देण्याचें मान्य करून केडा व बोलन हे दोन जिल्हे इंग्रजांना दिले. बोरी व्हॅली हा लष्करी ठाण्यासाठी एक भाग इ. स. १८८६ मध्ये आपण होऊनच ब्रिटिशांनी घेतला. आणखी एका वर्षाने खेतान प्रांत हवासा वाटल्याने तोही लाल रंगाने रंगून गेला ! शोबकाकर व खुरासान हे जिल्हे इंग्रजी अमलाखाली येणें आवश्यक झालें. इ. स. १८९९ मध्ये खानसाहेब 'नुष्कीचा भाग घ्या' म्हणून सरकारच्या मागे लागले, तेव्हा त्यांना सालिना नऊ हजार रुपये देण्याचें मान्य करून तोही भाग आपल्या सत्तेखाली ब्रिटिश सरकारने घेतला. नसिराबादचा जिल्हा इ. स. १९०३ मध्ये 'भाड्याने' घेतला. त्याला दरसाल रु. १, १७, ५०० घावे लागतात. थोडक्यांत सागावयाचें म्हणजे हें सर्व भाडें दरसाल आजन्म चालू रहावयाचें आहे. आणि



## गुलाब फुलांची रेलचेल

तें भाडेंच म्हणावयाचें. खानाला ती खंडणी देतात अशांतला भाग नव्हे. मात्र खानाच्या मनांत भाडोत्री जागा परत मागण्याचें आलें तर ती त्याला पहावयास तरी मिलेल की नाही कोण जाणे !

ब्रिटिश बलुचिस्तानची राजधानी केडा ही आहे. केडा हें नांव उच्चारण्यास कठीण व कठोर आहे. बलुचिस्तानचा भाग हिंदुस्थान-पासून दूर व तुटलेला आणि तिकडे जातांना सिंधच्या रूक्ष अशा वाळवंटांतून जावें लागतें. या सर्व कारणांमुळे केडा कसलें तरी भिकारडें गाव असावें अशी कल्पना होते. पण ती अत्यंत चुकीची आहे, हें एका दिवसाच्या अनुभवानेही कळणारें आहे. उद्यानमय शहर, समुद्रसपाटीपासून ५८५८ फूट उंची, आजूबाजूंस वृक्षहीन टेकड्या आणि सदैव उत्तम हवा यांनी तर केडा मनोहर ठरतेंच. पण फुला-फुलांची रेलचेल पाहूनही केड्यासारखें दुसरें शहर नसेल असें वाटतें. उन्हाळ्याच्या प्रारंभीं तेथे गुलाबांची इतकी पैदास होते की, जिकडे तिकडे पहावें तों गुलाबांशिवाय दुसरें फूल दिसत नाही. खासगी बंगल्यांना किंवा घरांना आवार म्हणून गुलाबांचीं झाडें लावतात, आपल्याकडे श्रावणाच्या आरंभीं लाह्या भाजून देण्यासाठी भडभुंज्यांच्या भड्या जशा लागतात तशा गुलाबपाण्याच्या भड्या केड्यास लागतात आणि उच्च दर्जाचें सुवासिक गुलाबपाणी, गुलाबी अत्तर आणि गुलकंद इत्यादि बादशाही पदार्थ तेथे तयार होतात. कंदाहारकडून गुलाबफुलांच्या ' वाघिणी ' भरून येतात; तेव्हा तर शहरांत दुसरा वासच येत नाही. अफगाणिस्तानांतील गुलाब विशेष सुवासिक असतो.

केडा येथे बदाम, अक्रोड, तुती यांचीही झाडें असून इतर सर्व प्रकारचीं फुलें त्या त्या मोसमांत पुष्कळ मिळतात. थंडींत केड्यास

## मुसलमानी मुलखांतली मुशाफरी

सुमारे चार महिने बर्फ असते. आणि तज्जन्य होणारा त्रास मनांत ठेवला नाही तर दिसणारी शोभा अवर्णनीय असते.

केडा हें नांव इंग्रजी भाषापटूनी अपभ्रष्ट केलें आहे. मूळचें नांव 'शाल' असें होतें. म्हणजे अंगावर घेण्याची शाल जशी सुंदर दिसते तसेंच हें नगर हिरव्या वृक्षराजीने विभूषित झालें म्हणजे रम्य दिसे. पूर्वी अफगाणिस्तानचा ताबा केड्यावर होता आणि अठराव्या शतकाच्या अखेरीस अफगाण अमिराची व बलुचिस्तानच्या खानाची सोयरिक झाली, त्या देळीं केडा आंदण म्हणून कलाताधिपास मिळालें. 'क्वाता' म्हणजे किल्ला असा अर्थ तद्देशीय भाषेंत आहे. 'शाल कोट' म्हणजे शाल किल्ला असें चांगलें नांव असतां शाल कोणी तरी हिरावून घेतली आणि लोक नुसतें 'क्वाता' 'क्वाता' करूं लागले. त्याचा इंग्रजी साजिरांनी केडा असा विपर्यास केला ! हिंदींत आज 'कोइटा' असेंच लिहितात.

केडा येथे हुमायून दिल्लीहून पळून निघाला तेव्हा आला होता. अकबर बादशहा येथे असतांना एक दीड वर्षांचा होता. त्याला आपल्या नातलगाकडे ठेवून पळपुटे मोंगल बादशहा पुढे गेले !

सर्व बलुचिस्तानची व्यवस्था ब्रिटिशच पहातात असें म्हणतां येतें. हिंदुस्थानचें प्रवेशद्वार म्हणून या प्रांताचें विशेष महत्त्व ओळखून इंग्रज मुत्सद्द्यांनी तो पटकावला आहे. याच्याही पुढे जाऊन कंदाहार इंग्रजी अमलाखाली असणें हिंदुस्थानच्या संरक्षणाच्या दृष्टीने आवश्यक आहे असें प्रतिपादण्यापर्यंत कांहीं व्हाइसरॉयांची मजल गेली होती ! आणि स्टेटसेक्रेटरींनी नको म्हणून आज्ञा दिल्यामुळे व पुनः पुनः बजावल्यामुळे कंदाहार ताब्यांत आलेलें अफगाण अमिरास परत द्यावें लागलें !

## भेदनीतीची लेव्ही पद्धति

अशा डोंगराळ व रानटी लोकांनी भरलेल्या प्रांताचा राज्य-कारभार करणें म्हणजे सर्पांवर राज्य चालविण्यापैकीच आहे. कोण, कोठून आणि कसा सुटून जाईल हें कळावयाचें नाही, दंश होईल तोही प्राणांतकच. तेव्हा ही विकट परिस्थिति ओळखण्यासाठी ब्रिटिश राज्यकर्त्यांनी दूर विचारान्तीं योजलेले उपाय अभ्यासी दृष्टीने पहाणें अयोग्य होणार नाही.

एकंदर बलुचिस्तानचें उत्पन्न सालिना सुमारे वीस लाख असून खर्च पाऊण कोटी रुपयांवर आहे. हा जास्त होणारा खर्च मध्यवर्ति सरकारच्या थैलींतून येतो. जमिनीचा सारा रुपयांत घेण्याची पद्धति हिंदुस्थानांत सर्वत्र असली तरी, बलुची शेतकरी आपापल्या शेतांतील धान्य सरकारचा भाग म्हणून सरकारी कोठारांत नेऊन भरतात ! जरूरीप्रमाणें त्याची विल्हेवाट लावण्याचें काम सरकारचें असतें. स्थानिक स्वराज्य संस्था म्हणजे केंद्राची एकटी म्युनिसि-पॅलिटी. बाकी सर्व ठिकाणीं सरकारचा प्रत्यक्ष अंमल चालतो. 'लेव्ही' पद्धतीने सरकारने आपला कार्यभाग मोठ्या काव्याने व धूर्ततेने पार पाडला आहे. प्रत्येक ठिकाणीं कांहीं लेव्ही ठरलेले असतात. त्यांना मासिक वेतन सरकारकडून मिळालें तरी ते सरकारचें काम करण्यास चौवीस तास बांधलेले नसतात. अमुक भागांतून कोणी अधिकारी जावयाचा असेल तर, त्या त्या लेव्हींना सूचना द्यावयाच्या. बाकीची सर्व व्यवस्था त्या लेव्हींकडे. टपाल पोहोचविणें, फरारी आरोपींचा शोध लावणें इत्यादि सर्व कामें लेव्हींकडे वाटून दिलेलीं असून प्रत्येकाचें कार्यक्षेत्र ठरविलें आहे. जिल्ह्यांत चोरी झाली किंवा दरबडा पडला तर त्याबद्दल सर्वस्वी जबाबदार तेथील लेव्ही. मग त्यांनी त्या गुन्हेगारांना पकडून तरी आणावें, नाहीं तर सरकार

## मुसलमानी मुलखांतली मुशाफरी

ठरवील तो दंड तरी द्यावा. अशानें लेव्ही संपूर्ण स्वायत्त आहेत असें का म्हणूं नये ?

ब्रिटिशांच्या अमलांत ' वाटलावाई 'चें साम्राज्य फार माजतें ही गोष्ट आता नव्याने कोणास सांगावयास नको. इराक व पॅलेस्टाइन या मॅडेट्स्मध्येही दारूचा सुकाळ करून ठेविला म्हणून कित्येक जबाबदार मुत्सदी इंग्लंडला बरेच दोष देत आहेत. जनतेंत मद्याचा फैलाव करून त्यांची शक्ति कमी करण्याचा आणि त्यांचा विरोध मुळांतच नाहीसा करण्याचा हा हेतु आहे असेंही म्हणण्यास कांही अधिकारी गृहस्थ कमी करीत नाहीत. ब्रिटिश अमलाखालच्या बलुचिस्तानांतही तशाच प्रकारचा आरोप करतां येण्यासारखा आहे. बलुची प्रजा ही अत्यंत कडवी, राकट आणि क्रूर पडली. ती वाटलावाईच्या आधीन वनून निःसत्त्व होत आहे. त्यांत अफूचा खप एकदम जवळजवळ दुप्पट वाढला आहे. इ. स. १९२६-२७ सालांत केवळ ३२७ शेर अफू खपली असतां पुढील वर्षी हा खप ६२३ शेरांवर गेला. अर्थात् हा वाढता आकडा सरकारच्या लक्षांत आला नाही असें नव्हे. पूर्वी अफूचा भाव सव्वादोन ते अर्डीच रुपये शेर असा होता तो कायद्याने सव्वा रुपया रहावा अशी व्यवस्था केल्याने खप वाढला हें खरें; परंतु कायद्याने अफूचा भाव उतरविण्यास तरी काय वारण ? हा प्रश्न शिल्लक रहातोच. त्याचें उत्तर सरकारने असें दिलें आहे की, अफगाणिस्तानांतून गैरकायदा अफू येते तिला आळा बसावा म्हणून कायद्याने किंमत ठरविणें भाग पडलें ! एका वर्षांत सुमारे साडेतेरा शेर अफू गैरकायदा आयात होते. ही आपत्ति टाळण्यासाठी किंमत उतरविल्याने तीनशे शेर अफू जास्त खपू लागली ! राष्ट्रसंघाच्या बैठकींत अफूचें समूळ उच्चाटन करण्याच्या ठरावास दुजोरा

## राष्ट्रपोषक खात्यांची उपासमार

घावयाचा आणि इकडे अशा प्रकारची कृति करावयाची, या नीतीस काय म्हणावें ? सर्वांत आश्चर्य वाटत असेल तें खालील बटाईचें:—

बलुचिस्तानच्या ताज्या वार्षिक अहवालांत पृ. २७ वर सरकार म्हणतें—“ आमच्या लेव्हीमार्फत व इतर अधिकाऱ्यांकरवी, अफू मुलांना दिल्याने काय दुष्परिणाम होतात याची जाणीव प्रजेला करून देण्यांत आली आहे. अशा तऱ्हेची घातुक चाल प्रचलित असावी असें समजण्यास कांही पुरावा नाही. आणि अशा प्रकारचें एकही उदाहरण आमच्या नजरेस आलें नाही.” मग अफूचा खप वाढला कशासाठी ? व तो इष्ट आहे का ? यांची चर्चा नको का करावयास ?

एकंदर खर्च कोणत्या सदराखाली काय प्रमाणांत होतो हें पहाण्यासारखें आहे. पाऊण कोटीपासून ते सुमारे एक कोटी रुपयांची विल्हेवाट अशी लागते:—

राजकीय खर्च	शेकडा	१६.४
सरहद्दसंरक्षण	”	२९.९
पोलिस	”	१२.३
सरहद्दसंरक्षणाचीं कामें, इमारती वगैरे	”	१५.४
		<u>७४.०</u>

म्हणजे रुपयांतील सुमारे बारा आणे अशा राजकीय खर्चांतच गेले. उरलेल्या चार आण्यांत शिक्षण, आरोग्य, जमीनमहसूल, कारभाराची व्यवस्था, किरकोळ, इतकीं खातीं पोट भरतात.

या रीतीने खर्च चालतो आणि राष्ट्रसंवर्धनी खात्यांची गळचेपी कशी होते हें दर्शविण्यास वरील प्रमाण पुरेसें आहे.

‘ बोलन घाट ’ हा अफगाणिस्तानांतून येण्याचा मार्ग याच भागांत असल्याने लष्करी दृष्ट्या किती महत्त्वाची नाकेबंदी तेथे आहे,

## मुसलमानी मुलखांतली मुशाफरी

हें पहाण्यास केड्याला रेल्वेंतून गेलें म्हणजे पुरे. प्रत्येक टेकडीवरील उच्च ठिकाणीं टेहळणीचें नाकें, पूल असल्यास तो बंद करण्यासाठी लोखंडी दरवाजे व त्यांचें संरक्षण करण्यासाठी कांही लष्करी माणसें, तारांचें जाळें, गुप्त पोलिसांचा सुळसुळाट इत्यादि गोष्टींवरूनच आपण एका लष्करी छावणींत शिरलों आहों ही स्पष्ट जाणीव होते. केड्यास ' नुसतें जाऊन येऊं ' म्हणून कोणी गेल्यास त्याला वाटेंतूनच परत फिरण्याची पाळी यावयाची. कारण कोण, कोठला, कशासाठी आला, राजकीय चळवळ्या आहे की कसें, या चौकशीच्या माप्यांतून सुटका झाल्यावर प्रवास पुरा होऊं शकतो. गाडींतच गुप्त पोलिस तपास लावतात. आणि ' नको ' असतील त्यांस परस्पर परत पाठवितात. दुजदाब ते केड्या सी. आय. डी.च्या तीन अधिकाऱ्यांनीं तीन वेळां पासपोर्ट तपासल्यानंतर खुद्द केड्यासही सी. आय. डी. इन्स्पेक्टर नांव टिपून घेण्यास आलाच !

कलात हें जसें एक ब्रिटिशांच्या हातांतील स्वतंत्र बाहुलें आहे, तसेंच पण बोलून चालून संरक्षणाखाली आलेलें दुसरें एक संस्थान आहे. त्याचें नांव लासबेला आणि तेथील अधिपांस जामसाहेब म्हणतात.

ह्या दोन्ही राजघराण्यांपूर्वी बलुचिस्तानांत हिंदु राजे राज्य करीत. सुमारे तीनशें वर्षांपूर्वी कलातचें राज्य हिंदूंकडे होतें ! नादिरशहाने हिंदुस्थानवर स्वारी केली त्याच सुमारास हिंदु राजास पदच्युत करून एका पठाणी धनगराने राज्य बळकावले तें त्याच्याच वंशांत चालत आहे. बलुचिस्तानांतील मुख्य भाषा ' ब्रहुई ' ही दक्षिणेकडील तामीळशीं फार जमते. आणि ती द्रावीड भाषांपैकी आहे असेंच तज्ज्ञ म्हणत आहेत. सिंधी, पंजाबी, फार्सी व पुस्तु भाषा ' हिंदी-इराणी ' ( इंडो-इराणियन ) वर्गांतल्या असतां मध्यंतरीच हें द्रावीड भाषेचें

## सर्वांत लांब बोगदा

बेट कसें आलें याची कारणमीमांसा समाधानकारक रीत्या कोणासच देतां येत नाही. बलुचिस्तानचें पूर्वीचें नांव 'बोलेदिस्तान' असें असावें. बोलेदी जात तेथे अजून आहे. आपल्या इच्छेविरुद्ध विश्वामित्र आपणांस मारहाण करून वसिष्ठाश्रमांतून घेऊन जातो ह्या उन्मतपणा-मुळे संतप्त झालेल्या 'सुरधेनु नंदिनी'ने "पुच्छापासुनि केले प्रकट तिनें म्लेंच्छ यवन शबर शक ।" असें वर्णन आहे. त्यांतील 'शक' लोक हे बलुचिस्तानांतीलच असें तज्ज्ञांचें मत आहे. 'बेळू' म्हणून एक जुने अधिकारी अभ्यासी आहेत. ते म्हणतात की, 'नाग' आणि 'गरुड' अशा दोन प्रकारचे लोक हिंदु पुराणांत वर्णिलेले आहेत. त्यांपैकी 'गरुड' प्रचलित कालीं बलुचिस्तानांत बदललेल्या स्वरूपांत—म्हणजे धर्म, जात, धंदा बदलून गेल्यामुळे अगदीच निराळ्या स्वरूपांत—अवशिष्ट आहेत.

खनिज संपत्ति या प्रांतांत विपुल आहे; पण रेल्वेच्या साधना-भावी तिची भूगर्भांतून सुटका होणें कठीण झालें आहे. तरी कोळसा, क्रोमाइट हीं द्रव्यें सध्या बाहेर पडत आहेत.

केद्रा ते चमन हा नव्वद मैल लांबीचा रेल्वेचा फाटा अफगाण सरहद्दीवर जाऊन पोहोचतो आणि सुमारे दोन मैल लांबीचा एक बोगदा याच रस्त्यावर आहे. सर्व हिंदुस्थानांत सर्वांत लांब असा हाच बोगदा असल्याचें अधिकारी सांगतात. मुंबईहून बोटीने कराची व नंतर केद्र्याला जाणारी गाडी किंवा बी. बी. सी. आय. मार्गाने मारवाड जंक्शनवरून सिंध-हैद्राबादमार्गाने केद्रा असे दोन रस्ते बलुचिस्तानच्या राजधानीस जाण्याचे आहेत.

—केसरी, ता. ९ जुलै, १९२९.

## परिशिष्ट पहिलें : मयूरासन

इराणी शहाचा जामदारखाना जगांत बऱ्याच श्रेष्ठ दर्जाचा ठरतो यांत शंका नाही. त्या संपत्तिभांडारांत जशीं अमोल रत्नें आहेत, तशीं तर अन्यत्र कोठेच नाहीत असें म्हणतात. ही सर्व संपत्ति इराणने बहुतांशी लूट करून मिळविली हें विशेष. किंबहुना हल्ली इराणी राजनगरींत असलेलें पुष्कळसें वैभवशाली जवाहिर आमच्या 'सुवर्णभूमी'तूनच लुटून नेलेलें आहे ! नादिरशहा हा इराणचा सर्वांत मोठा लुटारू. त्याने अठराव्या शतकांत हिंदुस्थानवर स्वारी करून किती अपार संपत्ति लांबविली हें इतिहासज्ञांस विदितच आहे.

हा तेहरानमधील इराणी शहाचा जामदारखाना व तेथील पदार्थसंग्रहालय पहाण्यास सहसा कोणास परवानगी नसते. याचें कारण बहुधा असें असावें की, 'आमच्या वैभवाचें हें प्रदर्शन' दाखवीत असतां आमची लूट करण्याची सवयच प्रेक्षकांच्या मनावर अधिक ठसावयाची ! पण दरबारांतील वरिष्ठ अधिकाऱ्यांकडून राजवाडा व त्यांतील अमूल्य वस्तु पहाण्याची अनुज्ञा मिळविल्यावर कोणासही क्षणभर कृतार्थ झाल्यासारखें वाटल्यास त्यांत काय नवल ?

गुलिस्तान राजवाडा तेहरान नगराच्या मध्यावर आहे. तेथे पूर्वी 'शहानूशहा' रहात असत. अर्थात् त्यांचा दरबार तेथेच भरे. दरवर्षी 'सलाम' तेथेच होई; आणि त्यांचीं राजकारणी खलबतेही तेथेच चालत. वाड्यांतील अनेक दिवाणखाने व महाल, मोठें आंगण व प्रशस्त बगीचा यांना साहजिकच विस्तीर्ण आवार लागणार आणि 'गुलिस्तान'चा विस्तार तसा प्रचंडच आहे. इराणी लोक जात्याच बागबगीच्याचे षोकी. त्यांतून ही शहानूशहाची बाग पडली, मग



## ही मयसभा तर नव्हे ?

तेथील व्यवस्थेला काय पहावयाचें आहे ! ठिकठिकाणचे स्वच्छो-दकाचे हौद, पाट, कारंजीं आणि मनोहर व चित्रविचित्र पुष्पलता इत्यादि पहातांच आपण दुःखमय संसारांतून निघून नंदनवनांत विहार करीत आहोंत की काय, अशी क्षणभर भावना झाल्याशिवाय रहात नाही !

खुद्द राजवाड्यांत हल्ली शहाचें वास्तव्य नाही. मोठमोठ्या दरबारा-साठी किंवा इतर समारंभांचे वेळीं तेवढा शहा तेथे येतो. त्यामुळे सर्वत्र कड्याकुलुपें मोहोरबंद केलेलीं दिसतात. बाहेरून इमारत पहाणारास हा राजवाडा असेल असें क्वचितच वाटेल. कारण त्याचें बाह्यांग अगदी साधारणपैकीच आहे. परंतु आंत प्रवेश केला की, राजगृहाची जाणीव क्षणोक्षणी होऊं लागते.

इराणी दृष्टीने इमारती व दिवाणखाने सजविण्यांत गालिचे व आरसे यांचा फार उपयोग आहे. केवळ भूमिभागावर आंथरण्यासाठीच गालिचे वापरले जातात असें नव्हे, तर भिंती सुशोभित करण्या-करितांही गालिचे उपयोगांत आणतात. म्हणून गालिचे दोन प्रकारचे तयार करतात. एक प्रकार भिंतीवर टांगण्याचा व दुसरा जमिनीवर पसरण्याचा. यांपैकी दुसरा जास्त मजबूत असतो तर, पहिल्यांत काम-गिरी व मोहकपणा हीं अधिक आढळतात.

राजवाड्याच्या मुख्य भागांत प्रवेश केल्याबरोबर आपण सहजच चकित व सस्मित होतो ! कारण समोरच आपलें प्रतिबिंब दिसून कोठल्याही बाजूस पाहिलें तरी आपल्या पूर्ण परिचयाची मूर्ति आपणां-कडेच स्मितयुक्त मुद्रेने पहात असल्याचें दृष्टोत्पत्तीस येतें ! पुढे जिना चढूं लागतांच चढणारे नुसतेच दोन पाय दिसतात ! जरा वर पाहिलें तर केवळ शिरोभागच नजरेस पडतो ! या सर्व विचित्र देखाव्यामुळे

## मुसलमानी मुलखांतली मुशाफरी

आपण क्षणभर भांवावून जातों यांत नवल नाही. परंतु लवकरच आपणांस ' हा सर्व आभास आहे व जिकडे तिकडे आरसे लावल्यामुळे ही चमत्कारसृष्टि निर्माण झाली ' हें ज्ञान होऊन, थोडा वेळ का होईना, पण आपली दिशाभूल झाली म्हणून हसूं आल्याशिवाय रहात नाही. वस्तुस्थिति अशी आहे की, जिन्याच्या दोन पायऱ्यांतील भागाला आरसे लावले असून सभोवतालच्या सर्व भिंतीही आरशांनीं अगदी मढवून टाकल्या आहेत ! तेव्हा ह्या आयनेमहालांत येणारा मनुष्य ' प्रज्ञाचक्षु ' असेल तरच त्याला आपल्या दृक्पथांत कांही विशेष आलें असें वाटणार नाही. किंबहुना कितीही विचारमग्न मनुष्य असला तरी, त्याचे मनो-व्यापार घटकाभर स्तिमित करण्यास जिकडे तिकडे दिसणारीं हीं आपलीं प्रतिबिंबे पुरेशीं होतात. राजवाडा सध्या ' निर्जन ' झाला असून तो पहावयासाठी येणाऱ्या एकट्यादुकट्यांस ' एकांत ' वासामुळे कंटाळा येऊं नये म्हणून ही ' एकोऽहं बहु स्याम् ' ची तरतूद केली आहे की काय, असें वाटते. आरसा ही चीज सर्वांच्या नित्य परिचयाचीच आहे. पण त्याच्या सहाय्याने अशी करमणूक करून घेतां येईल, ही कल्पना फारच थोड्यांच्या डोक्यांत येईल ! अर्थात् राजवाड्याचा मुख्य कारागीर मग्न चतुर योजक असला पाहिजे यांत शंका नाही.

येणेंप्रमाणे आपल्या अनेक प्रतिबिंबांशीं स्मितपूर्ण मुद्रेने मूक संभाषण करीत वर आल्यानंतर आपल्या उजवीकडे पदार्थसंग्रहालयाचा विस्तृत दिवाणखाना लागतो व डावीकडे परराष्ट्रीय वकील वसण्याचें दालन दिसते. दरबारप्रसंगीं अथवा कांही समारंभांसाठी जेव्हा तेहरान-मधील सर्व राष्ट्रांचे मुखत्यार गुलिस्तानमध्ये उपस्थित होतात, तेव्हा आपापला वैरभाव विसरून सर्कशींतील सहभोजनप्रसंगीं सिंहा-पासून शेळी—कुत्र्यापर्यंत यच्चयावत् चतुष्पाद जसे एकत्र जमतात,

## आरसेमहालांतील फसगत

तसें त्यांनाही एकाच महालांत बसावें लागतें. रशियन वकिलाकडे पाठ करून ब्रिटिश प्रतिनिधि बसतो अशी जर कोणाची समजूत असेल, तर ती चुकीची ठरेल. कारण दरवारचे रीतिरिवाज नक्की ठरलेले असून त्यांत 'घरगुती' भांडणाकडे मुळीच लक्ष दिलें जात नाही. खरोखर, गेल्या महायुद्धांत एकमेकांच्या नरडीचा घोट घेण्यासाठी टपलेल्या व हल्लीही वरपांगी दोस्तीच्या गोष्टी वोलणाऱ्या, पण आंतून द्वेषाग्नि भडकत असलेल्या राष्ट्रांचे प्रतिनिधि एकाच दावणीनें जेथे बांधले जातात, ती जागा पाहून मनास काय वाटलें असेल ?

पदार्थसंग्रहालयांत प्रवेश करतांच आंतून कोणी तरी आम्हांस भेटण्यासाठी आमच्या सारख्याच पोषाकाने व आमच्याच चालीने येत आहे असें दिसलें. तेथील अधिकाऱ्यांनी मोहोरबंद कुलूप माझ्याच देखत उघडलें व त्यांच्या समवेतच मी आंत प्रवेश केला; असें असतां आंतून हीं माणसें कशीं आलीं ? ही भुताटकी तर नसेलना ? अशा नाना शंका एका निमिषमात्रांत येऊन गेल्या. आम्ही जसजसे जवळ जाऊं लागलों, तसतशी ती अदृश्य भागांतून आलेली मंडळीही जवळ येऊं लागली; कोणी का असेनात, शिष्टाचाराप्रमाणे हस्तांदोलन करून 'प्रात-र्मिलना' प्रीत्यर्थ आनंद प्रदर्शित करावा म्हणून हात पुढे केला. तों तो एका आरशावर खट्कन् आपटला ! माझी भांबावलेली मुद्रा व झालेली फजिती पाहून बरोबरीचे अधिकारी हसत होते ! त्यांना आपल्या या भुतांशीं भेटण्याचा प्रसंग वारंवार यावयाचा, त्यामुळे त्याचें कांहीच वाटलें नाही.

त्या विस्तृत दालनांत भितीभर आरसे लावले असल्याने ही फसगत झाली. एखाद्या प्रदर्शनांत दुकानाची मांडणी करतात त्याप्रमाणें दोन्ही बाजूंस आडवीं दुकानेंच लावलीं आहेत, असें आंत जातांक्षणीच

## मुसलमानी मुलखांतली मुशाफरी

दिसलें. भिंतीवर काचेचीं कपाटें असून त्यांत निरनिराळ्या कण्यांत आजपर्यंत इराणच्या शहांना आलेल्या नजराण्यांपैकी, निवडक वस्तु शिस्तवारीने लावून ठेविल्या आहेत. प्रथमतः तख्त पहावयाचें व त्यास ' पांच कुर्निसात व सात सलाम ' करून नंतर इतर भागांकडे वळावयाचें हा तेथील शिरस्ता दिसला; म्हणून प्रथमतः ' तख्त-इ-ताऊस ' — मयूरासन — पहाण्यास गेलों. पुराणिकबुवांच्या व्यासपीठासारखें असें हें. सिंहासन हत्तीच्या सोडेसारख्या सहा पायांवर उभारलें असून त्याला चढण्यास समोरून दोन पायऱ्या आहेत. पायऱ्यांमधील भागावर सर्पाची आकृति काढली आहे. सिंहासन आंतून लाकडाचें असून वरती सोन्याचा जाड पत्रा मढविला आहे असें वाटतें. सोन्यावर निळ्या, हिरव्या, पांढऱ्या इत्यादि रंगांत ' मीना ' काम केले असून रत्नांचा किंवा माणिकमोत्यांचा स्पर्शही झालेला दिसत नाही ! नाही म्हणावयास मागील बाजूस—म्हणजे आसनावर बसलें असतां पाठ टेकेल त्या भागावर— एक मोठा तेजःपुंज हिरा टांगला असून त्याच्या किरणांचें योग्य परावर्तन व्हावें म्हणून विलोरी आरशांचे तुकडे तिरपे ठेवून, हिऱ्याभोवती वर्तुलाकार सांघले आहेत. आवश्यक तेवढ्या शक्तीच्या विद्युत्-प्रकाशाने तो सूर्याप्रमाणे तेजस्वी दिसतो; आणि भर उन्हांत धरला तर साक्षात् ' बालसूर्य ' अवतरल्याचा भास होतो, असें सांगतात !

' तख्त-इ-ताऊस ' असें त्या राजासनाला का म्हणतात याचें कारण मी बरोबरच्या अधिकाऱ्यांना विचारलें; व त्यांनी ज्या मयूराकृति त्या आसनावर दाखविल्या त्या पाहून इराणांत आल्यामुळे मोरांत काय भयंकर फरक पडला असें मला वाटलें ! श्रीकृष्णाचीं चित्रें बंगाली, मारवाडी किंवा पंजाबी वेषांत काढलेलीं असलीं तरी तीं ओळखण्यास विशेष पंचाईत पडत नाही. पण हा इराणी शहाच्या आसनावरील

## मयूरासनांतील मौल्यवान् माणकें

मोर किती तरी रोडलेला—म्हणजे हत्ती जाऊन बोका रहावा अशापैकी झालेला ! त्याला पिसारा तर मुळीच नाही, तुरा नाही, नीलकंठ नाही, कांहीच नाही ! लहान मुली खेळण्यासाठी कापडाच्या तिकोनी 'चिमण्या' करतात, तशाच ढोबळ आकाराचे दोन मोर सिंहासनाच्या मागील वाजूस बसविले होते आणि म्हणूनच त्या सिंहासनाला 'तख्त-इ-ताऊस' (मयूराचें आसन) असें म्हणतात !

तेथेच दुसरेंही एक राजासन होतें. त्याला 'तख्त-इ-नादिर' ऊर्फ 'नादिरशहाचें तख्त' असें म्हणतात. कारण नादिरशहाने १७३९त दिल्ली लुटली तेव्हा तें तेथून नेलें. त्यावर मात्र रत्ने व माणिकमोतीं खेचून भरलेलीं आहेत. दिल्लीच्या बादशहांचें मयूरासन नादिरशहाने इराणांत नेलें असें जें आपण इतिहासांत वाचतो, तें मयूरासन हेंच ! याच्या मागील भागावरील नक्षींत मोठमोठे पाचू सोन्याच्या कोंदणांत बसविलेले आहेत आणि ते मयूरपिच्छावरील डोळ्याएवढे व डोळ्यासारखे दिसतात. त्याच्या अजूबाजूने वर्तुळाकार अथवा कमानी काढून लाल, हिरे व माणकें हीं बसविलेलीं दिसतात. सर्व आसन सोन्याचें असून प्रामुख्याने डोळ्यांत भरणारे एवढाले मोठे पाचू पहातांच त्याच्या बिनमोलपणाची कल्पना येते.

हें सिंहासन म्हणजे एक मोठी उंच खुर्चीच आहे. वर चढण्यासाठी त्याला दोन पायऱ्या आहेत; आणि खालच्या पायरीवर एक सिंहाचा छात्रा रत्नांनी विभूषित असा काढला आहे. चित्याच्या आंगावर असतात तसे ठिपके या सिंहावर कसे आले हें कोडें सुटत नाही. का तें व्याघ्रासनच म्हणावें ?

ह्या आसनावरील उंची किनखापाने मढविलेल्या बसण्याच्या गाद्या, आसन टेवण्यासाठी मखमलीची बैठक आणि रत्नांची रेलचेल व त्यांची

## मुसलमानी मुलखांतली मुशाफरी

नामी रचना पहातांच तें हिंदुस्थानांतील असल्याची खात्री पटते. ज्या दालनांत हें सिंहासन आहे, तेथे हिंदुस्थानांतील इतर ल्हटही ठेवली आहे. हस्तिदंती मूर्ति, पंखे, इतर कोरीव वस्तु, सुवर्णमूर्ति, जरतारी व किनखापी कापड ह्यांचें आगर हिंदुस्थानच असल्याने त्या दुसरीकडून आल्या असतील असें संभवत नाही.

एवढें सिंहासन पहावें की, इतके कष्ट सोसून प्रवास अंगाकृत केल्याचें श्रेय मिळालें असें वाटतें. एक तर आपलेपणामुळे त्या सिंहासनाला महत्त्व; आणि दुसरें असें की, एकसमयावच्छेदे इतका मूल्यवान रत्नसंग्रह योग्य कोणतासह उपयोगांत आणलेला अन्यत्र कोठे दिसणार ?

‘ तख्त-इ-नादिर ’च्या वावतींत वय्याच प्रवासी लेखकांची फसगत झालेली आहे असें दिसतें. इराण्यांना मोराची आवड विशेष असल्याने आणि मोर म्हणजे वैभवनिदर्शक मानण्याची त्यांची रीत असल्याने इराणांत इस्फाहान येथे तयार करविलेल्या सिंहासनाला ते ‘ तख्त-इ-ताऊस ’ म्हणूं लागले; व समजुतीखातर दोन ‘ मोर ’ त्यांनी कसे लावून घेतले आहेत हें वर सांगितलेंच. नादिरखानाने हिंदुस्थानांतून आणिलेलें सिंहासन हें ‘ मयूरासन ’ याच नांवानें प्रसिद्ध होतें. तेव्हा तेहरान नगरींत आल्यानंतर या दोन्ही एकाच नांवाच्या राजासनांचा घोटाळा उडून बहुतेक इंग्रजी लेखकांनी ‘ तख्त-इ-ताऊस ’चें वर्णन करून जडजवाहिरांचें लेणें कल्पनेने चढविलेलें दिसतें ! इतकेंच काय, पण नुकतेच ‘ रत्नाकरां ’तून ‘ पृथ्वीप्रदक्षिणे ’ साठी निघालेले श्री. माटे यांचीही या सिंहासनांनी फसगत केली असें दिसतें. त्यांना त्या ठिकाणीं ‘ मोर व सिंह ’ दिसले. याचें कारण असें की, हें पदार्थसंग्रहालय पहाण्याची सहसा कोणास पवानगी नसते; आणि शहरांतील पोरावाळांना सुद्धा ‘ तख्त-इ-ताऊस ’चें वर्णन ‘ तोंडपाठ ’

## पंचम जॉर्जाचा रेझाशहास नजराणा

झालेलं असतं. अर्थात् अशा मुखोद्गत वर्णनांत वस्तुस्थितीपेक्षा काल्पनिक इष्टतेचा भागच अधिक असल्यामुळे जे फिरस्ते लेखक 'परप्रत्ययनेयबुद्धी'वर विसंबून राहिले त्यांची हास्यास्पद स्थिति झाली तर त्यांत आश्चर्य कसलं ? असो.

इतर दालनांत कलाकौशल्याचें प्रदर्शनच मांडलें आहे असें म्हटलें तर त्याचें यथार्थ वर्णन होईल. निरनिराळ्या देशांतून आलेल्या नजराण्यांत सर्वोत्कृष्ट कारागिरी दिसून येणारच. फ्रान्समधून आलेल्या चिनीमातीच्या भांड्यांवर सोनेरी रंगांत चक्रवर्ती नेपोलियनचें चरित्र चित्रित केलें आहे ! इटालियन कारागिरांनी नैसर्गिक रंगांत काढलेलीं चित्रे टांगून ठेवलेलीं पाहिलीं, म्हणजे काय उत्तम तैलचित्र आहे असें वाटतें; पण जवळ जाऊन हात लावल्यास तें चित्र लहान लहान दगड रचून केलें असल्याचें दृष्टोत्पत्तीस येतें ! लहान लहान दगड निरनिराळ्या रंगांचे अशा खुबीने एकत्रित केले आहेत की, ते सांधले असल्याचें कळतही नाही व तें एकच एक तैलचित्र असल्याचा भास होतो. 'अक्रॉपोलिस,' 'कलोसियम,' 'रस्त्यांतील देखावा' हीं व अशींच दुसरीं चित्रे दगडांचीं केलेलीं आहेत.

हल्लीं राज्यांमूढ असलेल्या रेझाखान शहास आलेल्या कांही नजराण्यांचें महत्त्व आपल्या दृष्टीने विशेष आहे. रेझाशहाच्या राज्यारोहण-प्रसंगीं ब्रिटिश सम्राट् पंचम जॉर्ज यांनी दोन मोठे सुवर्ण-कलश, त्यांवर देणाराचें व घेणाराचें नांव कोरून, पाठविले आहेत. अमानुळा युरोप-संचार आटोपून स्वदेशीं परत जात असतां वाटेंत तेहरानमध्ये उतरला होता. तेव्हा त्यानेही रेझाशहास, चांदीचा 'केशभूषा' रचण्याचा संच सप्रेम अर्पण केला असें दिसतें. तीच या संग्रहालयांत तेव्हा शेवटची भर होती. आतां त्यानंतर आणखीही कांही वस्तु आल्या असतीलच.

## मुसलमानी मुलखांतली मुशाफरी

मुसलमानी धर्माच्या कट्ट्या अनुयायांच्या नगरींत—शहाच्या शेलक्या पदार्थसंग्रहालयांत कालियामर्दन करणारा बाल श्रीकृष्ण, गणपति, सरस्वती इत्यादि हिंदु देवतांच्या मूर्ति दृष्टीस पडल्या तर आश्चर्य का वाटू नये ? मुंबईच्या पारशी समाजाने रेझाशहास मानपत्रें व अभ्यर्थना-पत्रें पाठविलीं व त्यांना करंडक म्हणून चांदीच्या पेट्या घेतल्या. त्यांवर वरील मूर्ति कोरलेल्या होत्या. “ आम्ही मूळचे इराणचे प्रजाजन. आम्हांस या जन्मभूमीस येऊं घावें व विशेष सवलती मिळाव्या, ” या आशयाच्या मागण्या मुंबईच्या पारशी समाजाने केल्या असल्याचें आंतील कागद वाचून कळलें.

राजवाड्यांतील आणखीही इतर दालनें पाहिलीं. पूर्वीचे शहा कोठे रहात, त्यांचा बसण्याचा दिवाणखाना कोणता, बुरुख्यांत रहाणाऱ्या राणीसाहेबांचा महाल कोठे असे, इत्यादि सर्व गोष्टी पाहून झाल्यानंतर जुने पदार्थसंग्रहालय पहाण्यासाठी तळघरांत शिरलों.

येथे इराणांतील मूळचें तख्त दिसलें. ‘ तख्त-इ-मर्मर ’ हें ‘ संगमरवरी ’ † दगडाचें केलें असून तें आठ स्त्रियांच्या खांद्यांवर टेकल्याचें मूर्ति कोरून दाखविलें आहे. सहा फूट लांब व चार फूट रुंद अशी एकच ‘ फळी ’ दगडाची असून साधारणपणे तीन फूट उंचीच्या दासीही त्याच दगडांत कोरल्या आहेत. मात्र हल्ली त्यांपैकी कांही दासी छिन्नभिन्न झाल्यामुळे तें तख्त निकामी ठरविलें

† फारसी भाषेंतील खरा अर्थ कळला म्हणजे ‘ संगमरवरी दगड ’ हा शब्द-प्रयोग अत्यंत कर्णकटु व विचित्र वाटतो. कारण ‘ संग ’ म्हणजेच दगड आणि ‘ मर्मर ’ ही त्याची विशिष्ट जात. अर्थात् आपण ज्याला ‘ संगम-रवरी दगड ’ म्हणूं, तोच अर्थ ‘ संग मर्मर ’ या शब्दाने दर्शविला जातो. त्याच्या पुढे आणखी ‘ दगड ’ जोडणें म्हणजे ‘ गाईचें गोमूत्र ’ अशांतलाच प्रकार होय !



## मयूरपिसांची चैन

आहे. याशिवाय नादिरशहाने हिंदुस्थानवर स्वारी केल्या वेळी दिल्लीत काय देखावा आढळला, वाटेत लोक कसे शरण आले किंवा त्याने कत्तल कशी केली इत्यादि महत्त्वाच्या प्रसंगांचीं चित्रे काढलेलीं जुन्या संग्रहालयांत दिसलीं. पूर्वीच्या कांही शहांचीं मोठ-मोठीं रंगीत चित्रेही होती.

असो. इराणांतील हें वैभव मुख्यत्वे हिंदुस्थानांतलेंच असल्याने पुनः तें परत स्वस्थानीं येईल काय याच विचारांत मी मग राहून राजवाड्यांतील प्रेक्षणीय भागांचें निरीक्षण संपविलें ! इतर रत्नभांडार मोठे व मूल्यवान् आहे; पण तें खुद्द रेशाशहाच्या मालकीचें असून कोणासच पहावयास मिळत नाही. मग त्यांत काय काय चिजा आहेत याचें केवळ ' ऐकीव ' वर्णन कशाला ?

—लोकशिक्षण, ऑक्टोबर, १९२९.

## परिशिष्ट दुसरें : इराणांतील अनुभव

“ मोराच्या पिसांची चैन करावयाची असेल तर हिंदुस्थानांत जाण्याची धमक अंगीं असली पाहिजे, ” या अर्थाची एक इराणी म्हण फार लोकप्रिय आहे. ' हिंदुस्थानांत जाणें ' म्हणजे इराण्यांच्या दृष्टीने ' अटकेला झेंडा लावण्या ' सारखेंच आहे. मराठी भाषेंत अटक जशी पराक्रमाची सीमा मानली जाते तसेंच इराणांतही हिंदुस्थान म्हणजे ध्येयाचें परमोच्च शिखर मानतात. आणखी एक अर्थ त्या चाक्रचारांत अभिप्रेत आहे. ' मोराचीं पिसें ' ही चैनीची बाब असें इराणी समजतात. आपल्याकडील फकीर किंवा ' बाळसंतोष ' मयूर-पिच्छांनी मढलेले असतात. याचें कारण आपण त्या पिसांना अति-

## मुसलमानी मुलखांतली मुशाफरी

परिचयामुळे फारसें महत्त्व देत नाही हें होय. परंतु इराणांत त्याच पिसांना भारी किंमत. ' हत्ती दारांत झुलणें ' हें जसें आपल्याकडील श्रीमंती वैभवाचें लक्षण, तसेंच इराणी जनतेच्या मताने ' दारांत मोर नाचणें ' ही ऐश्वर्याची परमावधी. आणि म्हणूनच इराणी शहान्-शहाच्या तेहरानमधील राजप्रासादांत एक मोराचें जोडपें मोठ्या खटपटीने पाळण्यांत आलेलें आहे.

मयूराला इराणी प्रजेने इतकें श्रेष्ठत्व आजकाल दिलें असें नव्हे. त्यांच्या कडील अत्यंत मूल्यवान् रत्नजडित ' सिंहासनाला ' ही 'मयूरासन' ( ' जांभळ्या ' पीतांबरापैकींच हा प्रकार झाला ! ) असेंच संवोधण्याचा प्रघात आहे. इस्फाहान शहरीं तयार झालेले पुराणि-कांच्या व्यासपीठासारखें एक राजासन तेहरानमधील राजवाड्यांत ठेवले आहे. त्याला ' तख्त-इ.ताऊस ' ( मयूरासन ) असें म्हणतात, म्हणून सांगितल्यावर " मयूर तर कोठेंच दिसत नाही हें कसें ? " असा मी प्रश्न केला. तख्ताच्या कोपऱ्यावर दोन चिमण्या—लहान मुलांच्या पाळण्यावर टांगतात त्यांसारख्या—दाखवून तेथील अधिकारी मला विचारूं लागला की, " हे मोर नव्हेत की काय ? तुम्ही अजून मोर पाहिले नाहीत ? " इराणी तख्तावरील सोन्याचे मढविलेले व वर मोहक रंग भरलेले ' चिमणी मोर ' मां प्रथमच पाहिले खरे !

इराण्यांच्या नेहमीच्या वागणुकींतही राजकीय विचार पाहून प्रथमतः आश्चर्यच वाटतें. शिक्षणाचा प्रसार नाही, वर्तमानपत्र फक्त शहरांच्या ठिकाणींच, दळणवळणाचीं तुटपुंजीं साधनें, अशी प्रतिकूल परिस्थिति असतांही इराणी जनतेच्या दृष्टींत नेहमी राजकीय प्रश्न कसे येतात हें कोडे पडतें. तेहरानमधील एका राजवाड्यांत आज-पर्यंतच्या इराणी लुटारूंनी—तेथील शहा म्हणजे लुटारूच—आणलेली

छट एका दालनांत व्यवस्थित रीतीने मांडून ठेवलेली आहे. आणि इराणांत असलेली बहुतेक संपत्ति आमच्या सुवर्णभूर्मींतूनच नाही का गेली ? तेव्हा तें दालन पहाण्यांत विशेष महत्त्व व उत्सुकता होती.

गेल्याबरोबरच नयनमनोहर, रत्नजडित व सुवर्णमंडित असें एक आसन दिसलें. “ चीऽस्त ? ” ( हें काय ? ) असा प्रश्न बरोबरच्या अधिकाऱ्यांना विचारतांच त्यांनी सांगितलें की, “ तुमच्या देशांतून नादिरशहाने आणलेलें तख्त ! ” ‘ आमच्या देशांतील ’ म्हणून थोडासाच अभिमान वाटला. पण त्यापेक्षाही अधिक शरम वाटून मुकाट्याने मान खाली घालून पुढे चालूं लागलों ! दिल्लीचें नामांकित मयूरासन तें हेंच. त्यास तेहरानमध्ये ‘ तख्त-इ-नादिर ’—( नादिरचें सिंहासन ) असें म्हणतात. त्याच्या जोडीचें मूल्यवान आसन जगांत अन्यत्र नाही !

कोणत्याही प्रकारें अपमान करण्याच्या हेतूने ते बोलले नव्हते; कारण तेहरानमध्ये दोनतीन विद्यार्थ्यांनी मला त्याच अर्थाचे प्रश्न केले होते. “ काय हो, तुम्ही हिंदुस्थानांतून आलां ना ? आमच्या नादिरशहाने पुष्कळ मूल्यवान छट आणली, ती तुमच्याच हिंदुस्थानांतली, खरें ना ? ” अशा प्रश्नांवरून त्यांच्या मनःस्थितीवर राजकीय गोष्टींचा परिणाम किती झाला आहे हें कळून येईल. आकड्यांवरूनच पाहिलें तर, साक्षरतेचें प्रमाण हिंदुस्थानांत इराणपेक्षा अधिक आढळेल; परंतु आपल्या पूर्व पराक्रमाची यथार्थ जाणीव व स्मृति कोणाला आहे ? ‘ मी हिंदी ’ असें म्हणण्यास कचरणारे हरीचे लाल आपणांत थोड-थोडके का आहेत ? असो.

\*

\*

\*

हमादान येथील एका शाळेंत गेल्यावर सहासात वर्षांचा मुलगा भेटण्यासाठी आला. “ मीही हिंदी आहे. तुम्ही भेटलां म्हणून मला

## मुसलमानी मुलखांतली मुशाफरी

फार आनंद झाला, ” असें त्याने सफाईने बोलून दाखविलें. मलाही अत्यानंद झाला. कुशल प्रश्न विचारल्यानंतर तो मुलगा हिंदुस्थानांत कोठे होता याची चौकशी केली. लाहोरच्या मुसलमान वॉरिस्टरांचा तो पुत्र असून त्याचें आजोळ इराणांत हमादान येथे होतें. त्याची आई इराणी, म्हणून तो शिक्षणासाठी तेथे राहिला होता. लाहोरच्या प्रेक्षणीय स्थळांच्या आठवणी आम्ही एकमेकांस सांगितल्या. “ पुनः हिंदुस्थानांत येईन तेव्हा अवश्य लाहोरला या, ” असें तो म्हणाला. “ मुंबईला आल्यावाचून राहूं नकोस, ” हें मी त्याला बजावून सांगितलें. नंतर त्याने “ एकच प्रश्न विचारूं का ? ” म्हणून म्हटलें. “ हो, अवश्य, ” असें सांगतांच तो म्हणाला, “ हिंदुस्थानांतले लोक इतके शेळपट का हो असतात ? बरोबर सुरा, दंडा किंवा तरवार ते का नाही वाळगीत ? कोणींही त्यांना मारलें किंवा वोललें तर ते आपले मुकाटयाने सर्व सोसतात. मला हिंदुस्थान फार आवडतें; पण तेथील लोकांची ही नेभळट वृत्ति मात्र पहावत नाही. त्यांनी जवळ एखादा सुरा ठेवला तर त्यांना कोण त्रास देणार आहे ? येथे पहा आम्ही कसें करतो तें ? ”

लहान मुलांची टीका निर्भीड, सडेतोड आणि वास्तविक असते म्हणतात ती अशी. बोला याला कांही उत्तर आहे का ?

\*

\*

\*

इराणी लोकांच्या संगतींत असतांना गोष्टी निघावयाच्या त्या हिंदुस्थानसंबंधीच्या. “ तुमच्या देशांत हें आहे का ? ” “ तमक्याला तुम्ही काय म्हणतां ? ” अशा तऱ्हेचे प्रश्न फार झाले नाहीत, तरी हिंदुस्थान कसें आहे याच्या त्यांनी आपापल्या परीने कांही खुणा सांगितल्या. मात्र सर्वांचें एकमत असें की, “ हिंदुस्तान खेलेऽखेलेऽखून्न

अस्त, ” ( हिंदुस्थान फार फार चांगलें आहे ). कोणी म्हणे की, तुमच्याकडे गर्मी ( उष्णता ) फार आहे, इथल्यासारखें बर्फ नाही, म्हणून हिंदुस्थान चांगलें. दुसरा एक म्हणाला, “ छे, छे, तिकडे आवादी ( वस्ती ) पुष्कळ आहे. ” तिसरा सृष्टिसौंदर्याचा भोक्ता होता. हिंदुस्थानमध्ये जिकडेतिकडे ‘सब्ज’ ( हिरवें ) दिसतें. मनाला आनंद होतो असें त्यानें सांगितलें. पण ‘बीचमें मेरा चंद्रभाई’वालाही एक होता. “ तुमच्या देशांत ‘सुख फिलफिल’ मूठ मूठ भरून खातात नाही ? ” हा प्रश्न ऐकून प्रथमतः मी बुचकळ्यांतच पडलों. ‘सुख’ म्हणजे लाल किंवा तांबडे. फिलफिल हा शब्द काळीं मिरीं असतात त्यांना लावतात. इराणी आहारांत मिरची मुळीच नसते; थोडीशी मिरपूड जशी पाहिजे तशी ज्यानें त्यानें घ्यावी असा तिकडील रिवाज. तेव्हा ‘लाल मिरपूड’ म्हणजे ‘मिरच्यांचें तिखट’ भस्कापुरी—हा अर्थ अभिप्रेत होता. “ येथे तुमचें ‘सुख फिलफिल’ वांचून कसें चालतें ? तुमचे जवळ असेल तर आम्हांला थोडेंसें दाखवा तर खरें ? ” असें म्हणून ते माझ्या मागे लागले. इतरांना तर अत्यंत आश्चर्य वाटलें. चार जणांच्या एका जेवणास फार फार तर एक गुंजभर मिरपूड खपते आणि हिंदुस्थानी लोक मूठ मूठ भरून खातात हें काय प्रकरण आहे, असें त्यांना वाटलें. ‘लाल मिरीं कशीं असतात तें पहाण्याचेंही कुतूहल होतेंच.

त्यांच्या प्रश्नाला उत्तर दिलें तें ममीं भिडणारेंच होतें. “ तुमच्या कडील लोक अफू ओढतात तसेच आमच्याकडे ‘सुख फिलफिल’ खातात. ” असें मी सांगतांच तो विषय बदलला ! कारण इराण्यांना अफूचें व्यसन जबरें. एकेका दिवसाला तीन तीन चार चार तोळे अफू ओढणारे धूम्रपानपटू तिकडे पुष्कळ आहेत. पुरुषाच्या या

## मुसलमानी मुलखांतली मुशाफरी

व्यसनांत 'सहधर्मचारिणी'ही भाग घेतेच. अर्भकें लहान असलीं तरी त्यांच्या तोंडावर अफूचा धूर सोडून मातापितरें पंक्तिप्रपंचाच्या दोपांतून मुक्त होतात. अफू ओढणें हें वाईट व्यसन असल्याची जाणीव इराणी जनतेला अलीकडेच होऊं लागली आहे.

एक तुर्कोमान यात्रेकरू हें सर्व बोलणें मोठ्या उत्सुकतेने ऐकत होता. त्याला हिंदुस्थानबद्दल आपणांस काय वाटतें तें बोलून दाखविण्याची उत्कट इच्छा असल्याचें चळवळ करणाऱ्या ओठांवरून दिसे. परंतु त्याला फारसी चांगलें येत नव्हतें. "अफेंदिम्, तुर्की बिलेशेंम्?" ( काय राव, तुर्की बोलतां की नाही ? ) असें त्याने मला विचारलें. खुणेने नाही म्हणून "फार्सी मिदानीम्" ( फार्सी मला कळतें ) असें मी सांगतांच मोडक्या तोडक्या भाषेत हातवारे करून तो वोलू लागला. " तुमच्या हिंदुस्थानांत खजूर फार चांगला होतो. मी बगदादला खाल्ला. एवढा लांब होता आणि त्यांत बी मुळीच नव्हती. तो लोण्याप्रमाणें मऊ आणि पांढरा दिसत असे. वर पिवळट कांही तरी होतें. फार फार नामी. मला तर पुष्कळ आवडला. मी बगदादला पोटभर खाल्ला." मिटक्या मारून वर्णन चाललेलें पाहून इतरांच्या तोंडाला पाणी सुटलें. हें कसलें फळ ? खजूर आणि त्यांत बी नाही ? पांढरा कसा काय ? इत्यादि शंका त्यांना येऊं लागल्या. हें फळ ओळखण्यास मलाही डोकें खाजवावें लागलें. ' बगदाद'चें नांव त्यानें घेतलें नसतें तर तर्कशक्ति खुंटली असती. कारण बगदादला हिंदुस्थानांतून येणाऱ्या केळ्यावर किती उड्या पडतात तें पाहिलें असल्याने तुर्कोमानाचा ' पांढरा विनबियांचा खजूर ' म्हणजे केळींच हें दीर्घ विचारान्ती निश्चितपणें उमगतां आलें.

\*

\*

\*

## हिंदुस्थान पराधीन का ?

ही झाली सामान्य जनांची विचारसरणी. परंतु शिकलेल्या पुढाऱ्यांशीं बोलण्याचा जेव्हा जेव्हा म्हणून प्रसंग येई तेव्हा तेव्हा पहिला प्रश्न अगदी औपचारिक कुशल प्रश्नाप्रमाणे ठराविकच होऊन वसला होता. “ हिंदुस्थान एवढा मोठा देश, इतका जुना, नामांकित, पण अद्यापि पराधीन कसा ? ” हीच पृच्छा बसरा, बगदाद, करमानशहा, हमादान, तेहरान इत्यादि शहरीं करण्यांत आल्यामुळे इतर लोक आमचेकडे कोणत्या दृष्टीने पहातात तें समजलें ! आणि समजून उमजलें नाही तर काय फायदा ? अस्तु.

\*

\*

\*

तेहरानमधील अफगाण वकिलांनी मात्र अगदीच स्पष्टपणें आमच्या वृत्तीचें वर्णन केलें. अमीर अमानुल्लाबदल हिंदुस्थानांतील जनतेला फार सहानुभूति वाटते, असें ऐकल्यावर ते अफगाण प्रतिनिधि म्हणाले, “ निदान जगाच्या कल्याणासाठी तरी स्वतंत्र व्हा. आज हिंदुस्थान स्वतंत्र असतें तर साम्राज्यसंरक्षणासाठी ब्रिटिशांना पडते इतकी दगदग पडली नसती आणि मग अमीर अमानुल्लावर राज्यत्याग करण्याची पाळी आलीच नसती. हिंदुस्थानला स्वायत्तता मिळाली की, आणखीही बरेच देश स्वातंत्र्य मिळवतील. पण हें कधी होणार ? ”

सर्व हिंदी जनतेनेच या प्रश्नाचा जबाब द्यावा ! एकट्यादुकट्याचें हें काम नव्हे.

—किलोस्कर मासिक, दिवाळी, १९२९.

## परिशिष्ट तिसरें : प्रवासांतील मौजा

‘ नांव बदलून ठेवणें ’ ही जरी आपणांकडे अशक्यप्राय वाव असली तरी इराणच्या प्रवासांत ती प्रत्येक गावोगाव होत असल्याचा मला अनुभव आला. मुसलमानांना इकडील नांवांची माहिती नसल्याने व विशेषतः फार्सी लिहिण्याची पद्धत सदोष आहे म्हणूनच हा प्रसंग प्रत्येक ठिकाणीं येई. स्वरचिन्हांचा उपयोग फारसा न करतां केवळ उच्चारित व्यंजनेंच लिहिण्यामुळे प्रत्येकाच्या मर्जीनुरूप त्याचा उच्चार होऊं शकतो. माझे नांव पुढे पुढे मी लिहून घेऊं लागलों. अगदी प्रथम तर माझे मलाच हसूं येई. त्यामुळे तेथील पोलिस मात्र रागावत. नांव विचारतांच आपल्याकडील रिवाजानुसार मी संबंध नांव सांगितलें. नांवाच्या लांबीमुळे व अपरिचित शब्द कानी पडल्याने तो अधिकारी तर भांबावलाच. “ मेहेरबानी करून एकेक शब्द सांगा, ” म्हणून त्याने विनंती केली व त्याला अडचण पडूं नये. म्हणून मीही प्रत्येक अक्षर सावकाश उच्चारून सांगितलें. मुंग्यांच्या पायांप्रमाणें असलेल्या लिपींत त्याने सर्व लिहून घेतलें. आणि “ इस्म-इ-पिदर ? ”— वापाचें नांव ?—म्हणून लगेच दुसरा प्रश्न केला. संपूर्ण नांव हें त्याला माझ्या ‘ पाळण्यांतल्या ’ नांवाप्रमाणे वाटलें. सर्व कांही त्यांत आलें, वापाचें नांव वेगळें नाही, असें सांगून त्याची समजूत करावी लागली.

\*

\*

\*

तेहरानमध्ये माझ्या नांवाचें भाषांतर करून देण्याबद्दल तीन पोलिस अधिकारी आठवडाभर मजकडे येत. इंग्रजी नांव आम्हांला नको, ‘ फ्रान्सी ’ अथवा फार्सी भाषेंत तर्जुमा करून द्या, हीच त्यांची मागणी. इंग्रजीशिवाय मला दुसरी भाषाच येत नाही असें सांगून तें काम टाळलें.



## ‘ सेत्रीप रमचंदा तिगर ’

पण त्याचा परिणाम फार मोठा झाला. तेहरान सोडून जातांना पोलिसांनी ‘ जासूस ’ ( गुप्त हेर ) म्हणून पांच तास मला अडकवून ठेवले ! एका गावांतून दुसऱ्या गावी जावयाचें झाल्यास पोलिसांची लेखी परवानगी घ्यावी लागते, असा इराणी कायदा आहे. पोलिसांकडे जाऊन ती अनुज्ञा आणण्याचें काम ब्रिटिश वकिलातीतील अधिकाऱ्यांकडे सोपविलें होतें. त्याप्रमाणे त्यांनी परवानगी आणून दिली. त्यांत काय लिहिलें होतें हें अर्थातच मला कळणें शक्य नव्हतें. तेहरानच्या वेशीवर पोलिसानें पासपोर्ट व हा परवाना पाहिला. आणि तो लगेच मोटार थांबवून टेलिफोनकडे धांवला. ‘ सेत्रीप रमचंदा तिगर ’ या नांवाचा इसम खोटे नांव धारण करून मशहदला चालला आहे. हिंदुस्थानांतून तो ‘ मुदीर-इ-रुझनामे ’ ( वर्तमानपत्राचा वातमीदार ) म्हणून आला असें आपल्या रिपोर्टांत आहे. पण परवान्यात त्याचें नांव ‘ माँसिया तिककार ’ असें लिहिलें असून ‘ सिफारात -इ-इंग्लिसी ’ मध्ये काम करणारा असें म्हटलें आहे. त्याला मी आता नांव विचारलें तर तो कांही तिसरेंच सांगतो. ‘ षोक ’ ( धंदा ) ‘ मुदीर ’ असल्याचें तो कबूल करतो. तेव्हा काय करावयाचें ?

हा प्रकार काय आहे हें मला आता कळलें. आपलें नांव इतकें कठीण ठेविल्यामुळे ही अडचण उद्भवली. बड्या पोलिस अधिकाऱ्यांकडे जातांच तो हसून म्हणाला, “ सेत्रीप रमचंदा तिगर—? वाः, काय गोड नांव आहे ? आणि तुम्हांला अडकवून ठेवणारा कोण ? तुमचा पासपोर्ट इंग्रजी काँसलकडून आला होता ना ? जा. कांही हरकत नाही. ”

त्या अधिकाऱ्याला माझ्या नांवांत गोड काय वाटलें त्याचा तपास करतां असें कळलें की, ‘ सेत्रीप ’ म्हणजे मोठी अधिकाराची, हुद्द्याची

## मुसलमानी मुलखांतली मुशाफरी

व बहुमानाची जागा आहे. प्रांतीय गव्हर्नरासारखाच सेत्रीपचा हुदा. तेव्हा मी 'जासूस' कसा असेन ?

यानंतर मी माझे नांव 'सेत्रीप रमचंदा तिगर' हें नीट लिहून घेतलें व कोठेंही पोलिसांनी विचारलें की, वही काढून तें सांगत असें. इराणांत पुनः जावयाचें झाल्यास नांव बदलून जावें असें मी नक्की ठरविलें आहे.

\* \* \*

मुसलमान यात्रेकरूंंसमवेत प्रवास करावा लागला. तेव्हा दिवसांतून तीन चार वेळां निमाज पढण्यासाठी मोटार थांबवावी लागे. माझ्याखेरीज इतर सर्व उतारू निमाज पढत आणि मी मुळीच पढत नसें. तें पाहून एका चौकस तुर्काने चौकशी केली की, "तुमचा खुदा कोणता ?" "वह्ला, अल्ला" असें आकाशाकडे पाहून उत्तर देतांच तो गन्व बसला. 'वह्ला' याचा अर्थ 'अल्ला शपथ.' अल्लाची शपथ घेणारा खोटें बोलेल कसा ? ही त्याची समजूत.

मोटारमधून प्रवास करतांना कंटाळा येई. तेव्हा बरोबरीच्या उतारूंना 'एकवार सवाल बुलंद कून' असें म्हणायचा अवकाश की, 'अल्ला रसुलिल्ला' चा गजर सुरू होई. 'पुंडलीक वरदा हरि विठ्ठल' किंवा अशाच प्रकारचीं भजनी वचनें म्हणतात तसाच त्यांचा अल्लामय गिल्ला सुरू होई. केव्हा केव्हा कुराणांतील 'श्लोक'ही ते म्हणून दाखवीत. वरचेवर त्यांना सुचविण्याचें काम मी आपण होऊनच मजकडे घेत असें. तेव्हा त्यांनीही मला एकदा 'जवान-इ-हिंदुस्तानी' मध्ये (हिंदुस्थानी भाषेत) 'अल्लाची' प्रार्थना म्हणावयास सांगितलें. थोडा वेळ विचार करून 'भज गोविंदं भज गोपालम्' ही आचार्य-प्रगीत चर्पटपंजरी मी घोळून घोळून म्हटली. आणि मौज ही की,

## चहा नको तर दारू

सर्वांना नादमाधुर्यामुळे ती आवडली असें दिसलें. 'बजगो' 'बजगो' म्हणजे काय ? तें पुनः म्हणा, अशी त्यांची विनंती होऊं लागली की, दुसराच कोठला तरी संस्कृत श्लोक म्हणावा असा क्रम आठ दहा दिवस चालूं होता. गोपाळ, गोविंद हीं नांवें कोणाचीं होतीं हें त्या धर्मप्रेमी मुसलमानांना कळलें नाहीं व त्या पद्याचा अर्थ कळण्याइतके ते शहाणे नव्हते, म्हणूनच त्या समुदायांत चर्पटपंजरी म्हणण्याचें धारिष्ट झालें.

\* \* \*

बुद्धिबळाचा खेळ इराणांत विशेष खेळतात. त्याला 'शत्रंज' (चतुरंग या संस्कृत शब्दाचें विकृत स्वरूप) असें म्हणतात. बहुतेक सुशिक्षितांस हा खेळ हिंदुस्थानांतून आल्याचें ठाऊक आहे. व 'शत्रंज' हें नांवही संस्कृत शब्दापासून झालेलें असल्याचें आमच्या शाळेंत सांगितलें असें ते म्हणतात. पण 'शत्रंज' खेळणें हें अक्ष, पान, मृगया इत्यादि व्यसनांपैकी गणलें असून धार्मिक लोक त्याकडे क्षुद्र दृष्टीनेच पहात असतात. मक्केला जाणाऱ्या एका यात्रेकरूला मीं विचारलें की, "कायहो, तुम्ही 'शत्रंज' नाहीं का खेळत ?" यावर तो उत्तरला, "छे ! छे ! भलतेंच काय बोलतां ? आम्ही आता मक्केला ना निघालों ? मग शत्रंजला शिवावयाचें देखील नाहीं. मक्केला जाणाऱ्याने 'शत्रंज' बाजी करावयाची नसते. तो XXX गृहस्थ पक्का शत्रंजवाज आहे बरें !"

\* \* \*

एका इराणी डॉक्टरने मला आपल्या घरीं भोजनास बोलाविलें होतें. नित्य प्रचाराप्रमाणे त्यांनी गेल्याबरोबर (विनदुधाचा) चहा आणला. मी घेत नसल्याचें सांगून आदरपूर्वक तो नाकारल्यावर ते म्हणाले, "मग काय, द्राक्षरस (साधी दारू) मागवूं का ?"

## मुसलमानी मुलखांतली मुशाफरी

तीही नको म्हणतांच मग अतिशय उंची अशी जहाल मदिरा त्यांनी मागविली. त्यांची समजूत अशी की, नेहमीच उच्चवर्णीयांत वावरण्याची सवय असल्याने दाखू अथवा चहा अशा पेयांकडे हे महाशय दुकूनही पहात नसावेत. पण त्यांना मी समजावून सांगितलें की, दुधाशिवाय किंवा पाण्याशिवाय मी दुसरें पेय कधीच घेत नसतों. तें तर त्यांना खरें वाटेना. “छे, असें कधी झालें आहे काय ? हें पहा आम्ही घेतों.” असें म्हणून त्यांनी भराभर पेले घशांत ओतावेत, व मी नको नको असें सांगारें. असा फार्स बराच वेळ झाल्यावर तेथे एक म्हातारा होता, त्याने मध्यस्थी करून आग्रहाचा मारा बंद पाडला. “अद्याप या पाहुण्यांना शराबाची चवच कळलेली दिसत नाही; नाही तर ते स्वस्थ कधीच बसले नसते.” असें सांगून त्याने दुसरे खाद्य पदार्थ आणण्यास सांगितलें. “मी शाकाहारी असल्याने इतर मांसमय पदार्थ खाणार नाही.” असें सांगितल्यावर ते इतके जोराने हसले की, मला प्रथमतः मी फार्सी बोलण्यांत मोठी चूक केली असें वाटलें. म्हणून “काय चुकलें ?” अशी पृच्छा करतांच डॉक्टर म्हणाले, “अहो शाकाहारी मनुष्य आम्ही आजपर्यंत पाहिला नाही. शाकाहारी म्हणजे काय ? असें रहाणें शक्य तरी आहे काय ?” त्यांच्या या प्रश्नास उत्तर देणें फार कठीण होतें. मोठ्या मुष्किलीने त्यांच्या समवेत दोन अडीच तास घालवून व त्यांना निराश करून मी निघालों.

\*

\*

\*

क्वेड्याजवळ येत असतां वाटेंत आमच्या गाडींत सी. आय. डी.चे अधिकारी तीन चार वेळां आले व पासपोर्ट पाहून प्रत्येकाचें नांव-गाव टिपून घेऊन गेले. अशांपैकीच एक अधिकारी आमच्या डब्यांत शिरला. इतर पंचवीस तीस मुसलमान यात्रेकरूंच्या समवेत मीही

त्यांत होतो. ती सवंध गाडीच मक्केच्या यात्रेकरुंनी भरलेली होती. सर्वांचे पासपोर्ट तपासून झाल्यावर तो अधिकारी मजकडे आला. इतर इराणी यात्रेकरुंनी मुकाट्याने पासपोर्ट दाखविले; तसाच मीही दाखवाय. ही त्याची अपेक्षा ! परंतु वरचेवर अधिकारी येत. त्यांतील खरा खोटा कांही तरी तपास करावा म्हणून मी त्याला म्हटलें, “ तू कोण ? ” त्याचें उत्तर “ सी. आय. डी. ऑफिसर ! ” असें आलें.

“ तर मग तुझे अधिकारपत्र दाखव,” असें म्हणतांच “ मी आणलें नाही, घरीं राहिलें, ” या विद्यार्थ्यांच्या शाळासबवी तो सांगूं लागला. मी पासपोर्ट दाखविण्याचें नाकारतांच त्याने एक रेल्वे पास विशांतून काढला. त्यावर त्याचें नांव व हुद्दा लिहिला होता. त्याला नांव विचारलें. पासावरील व तें नांव जमतांच मग माझा पासपोर्ट त्याला दाखविला.

आमचें हें भाषण हिंदींत चाललें असल्याने ‘ सहचारी ’ इराण्यांना कळलें नाही. “ काय झालें ? ” अशी त्यांची पृच्छा आल्यावर त्यांच्या पकी एकानेच त्यांना उत्तर दिलें. “ आपल्या सर्वांचे पासपोर्ट त्याने पाहिले, तर त्याचा पासपोर्ट आपल्या हिंदी दोस्ताने तपासला. ठीक झालें ! वः ! वः ! वः ! ”

पण तो सी. आय. डी. अधिकारी जरा जास्त विचक्षणा करणारा दिसला. मी मुसलमान यात्रेकरुंबरोबर प्रवास करतो, तेव्हा मुसलमान असलों पाहिजे अशी त्याची भावना. आणि इतर उतारुंनाही तसेंच वाटे. पासपोर्टवरील संपूर्ण नांव लिहून घेत असतांनाच त्याच्या लक्षांत आलें की, हा गृहस्थ कांही मुसलमान नव्हे. वास्तविक हिंदु वा मुसलमान हा धर्मप्रश्न त्याला लिहून घ्यावयाचा नव्हता. पण फाजील चौकसबुद्धि म्हणतात तशी त्याची होती. त्यांतून तो पडला पंजाबी.

## मुसलमानी मुलखांतली मुशाफरी

म्हणजे हिंदुमुसलमानांची तेढ जेथे विशेष आहे, त्या प्रांतांतला. त्याने तत्काळ प्रश्न केला, “ तुम्ही हिंदु की काय ? ”


सर्व यात्रेकरू डोळे फाकून, कान टवकारून, उत्तरासाठी अधीर झाले. गेले दहा बारा दिवस ते माझ्या बरोबर होते. मी मुसलमानच अशी त्यांची पक्की खात्री झालेली. त्यांच्या बरोबर जेवणखाण मी केले असल्याने त्याबद्दल त्यांना शंका नव्हतीच. पण त्या अधिकाऱ्याने तसा प्रश्न केलेला पहातांच त्यांनाही विचित्र वाटले. आपणांला या हिंदी गृहस्थाने चकविले तर नाही ना असा संशयही त्यांचे मनांत आला. मला तर मोठी पंचाईत पडली. हिंदी अधिकाऱ्याजवळ पासपोर्ट असतां खोटे बोलणे शक्य नव्हते व ते पचले नसते. बरे, खरे सांगावे तर ते इष्ट नव्हते. म्हणून वेळ न दवडतां मी लगेच त्या अधिकाऱ्याला उत्तर दिले,

“ छट् —हम् हिंदु नै है —हम् बम्मन है ! ”

पंजाब्याला बम्मन या शब्दाचा अर्थच कळत नाही. पंडित, वैष्णव अथवा आर्य अशा नांवांनीच तो ब्राह्मणांना ओळखतो. माझेही काम साधले व सर्वच मंडळी पूर्ववत् मोकळेपणाने बोलू लागली. इराण्यांना तरी बम्मन किंवा ब्राह्मण याचा अर्थ काय कळणार ?

अशी मौज किती तरी झाली !

—मौज, दिवाळी, १९२९—





REFBK 004568

**REFBK-0004568**